

104

A

A. 40

II. 29

~~A42~~

SRI CHAMARAJENDRA SANSKRIT COLLEGE LIBRARY
BANGALORE

Accn. No. 588

1. The maximum time allowed for retention of a book shall be one fortnight. It may be borrowed again if not required by others.

2. No reference books shall be lent out.

3. No borrower shall have more than two volumes out of the Library at one time.

4. Borrowers must not pass books from one to another but must return them to the Librarian.

5. Library books must not be used as class-books.

6. Any one who defaces by writing or otherwise damages any book shall pay the full cost of the book or of the entire works, if it consists of more than one volume.

7. The borrower shall be responsible for the value of the books lent out to him if they are lost, damaged or otherwise cannot be returned to the Library when they are due or recalled.

8. The presence of the voucher with the Librarian shall be considered sufficient proof of the non-return of books.

Class and No. A 40 II 29

1615-36 The Bangalore Press



A. II 29



ಚಾರುಕತೆಯಿಂದ ಬರಹ

ಪ್ರತಿಷ್ಠಿತ ಸಂಖ್ಯೆ A - 104

I 52
59
SASTHARAMUKTHAVALI-9.

वार्णी भजन गवार्णी

PURUSHA SUKTHA BHASHYAM.

BY

P. B. ANANTHA CHARIAR. *Pandit.*

EDITOR OF

Sasthramukthavali And Manjubhashini.

PRINTED AT THE

SRI SUDARSANA PRESS.

CONJEEVERAM.

(Copy Right Registered)

1901

Price Re 1.

शास्त्रमुक्तावली - ९

पुरुषसूक्तभाष्यम् ।

शास्त्रमुक्तावल्या मञ्जुभाषिण्याश्च

सम्पादकेन

श्रीकांची प्रतिवादिभयंकरम् अनन्ताचार्येण

विरचितम् संशोधितम्

श्रीसुदर्शनमुद्राक्षरशालायाम्

अमुद्यत ।

॥ श्रीकांची ॥

१९०१

अस्यपुनर्मुद्रणादिषु ग्रन्थकर्तैवाधिकरोति ।

इदानीं भूतन्मूल्यम् १ - ० - ०

श्रियै नमः ।

श्रीहयग्रीवाय नमः ।

भूमिका ।

इह किल श्रवणस्मरणजपाध्ययनादिना सर्वपुरुषार्थसार्थसाधनीभूतं,
सर्वदेश सर्वबुधजनसमाद्रियमाणं, त्रिषु वेदेषु पठ्यमानं मिदं पुरुषसूक्तं सकल
वेदसारभूतं मिति सुविदितं मेतद् द्विदुषाम् । तथाचोक्तम् —

“ वेदेषु पौरुषं सूक्तं पुराणेषु च वैष्णवम् ।

भारते भगवद्गीता धर्मशास्त्रेषु मानवम् ॥ ” इति ।

तदिदं तत्त्वहितं पुरुषार्थप्रतिपादनैकान्तं पुरुषसूक्तं बहुभिर्बहुधा
व्याख्यातमपि तेषां मतिसंक्षेपविस्तरौ गहनांच लेखनप्रणाळीं पर्यालोच्य
नातिसंक्षेपविस्तरं सरलयाच सरण्या कस्यचिद् व्याख्यानस्य विलेखने सुहृद्भिः
प्रोत्साहितोह मुपलब्धेभ्यो व्याख्यानेभ्यस्संगृह्य संप्राप्या नर्था नन्यतश्चावश्य
कान् यथामतिं व्यलिख मिदं व्याख्यानम् । अत्रच मानुष्यकसुलभेना नव-
धानेन मतिमान्येना न्येनवा हेतुना सम्भाविता न्मदीयान् दोषान्, अथच
मुद्रणसमये मुद्रणाधिकृतानवधानादिनिबन्धनान् मुद्रादोषांश्च, स्वभावेन सहजेन-
पश्यन्तो गृह्णन्तश्च गुणानेव केवलं मनुगृह्णीयुस्सन्तो जनं मम मित्यभ्यर्थ-
यामहे । अथचा वश्यपरिहरणीयान् दोषान् सूचयेयु र्येन द्वितीयसंस्क-
रणे ते परिहृता भवेयु रिति निवेदयामश्च सहस्रश स्तान् । इति

श्रीकांची प्रतिवादिभयंकरं अनन्ताचार्यः,

सम्पादकः — शास्त्रमुक्तावली मञ्जुभाषिण्योः ।

श्रियै नमः ।

श्रीहयग्रीवाय नमः ।

पुरुषसूक्तं ताव दद्यादशर्चं “सहस्रशीर्षा पुरुषः” इत्यारम्भ “यत्र पूर्वे साध्या स्सन्ति देवाः ।” इत्यन्तं तैत्तिरीये पठ्यते ।

अस्य श्रीपुरुषसूक्तमहामन्त्रस्य नारायणऋषिः । अनुष्टुप्छन्दः । भगवान् वासुदेवः पुरुषो देवता ।

प्रथमा मृचं मूर्ध्नि न्यसेत् । द्वितीयां फाले । तृतीयाचतुर्थीं नयनयोः । पञ्चमीषष्ठ्यौ नासिकारन्ध्रयोः । सप्तमीं मुखे । अष्टमीं गले । नवमीदशम्यौ बाह्वोः । एकादशीं हृदये । द्वादशीं नाभौ । त्रयोदशी मंगे । चतुर्दशीं मेहने । पञ्चदशीषोडश्या वूर्ध्वोः । सप्तदश्यष्टादश्यौ चरणयोः । इति न्यासः ॥

अधाराधने विनियोगः पात्रे यथा -

“आद्यया वाहये देव मासनंच द्वितीयया ।
पाद्यं तृतीयया ध्वंच चतुर्थ्या वितरे दृचा ॥
पञ्चम्याचमनं स्नानं षष्ठ्या सप्तक्रचाम्बरम् ।
उपधीत मृचाष्टम्या नवम्या गन्धलेपनम् ॥
पुष्पं दशम्यैकादश्या द्वादश्या धूपदीपकौ ।
निवेदनं त्रयोदश्या चतुर्दश्या नमस्कृतिः ॥
प्रदक्षिणं पञ्चदश्या षोडश्याद्वासनं हरेः ।” इति ।

अधिक मन्यत्रानुसन्धेयम् ।

इति

प्र - अनन्ताचार्यः ।

सम्पादकः

विषयानुक्रमः ।

विषयाः-	पृष्ठानि
पुरुषसूक्तं वैभव कथनम्-	१
पुरुषसूक्तस्य विष्णुदेवताकत्वं निरूपणम् ।	३
प्रथमा ऋक्-	५
पुरुषशब्दस्य नारायणपरत्वं प्रतिपादनम् ।	६
द्वितीया ऋक्-	१९
भूतत्वं भविष्यत्वं निर्वचनम्	२०
सामानाधिकरण्य विचारः	२१
अपृथक्सिद्ध विशेषणत्वं परिष्कारः	२२
शरीरवाचिनां शब्दानां शरीरिपर्यन्तवाचित्वं निरूपणम् }	२४
शरीरशब्दार्थविचारः-	२७
जगद्वाचिशब्दैस्सह भगवद्वाचिशब्दस्य सामानाधिकरण्यं निर्वाहः }	३०
ईशानशब्दस्य नारायणपरत्वं निर्वाहः	३४
तृतीया ऋक्-	३८
चतुर्थी ऋक्-	४०
पञ्चमी ऋक्-	४२
षष्ठी ऋक्-	४३
सप्तमी ऋक्-	४४
अष्टमी ऋक्-	४५
नवमी ऋक्-	४६
दशमी ऋक्-	४८
वेदान्त्यत्वं विचारः-	४९
एकादशी ऋक्-	५२
द्वादशी ऋक्-	५३
त्रयोदशी ऋक्-	५४
चतुर्दशी ऋक्-	५५

पंचदशी ऋक्-	५६
षोडशी ऋक्-	५६
सप्तदशी ऋक्-	५९
“ तमेवं विद्वानि ” तिवाक्यव्याख्यानम्-	६०
अष्टादशी ऋक्-	६२
देवासुरशब्दार्थः-	”
पुरुषसूक्तकार्येण सर्वेषां वेदानां भगवत्परत्वसमर्थनम्-	६६
पुरुषसूक्तस्य भगवत्परतायां हेतुपरिगणनम्-	६६-७२
सूक्तस्य भगवत्परत्वे परोक्तानां दोषाणां निवारणम्	{ ७३-८८
भगवत्परतासाधकहेत्वष्टकखण्डनस्य परैः कृतस्य खण्डनम्	{ ८४-९०
सूक्तस्य शिवपरतायां परैः रक्तानां हेतूनां खण्डनम्	{ ९०

शास्त्रमुक्तावली ।

पुरुषसूक्तभाष्यम् ।

॥ श्रीहयश्रीवायनमः ॥

श्रीमतेरामानुजायनमः ।

सुरसिचरणसरोरुहमभिवन्द्य यतीश्वरांघ्रिपद्मम् ।

पुंसूक्तार्थान्वदुशः पूर्वैरुक्तान्लिखामिसंक्षेपात् ॥

इह खलु दुरन्तदुस्तरसंसारपारावारनिमग्नान् तापत्रयाभितप्तान् सु-
रनरतिर्यक्स्थावरादिभेदभिन्नानखिलानपि जन्तुनुद्धिधीर्बुभ्यां परमकारुणि-
काभ्यां श्रीश्रीपतिभ्यां सकलजगदुद्धरणोपायान्वेषणपराभ्या मतिमहदगा-
धशब्दब्रह्मपयोधिमथनेन संपादितं इन्द्रैव घृतं सकलश्रुतिनिकरस्य
सारभूतं सूक्तद्वयम् । तथाचोक्तं लक्ष्मीतन्त्रे - देवो नारायणो नाम ज-
गतस्तस्थुषस्वतिः । ” इत्यारभ्य “ तावावां परमेव्योस्त्रि पितरौ जगतः
परौ । अनुग्रहाय लोकानां स्थितौ स्वः परया श्रिया ॥ कदाचित्कृपया-
विष्टौ जीवानां हितकाम्यया । सुखिनस्त्थुरिमे जीवाः प्राप्नुयुर्नौ कथं
त्विति ॥ उपायान्वेषणे यत्तौ परमेण समाधिना । मथ्नावस्वतिगंभीरंश-
ब्दब्रह्ममहोदधिम् ॥ मथ्यमानात्ततस्त्वत्मात्सामर्ग्यजुषसंकुलात् । तत्सूक्त-
मिधुनं दिव्यं दध्ने घृतमिवोत्थितम् ॥ ” इत्यन्तम् । तत्रचादिसं पौरुषं
सूक्तं ऋग्वेदे - अष्टमाष्टके चतुर्थाध्याये सप्तदशवर्गे षोडशर्चतया, य-
जुषि तैत्तिरीयकेऽष्टादशर्चतया, वाजसनेयके षोडशर्चतया, सामवेदेऽ-
धर्वणेच किञ्चिन्पूनाधिकभावेन, पठितम् । ततश्च तत्तद्वेदवटकतत्त्वप्र-
तिपादकवाक्यानान्तत्वनिरूपणार्थे उपयुक्तं सर्वोत्तमम् । आह च व्यासः

“ इदं पुरुषसूक्तं हि सर्ववेदेषु पठ्यते । ऋतं सत्यञ्च विख्यातमृषिसिद्धे न चिन्तितम् ॥ ” इति । ...

एवं पूर्वोदाहृतलक्ष्मीतन्त्रवचनैरन्यैश्चास्य सकलवेदसारतमत्वं लभ्यते । अतएव विष्णुस्मृतौ संध्यावन्दनादिकालेषु गायत्र्यासहानुसंधेयत्वं सर्वोत्तमत्वञ्च प्रत्यपादि - “ विशेषतस्सावित्रीमवश्यं जपेत्पुरुषसूक्तञ्च, नैताभ्यां सदृशमस्ति ” इति । अतएवच, पाप्मे - “ वेदेषु पौरुषं सूक्तं पुराणेषुच वैष्णवं । भारते भगवद्गीता धर्मशास्त्रेषु मानवम् ” इति सर्ववेदोत्तमत्वं सकलवेदसारत्वञ्चास्य प्रतिपाद्य “ मन्वर्थविपरीता तु यास्मृतिस्सा नशस्यते ” इतिन्यायेन तत्त्वनिर्णयांशे एतदविरोधेनैव सकलश्रुतिस्मृत्यादीनां नेयत्वं मानवदृष्टान्तेन सूचितम् । ...

सकलवेदसारतयैवच ब्रह्मयज्ञेनैकेन पठितेन सकलवेदाध्ययनजन्यफलप्राप्तिरुद्घुष्यते विष्णुधर्मोत्तरे - “ ब्रह्मयज्ञे जपन् सूक्तं पुरुषं चिन्तयन् हरिम् । स सर्वान् जपते वेदान् साङ्गोपाङ्गान्विधानतः ॥ ” इति । अतएवच हेतोरहस्यप्रायश्चित्तप्रकरणे पुरुषसूक्तजपस्य सर्वपापनिवर्तकत्वमुक्तं यमेन - “ पौरुषं सूक्तमावर्त्य मुच्यते सर्वकिल्बिषात् । ” इति । सन्तिच बहूनि पुरुषसूक्तमाहात्म्यप्रतिपादकवचनानि, तान्यत्र-विस्तरभयान्नलिख्यन्ते । ...

तदिदमपवर्गोपायभूतं सर्वोत्तमोत्तमं तत्त्वनिर्णायकं पुरुषसूक्तं श्रीमन्नारायणपरम् । तथाहि - पुरुषसूक्तमिति नामधेयादेव तावदस्य नारायणपरत्वं सुव्यक्तं । पुरुषशब्दो हि नारायणैकसाधारण इत्युत्तरत्र प्रपञ्चयिष्यते । ...

यत्तु कश्चिदाह- पुरुषो नारायणोऽस्य सूक्तस्य ऋषिः, तन्निबन्धनमेवचास्य पुरुषसूक्तमिति संज्ञा । दृश्यतेच तत्तद्गृह्यनामघटिता संज्ञा, यथा - काठकं कालापकमिति । नह्यत्रकठकलापादीनां देवतात्वं संभवति । इति । ...

तत्र - छन्दोगानां सामविधानब्राह्मणे - “ एषा वैष्णवी नाम संहितैतां प्रयुञ्जन्विष्णुं प्रीणाति ” इत्यत्र एषेत्यनेन संगृहीतस्य पुरुषव्रतपदपरामृष्टस्य पुरुषसूक्तस्य “ वैष्णवीतिसमाख्याप्रतिपादनेन विष्णुदेवताकत्वावश्यभावात् । वैष्णवीत्यस्य “ सास्यदेवते ” तिविहितदे

वतार्थकतद्विज्ञानतत्वात् । “ एतां प्रयुञ्जन्विष्णुं प्रीणाति ” इति पुरुषसूक्तजपादिना विष्णुप्रीतिप्रतिपादनेन तस्य विष्णुदेवताकत्वमन्तरालुपपत्तेश्च । ...

नच वैष्णवीत्यत्र संबन्धसामान्ये विहिततद्वित एवासिबिति वाच्यम् । तस्य विशेषपर्यवसानापेक्षत्वेन मन्धरप्रवृत्तिकतया निरपेक्षदेवतार्थकतद्वितापेक्षया दुर्बलत्वेनाप्रवृत्त्या देवतार्थकतद्वितान्तत्वेत्येव युक्तत्वात् । संबन्धसामान्यतद्विताङ्गीकारेपि पुरुषपदवाच्यस्य विष्णोरेव सूक्तस्तुत्यत्वेन तस्यैव देवतात्वावश्यकतया देवतात्वरूपपर्यवसितसंबन्धार्थकताया एव न्याय्यत्वात् । पूर्वोपदर्शितछन्दोग्यवचनेन विष्णुप्रीतेरेवपुरुषसूक्तजपादिफलतालाभेन विष्णोरेवतत्तुत्यत्वावश्यकत्वात् । तत्तुत्यार्थएव तद्देवताभावस्य सकलतान्त्रिकसम्मतत्वात् । “ यागसंप्रदानं देवता मन्त्रस्तुत्यर्थः ” इतिकैयटोक्तेः, “ त्यज्यमानद्रव्ये उद्देश्यविशेषो देवता मन्त्रस्तुत्याच ” इतिकौमुदीकारेण, “ कथमैन्द्रो मन्त्रः मन्त्रस्तुत्यापि देवतेत्युपचरन्ति ” इतिकाशिकाकारेणचोक्तेश्च । अत्र देवतार्थकत्वाभावे “ एषेति समानपदोपाते ” “ इदंविष्णु ” रिति मन्त्रान्तरेपि तथात्वप्रसङ्गात् । अन्यथा एकत्र देवतार्थकतया पर्यवसानमन्यत्रान्यथेति वैरूप्यापत्तेश्च । ...

एवं नारायणसमाख्यापि पुरुषसूक्तस्य विष्णुदेवताकत्वं दृश्यति । दृश्यतेच “ नारायणाभ्यां ब्राह्मण एकौ द्वेति तयोपस्थानम् ” “ सहस्रशीर्षो पुरुष इत्युपहितां पुरुषेण नारायणेन यजमान उपतिष्ठते ” “ नारायणाभ्यामुपस्थानम् ” “ उत्तरेण नारायणेनादित्यमुपतिष्ठते ” इतिच बोधायनापस्तम्बभारद्वाजैरन्यैश्चबहुधास्य नारायणसमाख्यानिर्देशः कृतः । नारायणशब्दो हि “ सास्यदेवता ” इति विहितदेवतार्थकाणन्ततया निष्पन्नः पुरुषसूक्तस्य नारायणदेवताकत्वं स्पष्टयति । नच नारायणदृष्टत्वादेव नारायणसमाख्या सिद्धिः, “ दृष्टं साम ” इत्यस्य सामविषय एव प्रवृत्तेरन्यस्यचादर्शनात् । ...

यत्त्वत्र “ अस्य पौरुषसूक्तस्य ऋषिर्नारायणः स्मृतः । छन्दस्त्वानुष्टुभं सूक्तन्तिस्त्रोन्यास्त्रिष्टुभोमताः ॥ परमव्योमवासीच पुरुषो देवता भवेत् । ” इत्यादिषु नारायणादन्यस्य देवतात्वोक्तेर्नास्य विष्णुदेवताकत्व

मितिचोद्यम्, तत्र-पुरुषपदस्यापि नारायणसाधारणताया उत्तरत्र वक्ष्यमाणतया ऋषिदेवतयोरैक्यसिद्धेः । नारायणपुरुषपदाभ्यां ऋषिदेवतयोः प्रथमिदेशस्य विधिवद्वयस्य देवतावाचिशब्देनैव प्रयोगकालेपि देवतानिदेशः कर्तव्यइत्येतादृशनियमनिबन्धनत्वात् । एतादृशनियमस्य च पूर्वमीमांसा दशमाध्यायचतुर्थपादस्थ “विधिशब्दस्यमन्त्रत्वे भावस्यान्तेनचोदना” इत्यधिकरणसिद्धत्वात् । तस्मात्पुरुषसूक्तस्य विष्णुदेवताकत्वं दुर्निवारमेव । ...

किञ्च-पुरुषसूक्तस्य भगवदाराधनादौ विनियोगादपि विष्णुदेवताकत्वम् सिद्धयति । तत्रतावत्, बोधायनसूत्रे - विष्ण्वाराधनविधानानन्तरम् - “अथैनमृग्यजुस्सामभिस्तुवन्ति, सहस्राणीतिध्रुवसूक्तम् जप्त्वा पुरुषसूक्तं श्रान्यांश्च वैष्णवान् मन्त्रान् ” इति, छन्दोगसामविधानब्राह्मणे - एषा वैष्णवी नाम संहितैतां प्रयुञ्जन्विष्णुः प्रीणाति” इति, अथर्वणे गोपथब्राह्मणे अष्टादशमहाशान्तिप्रकरणे “वैष्णव्यां पुरुषसूक्तम् ” इति, तथा शौनकस्मृतौ - “शौनकोऽहम् प्रवक्ष्यामि नित्यम् विष्णुवर्चनम्परं” - इत्यनन्तरं - “आद्ययावाहयेदेवमृचातु पुरुषोत्तमम्” इत्यारभ्य “षोडशोद्वाहिनं कुर्यादेवमाराधयेद्भरिम्” इत्यन्तं, व्यासस्मृतौ - नविष्ण्वाराधनापुण्यम् विद्यते कर्मवैदिकं । तस्मादनादिमध्यान्ते नित्यमाराधयेद्भरिम् ॥ तद्विष्णोरितिमन्त्रेण सूक्तेन पुरुषेणतु । नैताभ्यां सदृशो मन्त्रो वेदेषूक्तश्चतुर्विधः” इति, विष्णुस्मृतौ - षड्विष्टितमाध्याये - “अथातस्तुत्नातः प्रक्षालितपाणिपादः स्वाचान्तोदेवताचार्यां स्थण्डिलेवा भगवन्तमनादिनिधनम् वासुदेवमभ्यर्चयेत्” इत्यादिना भगवदर्थेन विधानानन्तरम् “एवमभ्यर्च्यतु जपेत्सूक्तम् वै पौरुषन्ततः । तेनैव जुहुयादाज्यम् यच्छेच्छेच्छाश्वतम् पदम् ” इतिच, भगवदर्चनादिषु विनियुक्तं पौरुषसूक्तम् । अन्यान्यापि सन्ति वचनानिपाद्मादिसंहितासु विस्तरभयान्नलिख्यन्ते । तस्मात्पुरुषसूक्तस्य विष्णुदेवताकत्वं निराबाधमेवेतिसिद्धम् ॥ ...

तद्दीदृशमपवर्गसाधनभूतम् सकलवेदसारभूतम् भगवदेकान्तं पौरुषसूक्तम् पाठभेदेन सर्ववेदपाठितमपि तैत्तिरीयपाठप्रनुसृत्य व्याख्यायते ।

प्रथमाश्रयः ।

सहस्रशीर्षापुरुषः । सहस्राक्षस्सहस्रपात् ॥

सभूमिं विश्वतोवृत्त्वा । अत्यतिष्ठद्दशांगुलम् ॥ १ ॥

(सहस्रशीर्षा पुरुष इति ।) अत्र सहस्रशब्द आनन्त्यवचनः, “शतं सहस्रमप्युतं सर्वमानन्त्यवाचकम्” इत्युक्तेः । आनन्त्यश्चापरिच्छिन्नत्वं । शीर्षशब्दश्चोत्तमांगवाची “शीर्षश्छन्दसि” इति शिरशब्दस्य शीर्षनादेशः । उत्तमांगवाचिना शिरशब्देन सर्वेन्द्रियाणि लक्ष्यन्ते, “बोधन मनश्च श्रवण स्पर्शन दर्शनाशन रसन घ्राण ज्ञानानि श्रितानि भवन्त्यतशिरः” इति निरुक्तेः । ततश्च तत्कार्यभूतज्ञानशक्त्यादिकंलक्ष्यते । तथाचापरिच्छिन्नज्ञानशक्त्यादिमान्पुरुष इति फलितोर्थः । “ परास्य शक्तिर्विविधैव श्रूयते ” “ स्वाभाविकी ज्ञानबलक्रियाच ” “ तेजोबलैश्वर्य महावबोध सुवीर्यशक्त्यादि गुणैकराशिः ” इत्यादि परशत श्रुति स्मृतिहासपुराण वचन निकर सिद्धोयमर्थः । एतदेवोत्तरत्र “सहस्राक्ष” इत्यादिना प्रपञ्चयिष्यते । सहस्राणि शीर्षाणि यस्येतिवा विग्रहः । यथा सहस्रशिरस्कस्सहस्राक्षस्सहस्रपादश्च पुरुषोऽपरिमितज्ञानशक्त्यादिमान् भवति, तथायमप्येति भावः । ...

केचित्तु “सहस्रशीर्षा” इत्यादेर्यथाश्रुत एवार्थः । तथाच सहस्रशिरस्कः सहस्रनेत्रवान् सहस्रपादवांश्चेत्यर्थः । उक्तंच भगवतस्सहस्रनेत्रत्वादिकम् - “सहस्रबाहूदरवक्त्रनेत्रम्” इति । अत्रच “सहस्राक्ष” इत्युपलक्षणम् पाण्यादीनां । यथाहगीतासु - “सर्वतः पाणिपादं तत्सर्वतोऽक्षिशिरोमुखम्” इति । मन्त्रश्च भवति - “विश्वतश्चक्षु रतविश्वतोमुखो विश्वतोहस्त उत विश्वतस्पात्” इति । इत्याहुः । ...

पुरुषशब्दश्च सकलजगत्कारणभूतं नारायणमाह । तत्र सकलजगत्कारणत्वं “ पूर्वमेवाहमिहासमिति, तत्पुरुषस्य पुरुषत्वं ” इति श्रौतनिर्वचनादेव सिद्धं । तस्य नारायणत्वश्च उत्तरनारायणे “वेदाहमेतं पुरुषं महान्तं” इति प्रस्तुतस्य पुरुषस्यैव “हीश्चतेलक्ष्मीश्चपत्न्यौ”

इति लक्ष्मीपतित्वोक्त्या सिद्धयति । “सहस्रशीर्षं देवं विश्वाक्षं विश्वं
भुवम् । विश्वं नारायणं ज्ञेयमक्षरं परमं प्रभुम् ॥” इत्युत्तरनारायणे ना-
रायणवृत्तितया प्रतिपादितस्य सहस्रशीर्षत्वादेरत्र प्रतिपादनाच्च पुरु-
षो नारायण एव । “पुंसं जेतुं शरीरेस्मिन् शयनात्पुरुषो हरिः । शकार-
स्य षकारोऽयं व्यत्ययेन प्रयुज्यते ॥ यद्वा पुरे शरीरेस्मिन्नास्ते स पुरु-
षो हरिः । यदिवा पुरवासीति पुरुषः प्रोच्यते हरिः । यदिवा पूर्वमेवा-
सिद्धेति पुरुषं विदुः ॥ यदिवा बहुदानाद्वै विष्णुः पुरुष उच्यते । पू-
र्णत्वात्पुरुषो विष्णुः पुराणत्वाच्च शार्ङ्गिणः । पुराणभजनाच्चापि विष्णुः
पुरुष ईर्यते ॥ यद्वा पुरुष शब्दोऽयं रुद्र्या वक्ति जनार्दनम्” इत्यादिपा-
द्गतनामनिर्वचनाध्यायीय वचनैरन्यैश्चैतादृशैः पूर्णत्वसकलजगत्कार-
णत्वादिविशिष्टनारायणत्वावच्छिन्ने पुरुषशब्दस्य योगरूढिरप्यवगम्यते ।
“ब्रह्माद्यास्सकला देवा यक्षतुं ब्रुवन् नारदाः । ते सर्वे पुरुषांश्चादुच्यन्ते
पुरुषा इति” इति पाद्भवचनेन, “स एव वासुदेवोऽयं साक्षात्पुरुष उ-
च्यते ।” इति नारासिंहपुराणवचनेन, “भगवानिति यश्च शब्दस्तथा पु-
रुष इत्यपि । निरुपाधी च वर्तते वासुदेवे सनातने ॥ सर्वलोकपतिस्सा-
क्षात्पुरुषः प्रोच्यते हरिः । तं विना पुण्डरीकाक्षं कौन्त्यः पुरुषशब्दभाक्”
इति वचनाभ्यां च पुरुषशब्दस्य भगवच्छब्दस्यैव नारायण एव मुख्यवृ-
त्तिसद्भावः, तदन्यत्र च “ज्ञानशक्ति बलैश्वर्य वीर्यतेजांस्यशेषतः । भ-
गवच्छब्दवाच्यानि विना हेयैर्गुणादिभिः ॥ एवमेष महाशब्दो मेवैव भ-
गवानिति । परमब्रह्मभूतस्य वासुदेवस्य नान्यगः ॥ तत्र पूज्यपदार्थो-
क्तिपरिभाषासमन्वितः । शब्दोऽयं नोपचारेण त्वन्यत्र ह्युपचारतः ॥” इ-
त्युक्तीत्या-ज्ञानशक्त्याद्यपरिच्छिन्नषाड्गुण्यपूर्णं भगवति वासुदेवे मुख्यश-
क्तस्य भगवच्छब्दस्य यथा तदन्यत्र तद्गुणलेशयोगादौपचारिक एव प्र-
योगः, तथा पुरुषांशत्वनिबन्धनो गौण एव प्रयोग इति च स्पष्टमुप-
लभ्यते ।

...

...

...

तथाचापरिच्छिन्नज्ञानशक्त्यादियुक्तो भगवान्नारायण इति सहस्र-
शीर्षा इत्यादेः फलितोर्थः ।

...

...

यत्तु कश्चिदाह - पुरुषशब्दो जीवात्मपरः, “प्रकृतिं पुरुषं चैव-
विद्वद्यनादी उभावपि” “प्रकृतिर्या मया ख्याता व्यक्ताव्यक्तस्वरूपि

णी । पुरुषश्चाप्युभावेतौ लीयेते परमात्मनि” इत्यादौ जीवात्मन्यपि-
पुरुषशब्दप्रयोगदर्शनात् । “पश्यत्यचक्षुस्तृणोत्पकर्णः” “अचक्षु-
श्श्रोत्रं तदपाणिपादं” इत्यादिभिर्ब्रह्मणः सर्वेन्द्रियशून्यत्वप्रतीतिस्तस्य-
सहस्रशीर्षत्वाद्यनुपपत्त्या सहस्रशीर्षादिपदसमानाधिकरणस्यात्रत्यपुरुष-
शब्दस्य तत्परत्वासंभवाच्च । न च जीवात्मनः सहस्रशिरस्कत्वं सर्व-
जगद्व्याप्त्यादिकं च न संभवति, तस्य कर्मानुगुणैकैकशरीरवत्त्वप्रति-
पत्तेः, “वालाग्रशतभागस्य शतथा कल्पितस्य च । भागो जीवस्तविज्ञे-
यस्तत्त्वानन्त्याय कल्पते” इत्यादिभिरणुत्व प्रतीतिश्चेति वाच्यम् । ज-
न्मभेदेन एकस्मिन्नेव सौभयादिवद्योगमहिम्नाचानेकशिरस्कत्वादेः, मु-
क्तिदशायां धर्मभूतज्ञानद्वारा सकलजगद्व्याप्तेश्च संभवात् । इति ।
तत्र - “पुरुष एवेदं सर्वं” इति वक्ष्यमाणस्य शरीरशरीरिभावनिबन्ध-
नस्य सकलचेतनाचेतनाभेदस्य सकलजगत्कारणत्व मुमुक्षुपास्यत्व-
लक्ष्मीपतित्वादीनाञ्च जीवोऽसंभावितत्वेन तस्यात्र प्रतिपाद्यत्वासंभवा-
त् । “पश्यत्यचक्षुस्तृणोत्पकर्णः” इत्यादेर्भगवत्संबन्धिज्ञानस्य चक्षु-
रादीन्द्रियानधीनत्व प्रतिपादनपरताया अन्यत्र निरूपितत्वात् । “अ-
चक्षुश्श्रोत्रं” इत्यादेश्च भगवतः कर्मकृतप्राकृतचक्षुरादिशून्यत्वपरत्वाच्चा-
नुपपत्त्यभावात् । तस्याशरीरत्वे “तस्य यथाकप्यासं पुण्डरीकमेवम-
क्षिणी” इत्यादि श्रुतिस्मृतिविरोधापत्तेश्च । ...

यदपि पुरुषशब्दो न नारायणैकान्तः, नारायणत्वावच्छिन्ने तस्य
शक्त्यभावात् । “पुरुषावात्ममानवौ” इत्यभिधानकोशस्मृत्या लौकिक-
वैदिकप्रयोगप्राचुर्याच्चात्मत्वावच्छिन्नाया आत्मसामान्ये शक्तेरावश्यकत-
या तावतैव “पुरुषो ह वै नारायणो कामयत” इत्यादिषु बोधोपपत्तोर्विशि-
ष्यशक्त्यसिद्धेः । अन्यथा बर्हिराज्याधिकरणविरोधापत्तेः । तत्र - बर्हिराज्या-
दिशब्दानामार्यैस्संस्कृततृणघृतादिषु प्रयुज्यमानानाम् म्लेच्छैश्च संस्का-
रमनपेक्ष्य तृणत्वाज्यत्वजात्यवच्छिन्ने सर्वत्र प्रयुज्यमानानाम् किं
सामान्यतस्तृणत्वघृतत्वादिरूपात्यवच्छिन्ने शक्तिरुत संस्कारसमानाधि-
करणतादृशजात्यवच्छिन्न इति संदेहे, अशास्त्रज्ञम्लेच्छप्रयोगापेक्षया
शास्त्रज्ञानामार्याणां प्रयोगस्यैव बलीयस्त्वेन संस्कृततृणत्वघृतत्वाद्यवच्छि-
न्न एव शक्तिरिति पूर्वपक्षे प्राप्ते, तृणत्वादिजात्यवच्छिन्न एवार्थैरपि प्र-

योगात्तच्छून्ये कुत्रापि तैरप्यप्रयोगात्संस्कारशून्येच कुत्रचित्प्रयोगदर्शनाच्चान्वयव्यतिरेकाभ्यां तादृशप्रयोगस्य जातिनिबन्धनताप्रतीतिस्तदनुरोधेन तादृशजात्यवच्छिन्न एव शक्तिरिति हि सिद्धान्तितम् । एवञ्च प्रकृतेऽपि पुरुषशब्दस्यात्मभिन्ने कुत्राप्यप्रयोगान्नारायणत्वशून्येऽपि प्रयोगदर्शनाच्च तस्यात्मत्वजात्यवच्छिन्न एव शक्तेरावश्यकतया नारायणत्वावच्छिन्ने शक्तेरङ्गीकारे तदधिकरणविरोधोऽहिदुष्परिहरः । इति ।

तदपि - “ पुरुषावात्ममानवौ ” इत्यभिधानकोशस्मृत्यनुरोधेन पुरुषशब्दस्यात्मत्वजात्यवच्छिन्ने शक्तेरावश्यकत्वेऽपि “ पुरुषोधातुपुत्रागनरात्मपरमात्मसु । ” “ पुराणपुरुषो यज्ञः पुरुषः पुरुषोत्तमः । ” इत्याद्यभिधानकोशस्मृत्यनुरोधेनैव परमात्मनि - विशेषशक्तेरप्यावश्यकत्वात् । एतादृशाभिधानकोशाच्छक्त्यसिद्धौच सामान्यशक्तेरप्यसिद्धिप्रसंगात् । आत्मत्वजात्यवच्छिन्ने सामान्यशक्तिसद्भावस्य परमात्मनि विशेषशक्तिसिद्धावप्रतिबंधकत्वात् । ...

नच सामान्यविशेषधर्मावच्छिन्नशक्तिद्वयांगीकारे गौरवान्नानार्थकत्वापत्तेश्च एकशक्त्यंगीकार आवश्यकं विशेषधर्मावच्छिन्नशक्त्या सर्वत्रप्रयोगानिर्वाहेण सामान्यधर्मावच्छिन्नशक्त्यंगीकार इति वाच्यं । तत्तद्वर्गपुरस्कारेणानुभवस्य सर्वसिद्धतया तदनुरोधेन शक्तिद्वयांगीकारे गौरवस्याकिंचित्करत्वात् । अन्यथा हर्षादिपदानामपि नानाधर्मावच्छिन्नेषु शक्त्यसिद्धिप्रसंगात् । आत्मत्वजात्यवच्छिन्नशक्त्या चेतनेषु पुरुषपदप्रयोगनिर्वाहेऽप्यचेतने पुत्रागे प्रयोगस्याशक्त्यनिर्वाहत्वेन तत्रातिरिक्तशक्तेरावश्यकतया नानार्थकत्वस्योभयथाप्यावश्यकत्वेनादोषाच्च । ...

नच तद्वर्मावच्छिन्नशक्तेस्तदन्यधर्मावच्छिन्नशक्तिसिद्धौ प्रतिबंधकत्वम् । हर्षादिपदानां नानाधर्मावच्छिन्नशक्तेस्सर्वसम्मतत्वेनासिद्धेः । नवा तद्वर्मावच्छिन्नशक्तस्य तद्व्याप्यधर्मावच्छिन्नशक्तत्वाभावइति नियमः, तथात्वे “ स्त्री योषिदबला योषा नारी सीमन्तिनी वधूः ” “ मृगः पशौ कुरंगेच ” “ अनोकहः कुटस्सालः ” इत्यभिधानकोशप्रतिपन्नस्त्रीत्वपशुत्ववृक्षत्वजात्यवच्छिन्नशक्तिमताम् वधू मृगसालशब्दानाम् “ स मास्तनुषा जनी वध्वः ” “ मृगे कुरङ्गवातायु हरिणाजिनयोनयः ” “ सा

लेतु संजकार्याश्चि कर्णवामसस्यसंदरः ” इत्यभिधानकोशप्रतिपन्न रनुषात्व हरिणत्व संजत्व जात्यवच्छिन्नशक्त्यभावप्रसङ्गात् । इष्टापत्तौच तत्तद्वर्गपुरस्कारेणानुभवव्यवहारयोर्विलोपप्रसङ्गात् । “ इष्ट्य आदृचो धनीरवामी ईश्वरः पति रीशिता ” इत्यभिधानकोशातुरोधात्सामान्यधर्मावच्छिन्नशक्तस्येश्वरशब्दस्यापि रुद्रत्वावच्छिन्ने शक्त्यभावप्रसङ्गाच्च ॥

यदपि सामान्यधर्मावच्छिन्नशक्तिमत्पदस्य विशेषधर्मावच्छिन्ने शक्त्यङ्गीकारे बहिराज्याधिकरणविरोधप्रसंजनं, तदप्यत्र न संभवति । बहिराज्याधिकरणेहि बहिराज्यादिशब्दानां संस्कृततृणधृतादिमात्रविषय याज्ञिकप्रसिद्धेः यववराहाधिकरणन्यायेन जातिमात्रविषय म्लेच्छप्रयोगार्पक्षया बलीयस्त्वेन तेषां शब्दानां संस्कारनिमित्तत्वमाक्षिप्य, याज्ञिकार्थप्रयोगाणामपि जात्यव्यभिचरिततया लोके क्वचिज्जातिनिबन्धनतया दृष्टानां शब्दानां विनानन्यथासिद्धप्रबलप्रमाणम् निमित्तान्तरकल्पनस्यान्याय्यत्वात्, जातिनिबन्धनत्वांगीकारेणार्थम्लेच्छप्रयोगयो रभयोराभनिर्वाहसंभवात्, संस्कारनिमित्तत्वांगीकारे लौकिकप्रयोगस्य सुतरां बाधप्रसङ्गात्, संभवत्युभयोर्निर्वाहे अन्यतरबाधकल्पक संस्कारनिमित्ततां गीकारस्यानन्यथासिद्धप्रमाणमन्तराऽयुक्तत्वात्, वेदेऽपि “ बर्हिर्लुनाति ” “ आज्यं विलापयति ” इत्यादि संस्कारविधिव्याख्याषु बहिरादिशब्दानां जातिमात्रनिमित्तानां दर्शनेन वैदिकप्रयोगाणामपि संस्कारव्यभिचरितत्वेनान्यथासिद्धतया तादृशप्रयोगबलेन, लौकिकप्रयोगबाधकल्पनासंभवात्, संस्कारविधिव्याख्याष्वपि बहिराज्यादिशब्दानां संस्कारनिमित्ततां गीकारे यद्वहिराज्यादिशब्दवाच्यम् तत्संस्कार्यं यच्च संस्कार्यं तद्वहिराज्यादिशब्दवाच्यमित्यन्योन्याश्रयप्रसंगात्, “ बर्हिर्लुनाति ” “ आज्यं विलापयति ” इत्यादिव्याख्याषु “ यूपं छिनत्ति ” इत्यादाविव यल्लुनाति तद्वर्हिः, यद्विलापयति तदाज्यं, इत्यर्थांगीकारे व्यवस्थितवचनव्यक्तिविपर्ययसदोषात्, “ यूपं छिनत्ति ” इत्यादावगत्या तदाश्रयणेऽपि वचनव्यक्तिविपर्ययसमन्तराऽयुपपत्तिसंभवेऽत्र तदाश्रयणासंभवाच्च, तेषां शब्दानां जातिनिमित्तता व्यवस्थापिता अयमंशः शास्त्रभाष्यादौ सुव्यक्तः । तत्रशास्त्रभाष्ये -

“ बर्हिराज्ययोः , पुरोडाशेच सन्देहः, किमेते संस्कारशब्दा, उत जातिशब्दाः, इति । संस्कारशब्दा इति ब्रूमः, संस्कृतेषु तृणेषु बर्हिःशब्द उपचरन्ति सर्वत्र नासंस्कृतेषु । संस्कृतेषु घृते आज्यपदं । तथासंस्कृते पिष्टे पुरोडाशशब्दम् । ननु असंस्कृतेषु कस्मिंश्चिद्देशे उपचर्यते, यथा - बर्हिरादाय गावो गता इति भवन्ति वक्तारः । तथा आज्यम् कृष्यं इति, पुरोडाशेन मे माता प्रहेलकं ददाति, इति । सादृश्यात्तेषु प्रयोगः यथोपशये यूपशब्दः । कुत एतत् ? यत एकदेशे हि शब्दप्रयोगः । तस्मात्संस्कारशब्दाः इत्येवं प्राप्तं ” ।

इत्यन्तेन ग्रन्थेन संस्कृतेष्वेव तृणघृतादिषु बर्हिराज्यादिशब्दानां प्रयोगात् असंस्कृतेषु कचित्प्रयोगस्य सादृश्यनिबन्धनतयोपपत्ते स्तेषां संस्कारशब्दत्वमिति पूर्वपक्षयित्वा ।

“ एवं प्राप्ते ब्रूमः, बर्हिरादिवसंस्कृतेष्वपि शब्दलाभात् संस्कारशब्दाः । नतूक्तं सादृश्यादेकदेशे भविष्यन्ति । तत्र, प्रसिद्धे हि संस्कारशब्दत्वे सादृश्यादिति शक्यते वक्तुम् । तच्चा प्रसिद्धं । कथं ? बर्हिरादिशब्दै रुद्दिश्यसंस्कारा विधीयन्ते , तेन सत्सु शब्देषु संस्कारैर्भवितव्यं सतिच संस्कारशब्दलाभः इतीतेतराश्रयं भवति ” ।

इत्यनेन ग्रन्थेन वेदे संस्कारविधिवाक्येष्वन्योन्याश्रयप्रसंगेन संस्कारनिमित्तत्वासंभवात् संस्कारनिमित्तताया अनन्यथासिद्धप्रमाणसिद्धत्वाभावेन लौकिकप्रयोगानां बाधस्य वक्तुमशक्यत्वात्तदनुसारेण जातिनिमित्तत्वांगीकारस्यैव युक्तत्वाच्च न तेषां संस्कारनिमित्तत्वमित्युक्तम् ॥

तन्त्रवार्तिकेऽप्ययमर्थस्स्पष्टीकृतः । तत्रच -

“ पुरोडाशादिभिर्लोकै व्यवहारो न दृश्यते ।

तस्माद्यूपपादिवद्देहा तेषां संस्कारहेतुता ”

इत्यनेन पूर्वपक्षानुपन्यस्य, “ तन्नास्ति कुतः

एकदेशेऽपि यो दृष्टशब्दो जातिनिबन्धनः ।

तदत्यागान्न तस्यास्ति निमित्तान्तरकल्पना ॥ ”

इत्यनेन क्वचि जातिनिबन्धनतया दृष्टस्यास्य शब्दस्य संस्काररूपनिमित्तान्तरकल्पनासंभवं प्रतिपाद्य,

“ वेदेनापिच संस्कारात्प्रागेव च्छेदनादिकात् ।

तद्विधौ जातिशब्दत्व माश्रितं लोकसम्मतम् ॥ ”

इत्यनेन संस्कारविधिवाक्येषु वेदेऽप्यन्योन्याश्रयप्रसंगादिना संस्कारनिमित्तत्वासंभवा जातिनिमित्तत्वाश्रयणावश्यभावेन वैदिकप्रयोगस्यापि संस्कारव्यभिचरितत्वेनान्यथासिद्धिप्रसाध्य,

“ नचयूपपादितुल्यत्व मन्यथाप्युपपत्तितः ।

लोकादलभ्यमानार्था स्तेऽहगत्या तथाश्रिताः ॥ ”

इत्यनेन संस्कारविधिवाक्येषु वचनव्यत्यासकल्पनेन बर्हिरादिशब्दानां संस्कारनिमित्तत्वकल्पनस्यानन्यगतिकत्वाभावेनासंभवं प्रसाध्य निगमितम् ॥

तथाचान्योन्याश्रयप्रसंगादिभिः वैदिकवाक्येष्वपि केवलजातिनिमित्तताया आवश्यकत्वाद्द्वैदिकप्रयोगस्यान्यथासिद्धतया न तद्वलात्संस्कारनिमित्तत्वासंभव इति तदधिकरणनिष्कृष्टार्थसिद्धिः ॥ ...

प्रकृतेच पुरुषशब्दस्य भगवति नारायणे लौकिकवैदिकप्रयोगानां बहूनां वक्ष्यमाणानां सत्त्वात्, तेषाञ्चान्योन्याश्रयप्रसंगाद्यभावेन विशेषधर्मविचरितत्वाभावेना नन्यथासिद्धत्वात्, विशेषधर्मावच्छिन्नशक्त्यंशोकारे सामान्यधर्मावच्छिन्नशक्तिमूलकप्रयोगानां बाधाभावात्, विशेषधर्मपुरस्कारेणानुभवस्य सर्वसिद्धत्वात् केवलगौरवमात्रेण तदनङ्गीकारस्यायुक्तत्वात्, तद्धर्मावच्छिन्नशक्तिग्राहकाभिधानकोशसत्त्वाच्च, भगवति विशेषशक्तिरङ्गीकृतेति बर्हिराज्याधिकरणनयस्यात्रावतारासंभवेन तद्विरोधस्य सुतरामप्रसक्तेः ।

तस्मात्पुरुषशब्दस्य भगवतिविशेषशक्तिसिद्धिर्निष्प्रत्यूहैव ॥

किञ्च - अभिधानकाशान हि न स्वातन्त्र्येण कुत्रचित्कस्यचिच्छब्दस्य शक्त्यादिग्राहकत्वं कैश्चिदपिवाङ्गीकृतं, किन्तु तत्राच्छब्दानां तेषु

तेष्वर्थेषु प्रामाणिक प्रचुरप्रयोगसद्भावज्ञापनमुखेनैव । तत्तत्कोशकारा
हि तेषु तेष्वर्थेषु बहुशः प्रयुज्यमानां छन्दानेकत्र संघटयामासुः ।

“ नानार्थाः केपि कान्तादिवर्गेष्वेवात्र कीर्तिताः ।
भूरिप्रयोगा ये येषु पर्यायेष्वपि तेषु ते ॥ ”

इत्यमरसिंहेनाभिधानकोशस्य भूरिप्रयोगमूलताहि प्रख्यापिता ।
अतएव “शेषन्तु ज्ञेयं शिष्टप्रयोगतः ।” इत्यमरकोशान्तिमश्लोके को
शानुक्तशब्दानां शिष्टप्रयोगाज्ज्ञेयत्वोक्त्या कोशस्यापि शिष्टप्रयुज्यमानपद
संग्रहरूपता सूचिता । किम्बहुना, व्याकरणशास्त्रस्यापि प्रयोगानुरो
धित्वम् महाभाष्यकारादिभिः स्पष्टमुक्तं व्याकरणशास्त्रप्रयोजनकधना
वसरे । एवञ्च पुरुषशब्दस्य श्रुतिस्मृतीतिहासपुराणादिषु सहस्रशो
भगवति नारायणे प्रयुक्त्वा तद्वला द्विशेषशक्तिसिद्धिः केन वार्येत ।

तथाहि - श्रुतिषु-तापनीयोपनिषदि-“तमुवाच पुरुषः प्रजापते शृणु
सृष्टे रूपायम् ” इत्यत्र, सुबालोपनिषदि- “ पुरुष एवेदं सर्व ” इत्यत्र,
महोपनिषन्नारायणानुवाकयोः- “विश्वमेवेदं पुरुषः” इत्यत्र, नारायणो
पनिषदि- “पुरुषो ह वै नारायणो कामयत” इत्यत्र, शतपथे “पुरुषो ह वै
नारायणो कामयत” “पुरुषं ह नारायणं प्रजापतिरुवाच,, इत्यत्र, आ
रुणकेतुके- “सहस्रशीर्षं पुरुषः । सहस्राक्षं सहस्रपात् ” इत्यत्रच, पु
रुषशब्दोभगवति नारायणे प्रयुक्तः ॥

स्मृतिषु - बोधायनसूत्रे विष्ण्वाराधनप्रकरणे -

“ अनेन विविना कृत्वा स्नपनं पुरुषस्यतु ।

दत्वा पायस मन्त्रञ्च शेषं परितमापयेत् ॥ ” इत्यत्र,

विष्णुस्मृतौ - अष्टनवतितमाध्याये -

“ तत्राप्यसमर्थः स्वहृदयपद्मस्यावाङ्मुखस्य मध्ये दीपवत्पुरुषं
ध्यायेत् । तत्राप्यसमर्थो भगवन्तं वासुदेवं किरीटिनं कुण्डलिनमंगदिनं
श्रीवत्साङ्गम् वनमालाविभूषितारकम् सौन्दर्यपूर्णं चतुर्भुजम् शङ्खचक्र
गदास्रग्धरम् चरणमध्यगतभुवं ध्यायेत् । यद्वयायति तदज्ञोति ध्यानगु
हम् । तस्मात्सर्वमेवशरं त्यक्त्वा अक्षरमेव ध्यायेत् । नच पुरुषं विना
किञ्चिदप्यक्षरमस्तितं प्राप्य मुक्तो भवति ।

पुरमाक्रम्य सकलं शैते यस्मान्महाप्रभुः ।
तस्मात्पुरुष इत्येवं प्रोच्यते तत्त्वचिन्तकैः ॥
प्राग्नात्रापररात्रेषु योगी नित्यमतन्द्रितः ।
ध्यायेत पुरुषं विष्णुं निर्गुणं पञ्चविंशकं ॥ ” इत्यत्र,

तथा शङ्खस्मृतौ- सप्तमाध्याये -

“ स्वदेहं मरणं कृत्वा प्रणवं चोत्तरारणिम् ।
ध्याननिर्मथनाभ्यान्तु विष्णुम् पश्येद्भृदि स्थितम् ॥
हृद्यर्कश्चन्द्रमा स्सूर्य स्तोमो मध्ये हुताशनः ।
तेजोमध्ये स्थितं तत्त्वं तत्त्वमध्ये स्थितोऽद्भुतः ॥
अणोरणीया न्महतोमहीया नात्मास्य जन्तोर्निहितो गुहायां ।
तेजोमयं पश्यति धीतशोको धातुः प्रसादान्महिमानमात्मनः ॥
वासुदेव स्तमोन्धानां प्रत्यक्षो नैव जायते ।
अज्ञानपटसंवीतै रिन्द्रियै विषयेष्पुभिः ॥
एष वै पुरुषो विष्णु र्व्यक्तयाव्यक्त स्तनात्मनः । ” इत्यत्र,

इतिहासेषु श्रीरामायणे -

“ प्राणायामेन पुरुषं ध्यायमाना जनार्दनम् ।”
“ अमोघं बत मे क्षान्तं पुरुषं पुष्करक्षणे ॥ ”
“ असौ रामो बहोबाहु रतिमानुषचेष्टया ।
तेजोमहत्तयाचापि संस्मारयति पूरुषम् ॥ ” इत्यादिस्थलेषु,

महाभारते -

“ पुरुषं स्वविभुः कर्ता सर्वलोकपितामहः ।
धर्मसंस्थापनार्थाय प्रजज्ञेऽन्धकवृष्णिषु ॥ ”
“ पुरुषं विश्वकर्माणं हंसं नारायणं विभुम् ।”
“ नारायणस्तु पुरुषो विश्वरूपो महाद्युतिः ।”
चतुर्विभक्तः पुरुषस्तस्मादिति यथेच्छति ॥ ”

इत्यादिपद्यशतस्थलेषु,

परिषंशे -

“ पुरुषस्यांशसभृतं त्वां वयं निरणैर्महि । ” इत्यादिस्थलेषु,
पुराणेषु - आग्नेये -

“ अथवा पुरुषसूक्तेन पुरुषं नित्यमर्चयेत् ।

अर्चनं संप्रवक्ष्यामि विष्णोरमिततेजसः ॥ ” इत्यादौ,

भागवते -

“ तत्र गत्वा जगन्नाथं वासुदेवं वृषाकर्षि ।

पुरुषं पुरुषसूक्तेन उपतस्थे समाहितः ॥ ” इत्यादिस्थलेषु,

महाकाव्येषु रघुवंशे त्रयोदशसर्गे -

“ नाभिप्ररूढांबुरुहासनेन संस्तूयमानं प्रथमेन धात्रा ।

अमुं युगान्तोचितयोगनिद्रां स्संहृत्य लोकां न्पुरुषोधिषेते ॥ ”

कुमारसंभवे -

(इत्यत्र,

“तमभ्यगच्छत्प्रथमो विधाता श्रीवत्सलक्ष्मा पुरुषश्च साक्षात् ।”

इत्यत्र, एवमन्यत्रच भगवति नारायणे पुरुषशब्दः प्रयुक्तो दृश्यते ।

तस्माद्बहुतरप्रयोगसंवलितोभिधानकोशः श्रीमति नारायणे पुरुष
शब्दस्य विशेषशक्तिं सुतरामेव साधयति ।

एतेन- पुरुषशब्दस्य नारायणेपि कुत्रचित्प्रयोगदर्शनेपि गंगायां
घोषः, आदित्यो यूपः, इत्यादौ लक्षणामूलकप्रयोगानामपि दर्शनेन प्र
योगानां शक्तिव्यभिचरिततया न तावन्मात्रेण विष्णौ पुरुषशब्दस्य वि
शेषशक्तिसिद्धिः, अभिधानकोशानां च तादृशव्यभिचारादर्शनेन शक्ति
साधकत्वसंभवात् पुरुषशब्दस्यात्मत्वावच्छिन्ने शक्तिसिद्ध्या तथैव
शक्त्याकृचिद्विष्णौ पुरुषशब्दप्रयोगस्यापि निर्वाहः । इति निरस्तं - अभि
धानकोशस्य प्रचुरतमप्रामाणिकप्रयोगमूलतायाः पूर्वं निरूपितत्वेन प्रयो
गानामेवान्यथासिद्धिः संभवेऽभिधानकोशानां तन्मूलकानामन्यथासिद्धय
संभवस्य दुर्वचत्वात् । अभिधानकोशेष्वपि “अवदातस्सितो गौरः”
“पत्नी पाणिगृहीत्री स्यात्” इत्यादिस्थलेषु लाक्षणिकानामवदातपदव्या
दिशब्दानां दर्शनेनाभिधानकोशानामपि शक्तिव्यभिचरिततया तेषाम
पि शक्तिग्राहकत्वासंभवात् । अवदातपदवादिशब्दानां शुक्लवर्णभा

र्णात्वादिविशिष्टवाचकतयाभिधानकोशप्रतिपन्नानां हि

“ नैषवर्णवाची । किन्तर्हि विशुद्धिवाची । अतश्च विशुद्धिः ।

एवंहाह -

‘ त्रीणि यस्यावदातानि विद्या योनिश्च कर्मच ।

एतच्छीलं विजानीहि ब्राह्मणाग्र्यस्य लक्षणम् ॥ ”

“ तत्र नेदं सिद्धयति । इयमस्य पत्नी । कृतर्हि स्यात् । “ पत्नी
संयाजा ” इति यत्र यज्ञसंयोगः । नैष दोषः । पतिशब्दोयमैश्वर्यवाची ।
सर्वेण गृहस्थेन पञ्चमहायज्ञा निर्वर्त्याः, यच्चादः सायं प्रातर्होमं चरुपुरो
डाशान्निर्वपति तस्यासावीष्टे । एवमपि तुषजकस्य पत्नी नसिद्धयति ।
उपमानात्सिद्धं पत्नीव पत्नी ”

इत्यादिमहाभाष्यादिग्रन्थेषु परिशुद्धैश्वर्यं वाचकतायाः, शुक्ल
वर्णभायात्वादिविशिष्टवाचकतायाश्च प्रतिपादनेन तेषां तेष्वर्थेषु श
क्त्यभावेन लाक्षणिकत्वमावश्यकम् ।

नचाभिधानकोशानां कचित्स्थलविशेषे बाधकसत्त्वेन शक्तिग्राहक
त्वासंभवेपि असति बाधके शक्तिग्राहकत्वमस्येवेति वाच्यम् । तथा
सति प्रयोगानामप्यसति बाधके शक्तिग्राहकत्वसंभवात् पुरुषश
ब्दस्य भगवति विशेषशक्तिसिद्धे निष्प्रत्यूहत्वात् ॥

किञ्च श्रौतस्मार्तनिर्वचनान्यपि पुरुषशब्दस्य भगवति विशेषश
क्तिसिद्धिम् दृढयन्ति । तथाहि-आरुणकेतुके-“सोपां अन्तरतः कूर्म
भूतं सर्पन्तम् तमब्रवीत् । ममैव त्वं मां सा समभूत् । नेत्यब्रवीत्
पूर्वमेवाहमिहासमिति । तत्पुरुषस्य पुरुषत्वम् । ” इति श्रूयते । अत्रच
“पूर्वमेवाहमिहासं” इत्यनेन सृष्टेः पूर्वकालवर्तित्वप्रतिपादनमुखेन पुरु
षशब्दस्य सकलजगत्कारणत्वं प्रवृत्तिनिमित्ततया प्रतिपाद्यते । तच्च
कारणत्वं “सदेव सौम्येदमग्र आसीत्” “ब्रह्मवा इदमेकमेवाग्र आसीत्”
“आत्मावा इदमेक एवाग्र आसीत्” “एकोहवै नारायण आसीत्”
इत्यादिषु कारण वाक्येषु सर्वशाखाप्रत्ययन्यायेन छागपशुन्यायेनच

नारायणैकान्ततया निर्णीतमिति नारायण एव पुरुषशब्दस्य मुख्यशक्तिरिति सिद्धयति ।

एवं बृहदारण्यके - “सयः पूर्वोस्मात्सर्वस्मात् सर्वान्पाप्मन औषत् तस्मात्पुरुषः” इति श्रूयते । अत्रच श्रुत्यन्तरसिद्धिम् सकलजगत्कारणत्वे “सयः पूर्वोस्मात्सर्वस्मात् ” इत्यनूच “सर्वान्पाप्मन औषत्” इति अपहतपाप्मत्वञ्चोक्त्वा “तस्मात् ” इत्यनेन पूर्वोक्तजगत्कारणत्वापहतपाप्मत्वे निमित्तीकृत्य पुरुषत्वविधाना जगत्कारणत्वसहित मपहतपाप्मत्वं पुरुषशब्दप्रवृत्तिनिमित्त मुक्तं भवति । जगत्कारणत्वंच पूर्वोपदर्शित-रीत्या भगवति नारायणे सिद्धमेव, अपहतपाप्मत्वमपि “ एष सर्वभूतान्तरात्माऽपहतपाप्मा दिव्यो देव एकोनारायणः ” इति श्रुत्या भगवति सिद्धमिति भगवति नारायणे पुरुषशब्दशक्तिं निष्प्रत्यूह मनेन निर्वचनेन सिद्धयति ।

एव मन्यान्यपि औत्तनिर्वचनानि ज्ञेयानि । स्मार्तानितु “ पुंसं जेतुशरीरेस्मिन् ” इत्यादीनि पूर्वमेव कानिचिदुदाहृतानि । अन्यानि चान्यत्र ज्ञेयानि । तस्मात्निर्वचनबलादपि भगवति विशेषशक्तिसिद्धिर्दुष्परिहरा ।

यस्त्वत्र कश्चिदाह — यद्यपि कानिचि त्पौराणिकनिर्वचनानि विष्णौ पुरुषशब्दस्य शक्तिसद्भावप्रतिपादनच्छायापन्नानि सन्ति । तावता न पुरुषशब्दस्य विष्णौ विशिष्यापि शक्तिसिद्धिः । सामान्यतया त्मावावच्छिन्ने शक्तस्य पुरुषशब्दस्य श्रुत्यादिषु क्वचित्प्रकरणादिवशा न्नारायणेपि पर्यवसानमस्तीत्येतावज्ज्ञापनेन चरितार्थानां अर्थवादप्रधानपौराणिकनिर्वचनानां स्तुत्यादिपरत्वेनान्यथासिद्धतया तेषां शक्तिग्राहकत्वासिद्धेः । अन्यथा — चित्राज्याधिकरणे स्तोत्रविशेषनामतया प्रसिद्धस्य प्रष्टशब्दस्य “ आपोवा ऋत्विगमाच्छन् ” इत्याद्यर्थवादबलेन रथन्तरादिषु शक्तिसिद्धिप्रसंगः । तस्य “ प्रष्टैरुपतिष्ठते ” इत्यादौ क्वचित्प्रष्टशब्दस्य लाक्षणिकप्रयोगनिमित्तज्ञापनेन चरितार्थतयान्यथासिद्धिसंभवेतु प्रकृतपौराणिकवचनानामपि तुल्या रीतिः । इति ,

तदपि — सामान्यधर्मावच्छिन्नशक्तशब्दस्य क्वचि द्विशेषपर्यवसानमस्तीत्येतत्परिज्ञानस्य प्रकरणादिनैव संभवेन तत्र निर्वचनानामनुपयुक्ततया तेषां शक्तिकल्पनमन्तरा सार्थक्यासंभवात् । “ पशुना यजेत ” इत्यत्र पशुत्वरूपसामान्यधर्मावच्छिन्नशक्तस्य पशुशब्दस्य “ छागस्य वषाया मेदसः ” इतिमन्त्रवर्णोक्तछागरूपविशेषे पर्यवसानस्य निर्वचनमन्तरापि सर्वमीमांसकैरप्यङ्गीकृततया तत्रचायेनाज्ञापि विशेषे पर्यवसानसंभवेन निर्वचनानां नैरर्थक्यस्य दुर्धारत्वात् । प्रकृते निर्वचनापेक्षायां तुल्यरीत्या पशुशब्दस्य छागरूपविशेषपर्यवसानं प्रत्यपि निर्वचनापेक्षायां तदभावेन तत्र विशेषपर्यवसानाभाव प्रसंगात् ।

“ आपोवा ऋत्विगमाच्छन् ” इत्याद्यर्थवादस्य पृष्ठशब्दनिर्वचनरूपत्वाभावेन तस्य रथन्तरादिषु पृष्ठशब्दस्य शक्तिग्राहकत्वासंभवेपि “ तत्पुरुषस्य पुरुषत्वं ” इत्याद्यर्थवादानां निर्वचनरूपत्वेन शक्तिग्राहकत्वसंभवात् । “ आपोवा ऋत्विगमाच्छन् ” इत्याद्यर्थवादस्य हि “ ततोवसुवामं संभवत् ” इत्याद्युत्तरवाक्यैर्वाग्मदेव्यपदनिर्वचनरूपत्वमेव स्पष्टमुपलभ्यते । ननु पृष्ठशब्दनिर्वचनरूपत्वम् । येन तद्वलात्पृष्ठशब्दस्य रथन्तरादिषु शक्तिसिद्धयेत् । प्रत्युत अपांपृष्ठाद्वाग्मदेव्यद्वारकव्यवहितोत्पत्तिरुलक्षणागिजेत प्रतिपादनमुखेनरथन्तरादिषु पृष्ठशब्दस्य लाक्षणिकत्वमेव स्फुटीकृतंभवति । तस्मादुपदर्शितनिर्वचनबलात्पुरुषशब्दस्य विष्णौ विशेषशक्तिसिद्धिर्निष्प्रत्यूहैव ।

एतेन — “ अपशवोवा अन्ये गोअश्वेभ्यः ” इतिवत् प्रशंसाधिकरणन्यायेन पौराणिकवचनानां केवल प्रशंसापरत्वेन पुरुषशब्दस्य न नारायणैकान्त्यसिद्धिरिति-प्रत्युक्तम् । “ अपशवो वाअन्ये गोअश्वेभ्यः पशवो गो अश्वानवास्मैसमिचोदधाति ” इति श्रौतार्थवादस्य निर्वचनरूपत्वाभावात् , “ सप्तग्राम्याः पशवस्सप्तारण्याः ” इतिश्रुत्यन्तरविरोधात् , ‘समिच’ इति कण्ठतएव प्राशस्त्योक्तेः, वैशब्दोपबन्धाद्विध्यन्तरशेषत्वाच्च गराश्वगतप्राशस्त्यपरत्वेपि प्रकृतनिर्वचनानां तादृशदोषाभावेन शक्तिसाधकत्वसंभवात् ।

अधिकं कौस्तुभादावतुल्य धेयम् ।

तस्मात्पुरुषशब्दो नारायणैकान्त एवेति सिद्धम् ।

अथ पूर्वाक्तं ज्ञानशक्त्यादियोगप्रपञ्चयति (सहस्राक्षस्तहस्रपादिति) सहस्रशब्दः पूर्ववदानन्त्यवचनः । अक्षशब्देज्ञानेन्द्रियाणां सर्वेषामुपलक्षणम् । तेन तत्कार्यं लक्ष्यते । तथाचापरिच्छिन्नज्ञानवानिति पर्यवसितार्थः । एवं पादशब्दः कर्मेन्द्रियाणां सर्वेषामुपलक्षणम् । तेन च तत्कार्यं लक्ष्यते । तथाचापरिच्छिन्नशक्तिमानिति पूर्ववत्पर्यवसितार्थः । सहस्रनेत्रवान्, सहस्रपादवनितिवार्थः ।

अथ पुरुषशब्देनसंग्रहेणोक्तां सर्वजगद्व्याप्तिं विशदयति (सभूमिं विश्वतोवृत्वा अत्यतिष्ठद्दशांगुलमिति) सः- ज्ञानशक्त्यादिपरिपूर्णः परमपुरुषः । भूमि-सकलचेतनाचेतनजातम् । भवतीति भूमिरित्युत्पत्त्यासत्तायोगिपदार्थजातं कृत्स्नमपि भूमिशब्देनोच्यते । “यच्चकिञ्चिज्जगत्स्मिन् दृश्यते श्रूयतेपिवा । अन्तर्बहिश्चतत्सर्वव्याप्य” इत्यादिनैकार्थ्यास्त्रानायमेवार्थः । विश्वतः-सर्वप्रदेशावच्छेदेन, अन्तर्बहिश्चेत्यर्थः । वृत्त्वा-व्याप्य, अन्तर्याम्यादिरूपेणावस्थापेत्यर्थः । “अन्तर्बहिश्च तत्सर्वव्याप्यनारायणस्थितः” इत्युक्तेः । दशांगुलम् - अनन्तयोजनम् । अत्यतिष्ठत् - अतिक्रम्यातिष्ठत् । “दशदंशानानन्त्ययो” रित्यस्मादुत्पत्त्यर्थः, “अगिकोटियोजनयोः, रित्यस्मादौणादिकउल्लङ्घयश्च । ततश्चदशांगुलशब्देनानन्तयोजनलाभः । उपवृत्तित्वात्सर्वार्थः श्रीशास्त्रे, “अनन्तयोजनं प्राह दशांगुलवचस्त्विदम्” इति । अत्रचव्याप्यारेक्षया व्यापकस्या परिच्छिन्नत्वेतात्पर्यम् ।

केचित्तु - भूमि - भूम्यादिलोकजातं । विश्वतोवृत्वा - सर्वतोव्याप्य । दशांगुलं - दशगुणं । इदमुपलक्षणं, अनन्तपरिमाणमिति यावत् । अत्यतिष्ठत् - अतीत्यातिष्ठत् । इति व्याचक्रुः ।

अन्ये तु - भूमि - भूम्यधिष्ठानं देहस्याधोभागम् । विश्वतोवृत्वा । दशांगुलं - नामेकध्वं दशांगुलपरिमितं देशं । अत्यतिष्ठत्-अतिक्रम्यद्दशमण्डलेतिष्ठदित्यर्थः । इतिवर्णयन्ति ।

द्वितीया - ऋक् ।

पुरुषएवेदंसर्वं । यद्भूतं यच्च भव्यं ।

उतामृतत्वस्येशानः । यदन्नेनातिरोहति ॥ २ ॥

अथ परमपुरुषस्य न केवलमाकाशादिव द्रव्याप्तिः, अपितु अन्तर्यामिरूपेणापीत्याह (पुरुषएवेदंसर्वमित्यादि) अत्रच प्रत्यक्षविषयतावच्छेदकत्वोपलक्षितधर्मावच्छिन्नवाचके - नेदंशब्देन वर्तमानकालिकं चेतनाचेतनात्मकं कृत्स्नं पदार्थजातमुच्यते । वर्तमानकालिकस्यैव प्रत्यक्षविषयत्वा दिदंशब्देन तत्कथनञ्च नानुपपन्नम् । सर्वमित्येतत् यद्भूतं यच्चभव्यमित्यत्राप्यन्वेति । तथाच यद्वर्तमानकालिकं यद्भूतकालिकं यच्चभविष्यत्कालिकं तत्सर्वमित्यर्थः । तादृशसर्वशरीरकं ब्रह्मेतियावत् । सर्वशब्दस्य सर्वशरीरकब्रह्मपरत्वात्तदेकदेशे सर्वस्मिन् वर्तमानकालिकादीनामभेदेनान्वयाच्च वर्तमानभूतभविष्यदभिन्नसर्वशरीरकब्रह्मालाभः । पुरुषएव - पुरुषशब्दवाच्यनारायणाभिन्नमेव इत्यर्थः । सामानाधिकरण्यस्थले भेदसम्बन्धावच्छिन्नप्रकारताशालिबोधस्य सर्वानुभवसिद्धत्वात्, अनन्यथा सिद्धजीवलिंगनिर्देशस्थले श्वेकदेशान्वयव्युत्पत्तेर्भाष्यादिसिद्धत्वाच्च ।

अथवा - यद्भूतं - यद्भूतकालिकं, यच्चभव्यं - यच्चभविष्यत्कालिकं, इदं सर्वं भूतभविष्यत्कालिककृत्स्नपदार्थजातं तादृशकृत्स्नशरीरकं ब्रह्मेत्यर्थः । अत्रकल्पे इदमित्यनेन भूतभविष्यत्कालिकयोरेवबुद्धिस्थयोः प्रत्यक्षवर्तिर्देशः । “पुरुषएव” त्यादेस्तु पूर्ववदेवार्थः । स्ववृत्ति प्रागभावप्रतियोगिक्षणवृत्तित्वसंबन्धेन क्षणविशिष्टत्वरूपस्य भविष्यत्त्वस्य स्ववृत्तिध्वंसप्रतियोगिक्षणवृत्तित्वसम्बन्धेन क्षणविशिष्टत्वरूपस्य भूतत्वस्य चात्रविवक्षितत्वात्तद्वर्तमानकालिकपदार्थाकथनप्रयुक्तन्यूनता । क्षणिकपदार्थानभ्युपगमेन सर्वेषामेव पदार्थानां स्ववृत्तिध्वंसप्रतियोगिक्षणवृत्तित्वसंबन्धेन स्ववृत्तिप्रागभावप्रतियोगिक्षणवृत्ति

तित्वसंबन्धेनवा किञ्चित्क्षणविशिष्टत्वावश्यकतया निरुक्तभूतभविष्यत्व-
वत्पदार्थभिन्नस्य कस्याप्यभावात् ।

अथ - भूतत्वभविष्यत्वयोर्निरुक्तरूपत्वे तत्तत्पूर्वोत्तरयत्किञ्चित्-
क्षणमादाय सर्वेषामपि त्रैकालिकपदार्थानां निरुक्तसंबन्धेन तद्वैशिष्ट्य-
स्य सूपपादतया भाविपदार्थानां भूतत्वव्यवहारस्य भूतपदार्थानां भ-
विष्यत्वव्यवहारस्यचापत्तिः । यदिच पूर्वोत्तरकालवर्ति न्येकस्मिन्नेव-
पदार्थे भूतत्वभविष्यत्वव्यवहारयोः कालभेदेनाङ्गीकार आवश्यक-
वेति तत्रेष्टापत्तिरेवेयुच्यते । तदापि ध्वस्तोत्पत्त्यमानपदार्थयोस्तादृश-
व्यवहारापत्तिर्दुर्वारैव । नच तयोरपिपदार्थयोस्तादृशव्यवहाराविष्टा-
वेव, ध्वस्तपदार्थं तदुत्पत्तेः पूर्वं भविष्यत्वस्य तन्नाशानन्तरं भूत-
त्वस्यच संभवात्, उत्पत्त्यमानेष्युत्पत्तेः पूर्वं भविष्यत्वस्य तन्नाशा-
नन्तरं भूतत्वस्यच संभवादिति वाच्यम् । ध्वस्तपदार्थं ध्वस्तोत्पत्त्य-
नन्तरं भविष्यत्वव्यवहारस्य उत्पत्त्यमानपदार्थं तदुत्पत्तेः पूर्वं भूत-
त्वव्यवहारस्य चापत्तेर्दुर्वारत्वात् । नच शब्दप्रयोगाधिकरणकाला-
व्यवहितोत्तरक्षणवृत्तिध्वंसप्रतियोगिक्षणवृत्तिध्वंस-भूतत्वं, तादृशकालाव्य-
वहितपूर्वक्षणवृत्ति प्रागभाव प्रतियोगिक्षणवृत्तिध्वंस भविष्यत्व मितिनो-
क्तदोषावसरइतिवाच्यम् । एवमपि सर्वेषामेवकालानां यत्किञ्चि-
त्पुरुषीय शब्दप्रयोगाधिकरणतया सर्वेषामेवक्षणानां तादृशक्षणत्वसं-
भवेन तद्वृत्तित्वमादाय निरुक्तापत्तेर्दुर्वारत्वात् । शब्दप्रयोगेत्त-
त्पुरुषीयत्वं निवेश्य पुरुषभेदेन भूतत्वभविष्यत्वयोर्विभिन्नयोर्निर्व-
चनेनान्यपुरुषीयशब्दप्रयोगाधिकरणकाल मादाय तत्पुरुषीयव्यवहारवार-
णेपि तत्पुरुषीयानेकशब्दप्रयोगाधिकरणकालेषु यत्किञ्चित्काल मादा-
य ध्वस्तोत्पत्त्यमानपदार्थयोस्तादृशव्यवहारापत्तेर्दुर्वार-
त्वात् । किञ्च - अव्यवहितोत्तरत्वादि शरीरे शब्दप्रयोगाधिकरण-
कालस्य तादृशकालत्वेन निवेशे सर्वेषामेव क्षणानां तादृशयत्किञ्चित्छब्द-
प्रयोगाधिकरण कालध्वंसाधिकरण क्षणध्वंसाधिकरणतया तदनधिकरण-
क्षणाप्रसिद्धिः । स्वध्वंसाधिकरण क्षणध्वंसानधिकरणत्व स्वध्वंसा-
धिकरणत्वोभयसंबन्धेन शब्दप्रयोगाधिकरण कालविशिष्टत्वरूपस्य त-

स्य निवेशेन तद्वोषवारणेपि पूर्वोक्तापत्तिर्दुर्वारैवेति चेन्न । स्ववृ-
त्ति ध्वंस प्रतियोगि क्षण वृत्तित्व सम्बन्धेन स्वाव्यवहितोत्तर क्षण-
वृत्तिध्वंसप्रतियोगिक्षणवृत्तित्वसंबन्धेनवा तत्क्षणविशिष्टत्वं तत्क्षणापे-
क्षया भूतत्वम्, स्ववृत्तिप्रागभाव प्रतियोगि क्षण वृत्तित्व सम्बन्धे-
न स्वाव्यवहितपूर्वक्षणवृत्तिप्रागभाव प्रतियोगिक्षणवृत्तित्वसम्बन्धेनवा त-
त्क्षणविशिष्टत्वं तत्क्षणापेक्षया भविष्यत्व मिति विवक्षणीयतया दोषाभा-
वात् । अत्र चाव्यवहितोत्तरत्वादिकं स्वध्वंसाधिकरण क्षण ध्वंसा-
नधिकरणत्व स्वध्वंसाधिकरणत्वोभयसम्बन्धेन तत्क्षणविशिष्टत्वादिरूप-
त्रिर्वाच्यम् ।

अथवा स्ववृत्ति ध्वंसप्रतियोगीत्यादिसम्बन्धेन क्षणविशिष्टत्वादि-
रूपमेव भूतत्वं भविष्यत्वंच । भूतादिशब्दानां तादृशक्षणत्वेन स्व-
प्रयोगाधिकरण क्षणबोधकत्वव्युत्पत्त्यङ्गीकारेणच पूर्वोक्तदोषावारणो-
याः । एतेन - भूतभव्यादिशब्दानां तत्क्षणभेदेन नानार्थकत्वापत्ति-
रित्यपि परास्तेवेदितव्यम् ।

अन्वदत्रवक्तव्यं विद्वद्भिस्स्वयमृद्धं विस्तरभयान्नलिख्यते ।

इदमत्रावधेयम् ।

अपृथक्सिद्धविशेषणवाचिनः शब्दा विशेष्य पर्यन्तवाचिनः, नी-
लमुत्पलं अयंगौरित्यादौ नीलादिगुण गोत्वादिजाति वाचिनां नीलादि-
पदानां मुत्पलादिपद सामानाधिकरण्यानुरोधेन विशेष्यवाचित्वावश्य-
कत्वात् । अन्यथा नीलादिगुण गोत्वादिजाति वाचिनां नीलगवा-
दिशब्दानां मुत्पलादिशब्दैः सामानाधिकरण्यानुपपत्तेः । सामाना-
धिकरण्यं हि स्वप्रयोज्य विषयता विशिष्ट विषयता प्रयोजकत्व संब-
न्धेन पदविशिष्ट पदत्व रूपम् । वैशिष्ट्यं च स्वानवच्छेदकधर्माव-
च्छिन्नत्व स्वनिरूपित तादात्म्यनिष्ठविषयतानिरूपित त्वोभयसंबन्धेन ।
नीलोद्यत इत्यादौ नीलपदेन नीलत्वावच्छिन्नस्य घटपदेन घटत्वावच्छि-
न्नस्य चोपस्थापनात् तादात्म्यस्य संसर्गमर्यादयाभानाच्च नीला-
भिन्नो घट इति बोधा नीलपदप्रयोज्य नीलत्वावच्छिन्न विषयतानवच्छे-
दक घटत्वावच्छिन्नत्वस्य तादृशविषयतानिरूपित तादात्म्यविषयता-
निरूपितत्वस्य च घटपदप्रयोज्य घटत्वावच्छिन्न विषयतायां सत्त्वा-

त्रीलपदेन घटपदस्य सामानाधिकरण्यमुपपन्नम् । घटोघट इत्यत्र सामानाधिकरण्यवारणार्थं स्वानवच्छेदकधर्माविच्छिन्नत्वनिवेशः । राज्ञः पुरुष इत्यादौ सामानाधिकरण्यवारणार्थं द्वितीयसम्बन्धनिवेशः । “भिन्नप्रवृत्तिनिमित्तानां शब्दानां मेकस्मिन्नर्थे वृत्तिस्तानां नाधिकरण्य” मितिशाब्दिकलक्षणे, “भिन्नप्रवृत्तिनिमित्तानां” मित्यनेन स्वानवच्छेदकेत्यादिप्रथमसम्बन्धस्य, “एकस्मिन्नर्थेवृत्ति” रित्यनेन द्वितीयसम्बन्धस्यचलाभः । भेदस्य संसर्गत्वाङ्गीकर्तृमते संसर्गतया विशेषणविभक्ते रभेदार्थकत्वाङ्गीकर्तृमतेच प्रकारतया तादात्म्यस्यभानं । एवंच नीलमुत्पलमित्यादौ नीलादिपदानां नीलगुणादिमात्रवाचित्वे तत्तादात्म्यस्य उत्पलादिपुबाधिततया सामानाधिकरण्यानुपपत्तेर्नीलगुणादिविशिष्टवाचित्वमावश्यकम् । नीलगुणादिविशिष्टानां उत्पलादीनां च तादात्म्यस्याबाधिततया तत्रसामानाधिकरण्यनिर्वाहः ।

नच नीलादिपदानां नीलगुणादिविशिष्टे लक्षणाङ्गीकारेण सामानाधिकरण्यनिर्वाहे तत्रशक्तिकल्पनमन्याप्यमितिवाच्यम् । अनुपपत्तिप्रतिसन्धानं विनैव नीलादिपदैर्बाधस्यानुभवसिद्धतया लक्षणया निर्वाहासंभवात् । गामानयेत्यादौ क्वचिदानयनाद्यनुपपत्त्या व्यक्ति लक्षणिकत्वसंभवेपि गौरस्तित्यादौ तादृशानुपपत्त्यभावेन लक्षणाया असम्भवाच्च । अधिकमन्यत्रानुसन्धेयं । तथा चापृथक्सिद्धविशेषणवाचिनां नीलगवादिशब्दानां विशेष्यपर्यन्तवाचित्ववच्छरीरवाचिनामपि शब्दानां शरीरिपर्यन्तवाचित्वं शरीरस्य शरीरिणं प्रत्यपृथक्सिद्धत्वादवसिद्धयति । अपृथक्सिद्धविशेषणत्वं च स्वानुयोगिकसम्बन्धविशिष्टत्वसम्बन्धेन किञ्चिद्विशिष्टत्वरूपं । सम्बन्धवैशिष्ट्यं स्वप्रतियोगित्वस्वानधिकरणक्षणवृत्तित्वसम्बन्धावच्छिन्नस्वनिष्ठावच्छेदकताकप्रतियोगिताकभेदश्च स्वोभयसम्बन्धेन । नीलमुत्पलं भयं गौरित्यादौ उत्पलगवादिवाति नीलादिगुणगोत्वादिजातीनां उत्पलगवादिपरित्यज्या न्यत्रकदाचिक्वचिदपिसत्त्वासंभवेन नीलात्पलादीनां गोत्वादीनां च संबन्धस्य यावन्नीलगुणगोत्वादिभावितया

नीलादिगुणगोत्वादिसंस्थानेषु उत्पलाद्यनुयोगिकसंबन्धप्रतियोगित्वस्य तादृशसंबन्धानधिकरणक्षणवृत्तित्वप्रयुक्ततादृशभेदस्यच सत्त्वेन पूर्वोक्तोभयसंबन्धेन उत्पलाद्यनुयोगिकसंबन्धविशिष्टत्वस्य सत्त्वात्रीलादीनां गोत्वादीनां च उत्पलगवाद्यपृथक्सिद्धविशेषणत्वमुपपन्नं । अत्रच संबन्धघटकतया स्वानधिकरणेत्यादिनिवेशात्पुरुषाद्यनुयोगिकसंयोगादिसंबन्धप्रतियोगिनो दण्डादेर्नपुरुषाद्यपृथक्सिद्धविशेषणत्वापत्तिः । दण्डादीनां पुरुषादिकं परित्यज्यान्यत्रापि वर्तमानतया पुरुषाद्यनुयोगिकसंबन्धानधिकरणक्षणेपि वर्तमानत्वात् । स्वप्रतियोगित्वनिवेशाच्च यादृशदण्डपुरुषसंयोगोत्पत्त्यनन्तरं तन्नाशात्पूर्वमेवच किञ्चिद्वस्तुत्पन्नविनष्टं, तादृशसंबन्धानधिकरणक्षणवृत्तित्वाभावेन तादृशवस्तुनो नतादृशपुरुषापृथक्सिद्धविशेषणत्वापत्तिः । नचैवं-घटस्य गगनापृथक्सिद्धविशेषणत्वापत्तिः, गगनानुयोगिकघटप्रतियोगिकसंयोगस्य यावद्घटसत्तमेव सत्त्वा तादृशसंयोगानधिकरणक्षणे घटस्यावर्तमानतया दर्शितोभयसंबन्धेन तादृशसंयोगरूपसंबन्धविशिष्टत्वस्य सत्त्वादितिवाच्यम् । देशाद्देशान्तरापसारणयोग्ये घटे तत्तदपसारणभेदेन विभिन्नानामेव संयोगानामुत्पत्त्या स्वानधिकरणक्षणवृत्तित्वसंबन्धावच्छिन्नस्वनिष्ठावच्छेदकताकप्रतियोगिताकभेदवत्त्वसंबन्धेन केनापिसंयोगेना विशिष्टत्वात् ।

नच-आकाशस्यैकत्वेन संयोगभेदो प्रामाणिक इतिवाच्यम् । आकाशस्यैकत्वेपि अवच्छेदकदेशभेदेन संयोगभेदस्यावश्यकत्वात् । वृक्षस्यानुयोगिन एकत्वेप्यममूलाद्यवच्छेदकभेदेन संयोगभेदस्य प्रामाणिकत्वात् । यदिचयस्यघटादेरेकस्मिन्नवदेशेवस्थितस्य उत्पत्तिविनाशौ स्तः तादृशघटः प्रामाणिकः । तदा संबन्धे निष्कर्षकशब्दभिन्नशब्दप्रकृतिकमत्वर्थीयप्रत्ययप्रयोज्यविषयतानाश्रयत्वं विशेषणं देयं । आकाशोघटवान्, दण्डीपुरुषइत्यादौ घटदण्डादिशब्दप्रकृतिकमत्वर्थीयप्रत्ययप्रयोज्यविषयतानाश्रयत्वस्य घटदण्डादिप्रतियोगिकसंयोगे सत्त्वात्तादृशसंबन्धविशिष्टत्वमादाय घटदण्डादीनामपृथक्सिद्धविशेषणत्वापत्तिः । नीलमुत्पलं भयं गौरित्यादौ नीलादिगुणगोत्वादिजा-

तिसंबन्धस्य मत्वर्थीयप्रत्ययप्रयोज्यत्वाभावा न्नानुपपत्तिः । उ-
त्पलं नीलरूपवत् इयंगोत्ववतीत्यादौ नीलरूपगोत्वादिसम्बन्धस्य म-
त्वर्थीय प्रत्ययप्रयोज्यविषयताश्रयत्वा न्मत्वर्थीयप्रत्यये निष्कर्षकशब्दभि-
न्नशब्दप्रकृतिकत्वं विशेषणम् । अस्मिन् कलेप स्वानधिकरणेत्या-
दिसंबन्धप्रवेशोऽप्यनावश्यक एव । एतादृशश्चापृथक्सिद्धविशेषणत्वं ,
शरीरिणं प्रति शरीरस्याप्यस्ति । तदेकधार्यत्वतदेकनियाम्यत्वादीनां श-
रीरसत्त्वेन तस्य तदपृथक्सिद्धविशेषणत्वावश्यकत्वात् । तदेकधार्यत्वा-
दिकंचयावदात्मसद्भावं शरीरसत्त्वादात्मवियोगे शरीरनाशाच्छान्दव्य-
तिरेकाभ्यामवगम्यते । नच - आत्मवियोगानन्तरमपि शरीरसद्भावात्त-
देकधार्यत्वप्रयुक्तं तदपृथक्सिद्धविशेषणत्वं मितिवाच्यम् । आत्म-
वियोगक्षणएव शरीरविशरणारंभेण तदनन्तरं शरीराभावात् , मृ-
तशरीरे शरीरत्वव्यवहारस्य पूर्वं शरीरतया दल्लभ संघातैकदेशवि-
षयत्वात् ।

तथाच - श्रीभाष्यम् - “मृतशरीरन्तु चेतनवियोगक्षणएव विशरीतु
मारब्धं क्षणान्तरे विशीर्यते” इति ।

एवंच शरीरिणप्रत्यपि शरीरस्यापृथक्सिद्धविशेषणत्वात् देवो
हं मनुष्योहं देवोमनुष्यः पुरुषो योषित षण्ड आत्मा कर्मभिर्जा-
त इत्यादा वहमात्मादिशब्दानां देवादिशरीरविशिष्टवाचित्वांगीकारेण
देवादिशब्दैः सामानाधिकरण्यं अनुपपन्नं भवति । अन्यथा देवत्वादीनां
शरीरगतत्वेन तद्विशिष्टवाचिभिर्देवादिशब्दैः रहमादिशब्दानां सा-
मानाधिकरण्यं अनुपपन्नं स्यात् । नच - देवोहंमनुष्योहं मित्यादिव्यवहा-
राणां देहात्माभिमानमूलकतया देवादिशब्दानां शरीरमात्रवाचित्वेपि
सामानाधिकरण्योपपत्तिरितिवाच्यम् । विशेषदर्शिभि रपि तथाव्य-
वहियमाणत्वेन देहात्माभिमानमूलकत्वा सम्भवात् । देवो मनुष्यः
पुरुषो योषित षण्ड आत्मा कर्मभिर्जात इत्यादौ कर्मभिरिति हेत्वसंग-
तेश्च ।

नचैवमपि देवादिशब्दानां देवादिशरीरविशिष्टे लाक्षणिकतया सामा-
नाधिकरण्यं निर्वाह इति वाच्यम् । अनुपपत्तिमप्रतिसिद्धधर्तोपि पुरुषस्य
तादृशवाक्याच्छाब्दबोधस्यानुभविकतया लक्षणाया असम्भवात् ।

नचैवं जातिगुणयोरिव व्यक्तिप्रतिशरीरस्य शरीरिणं प्रत्यपृथक्सिद्ध-
विशेषणत्वे जातिव्यक्तयो गुणगुणिनोरिव च शरीरशरीरिणोरपि स-
होपलंभनियमः स्यादिति वाच्यम् । सहोपलंभस्यापृथक्सिद्धत्वनि-
याम्यत्वाभावात् । जातिव्यक्तयो रूभयो रेकेन्द्रियवेद्यत्वेन तयोस्सहोप-
लंभेपि शरीरशरीरिणो स्तदभावेन सहोपलंभाभावोपपत्तेः ।

तथाच शरीरस्य शरीरिणं प्रत्यपृथक्सिद्धविशेषणत्वेन शरीरवाचि-
नां शब्दानां शरीरविशिष्टवाचितया तैश्च शब्दैः रहमादिशब्दानां सामानाधि-
करण्यं मुख्यमेवेति सिद्धम् । इत्थंच कृत्स्नस्य चेतनाचेतनात्मकस्य प्रपंचस्य
परमपुरुषशरीरत्वेन शरीरवाचिनां शब्दानां शरीरविशिष्टवाचकताया
मुख्यतया कृत्स्नजगद्वाचिनः स्सर्वशब्दस्यापि सर्वशरीरकपरमात्मवाचि-
तया तेनसमं पुरुषशब्दस्य सामानाधिकरण्यं मुख्यमेवेति सिद्धम् ।

सर्वस्यजगतो ब्रह्मशरीरत्वं च श्रुतिस्मृत्यादिसिद्धं, तथाहि -
वाजसनेयके माध्यंदिन शाखायां अन्तर्यामि ब्राह्मणे - “यः पृथि-
व्यान्तिष्ठ नृपृथिव्यान्तरो यं पृथिवीनवेद यस्य पृथिवीशरीरं यः पृथि-
वीमन्तरो यमयति स त आत्मा न्तर्याम्यमृतः” इत्यादिना “यस्त्वचित्तिष्ठं
स्त्वचोन्तरो यं त्वद्भवेद यस्य त्वक्छरीरम् यस्त्वचमन्तरो यमयत्येष त आ-
त्मान्तर्याम्यमृतः” इत्यन्तेन कृत्स्नस्यां चिद्वस्तुनो ब्रह्मशरीरत्वं प्रतिपा-
द्य, “य आत्मनितिष्ठन्नात्मनोन्तरो यमात्मा नवेद यस्यात्माशरीरं य-
आत्मान मन्तरो यमयति स त आत्मान्तर्याम्यमृतः” इति चिद्वस्तुनोपि
परमपुरुषशरीरत्वं प्रत्यपादि ।

वाजसनेयके एव काण्वशाखायामन्तर्यामि ब्राह्मणे (बृह-
दारण्यके पंचमाध्याये षष्ठब्राह्मणे) प्येवमेव कृत्स्नस्य चिद-
चिद्वस्तुनः परब्रह्मशरीरत्वं प्रत्यपादि । परन्तु माध्यंदिनशा-
खागतस्य “य आत्मनितिष्ठन्” इत्यस्य स्थाने “यो विज्ञा-
तः”

नेतिष्ठन् ” इतिभेदः । विज्ञानशब्दश्चात्रजीवात्मपरएव, स्थान-
प्रमाणात् । यथा “ तदेवाग्निं स्तद्धातुं स्तत्सूर्यं स्तद्धुचन्द्रमाः ” इ-
त्यत्रोकार एव कारस्थाने प्रयुक्तत्वात् एव कारार्थकं स्तथात्राप्यात्म-
शब्दस्थाने विज्ञानशब्दस्य प्रयुक्तत्वाद्विज्ञानशब्दआत्मार्यकः ॥

एवं सुबालोपनिषदि - अष्टमखण्डे - “ यस्यपृथिवीशरीरम् ”
इत्यारभ्य “ यस्यमृत्युशरीरयो मृत्युमन्तरे संचरन्त्यं मृत्युर्नवेद स एष-
सर्वभूतान्तरात्मापहतपाप्मादिव्योदेव एकोनारायणः ” इत्यन्तेन कृत्स्नस्य
वस्तुनो ब्रह्मशरीरत्वं प्रत्यपादि ।

श्रीरामायणे - युद्धकाण्डे एकविंशत्युत्तरशततम १२१ - सर्गे-
“ जगत्सर्वं शरीरान्ते ” इति कृत्स्नस्य जगतः परम-
पुरुषशरीरत्वमुक्तम् । श्रीविष्णुपुराणे- यदंबुवैष्णवः कायं स्ततो-
विप्रवसुन्धरा । पद्माकारा समुद्भूता पर्वताध्यादिसंयुता ” इति
अच्छब्दवाच्यानां भूतसूक्ष्माणां विष्णुशरीरत्वं प्रत्यपादि । भूतसू-
क्ष्माणां मच्छब्दवाच्यत्वं च “ पंचम्यामाहुता वापः पुरुषवचसोभवन्ति ”
इत्यत्रश्रुतौदृष्टम् । तत्रैव - “ तानिसर्वाणि तद्गुणः । ” इति “ तत्स-
र्ववैहरेस्तनुः । ” इति च कृत्स्नस्य जगतो ब्रह्मशरीरत्वमुक्तं । म-
नुस्मृतौ - “ सोभिध्याय शरीरात्स्वा त्सिष्टश्रुर्विविधाः प्रजाः ” इत्यादौ
च भगवच्छरीरत्वं जगतः प्रतिपन्नम् ।

तस्मात्कृत्स्नस्य जगतो ब्रह्मशरीरतया तद्वाचिनस्सर्वशब्दस्य त-
च्छरीरकं परमात्मपर्यन्तवाचितया तेन सह पुरुषशब्दस्य सामानाधि-
करण्यं मुख्यमेवोपपन्नतरं भवति ।

ननु कर्मफलरूपं सुखदुःखोपभोगं साधनभूतेन्द्रियाश्रये पञ्चवृत्ति-
प्राणाधीनधारणे पृथिव्यादिभूतसंघातविशेषएव शरीरव्यवहारस्य
लोकोवेदयो दृष्टत्वा त्परमपुरुषस्य च “ अपहतपाप्मा विजरो-
विमृत्युः ” “ अनश्नन्नन्योऽभिचाकशीति ” इत्यादिभिः कर्म-
तत्फलभोगयो रभावावधारणात् , “ अपाणिपादो जवनोऽमृहीता ”

“ पश्यत्यचक्षुस्सशृणो त्यकर्णः ” इत्यादिभिस्तदीयभोगस्येन्द्रियानधी-
मत्वप्रतिपादनात्, “ अप्राणो ह्यमनाः ” इत्यादिभिः प्राणवत्त्वनिषेधा-
त्, “ अशरीरं शरीरेषु ” इत्यादिभिः शरीरवत्त्व प्रतिषेधाच्च कथं ज-
गत ईश्वरशरीरत्वमिति चेन्न; वक्ष्यमाणरीत्या कृत्स्नस्य जगतो भग-
वच्छरीरत्वसंभवात् । तथाहि - शरीरशब्दस्तावद्व्यष्टपटादिशब्दवन्नैका-
कारिष्वेव पदार्थेषु प्रयुज्यते, कृमि कीट पतंग सर्पं नरं पशुं प्रभृतिष्व-
त्यन्ताविभिन्नाकारेषु शरीरशब्दप्रयोगदर्शनात्, किन्तु विभिन्नाकारेषु
नानापदार्थेष्वपि । व्यवहारानुगुण्येन च लक्षणं शिक्षणीयम् । व्यवहार-
श्च पूर्वोपदिशितेषु कृमिकीटादिष्वन्यत्र च दरीदृश्यते । तेन यत्र यत्र लौ-
किको वैदिकश्च शरीरव्यवहारः स्तत्सर्वसाधारणमेव शरीरलक्षणं त-
त्पदप्रवृत्तिनिमित्तं च वक्तव्यम् । तत्र न तावत् - कर्मफलोपभोगहेतुत्वं-
शरीरलक्षणम्, “ स एकथा भवति ” इत्यादिना प्रपञ्चिते मुक्ता-
नां शरीरे तदसंभवात् । नित्यशरीरेष्वव्याप्तेः । ईश्वरस्य इच्छाशरीरे-
ष्वप्यव्याप्तेः, तेषां कर्मफलोपभोग निमित्तत्वाभावात् । नापि भूतसं-
घातविशेषरूपत्वं, परमपुरुषेच्छा शरीरेष्वव्याप्तेः । “ न भूतसंघसं-
स्थानो देहोऽस्य परमात्मनः ” इति भगवदिच्छाशरीरस्य भूतसंघातरू-
पत्वाभाव स्मरणात् । नापि पञ्चवृत्ति प्राणाधीनधारणत्वं, स्थावरश-
रीरेष्वव्याप्तेः । नाप्यन्त्यावयवित्वेऽस्ति चेष्टावत्त्वं तल्लक्षणम् । चेष्टा-
शब्देन क्रियामात्रविवक्षायां घटादावपि देवदत्तादिशरीरत्वापत्तेः, अ-
हल्यादीनां शिलाकाष्ठादिशरीरेष्वव्याप्तेः । विजातीयक्रियाविवक्षणेन-
घटादिष्वतिव्याप्तिं परिहारेप्यहल्यादि शरीरेष्वव्याप्तेः दुर्वारत्वाच्च । ना-
प्यन्त्यावयवित्वेऽस्तीन्द्रियाश्रयत्वं, समवायेनेन्द्रियवत्त्वविवक्षणेऽस-
ंभवात्, इन्द्रियावयवेष्वतिव्याप्तेश्च । संयोगेन तद्विवक्षणे घटादिपु-
पूर्ववदतिव्याप्तेः । स्वजन्यज्ञानावच्छेदकत्वं सम्बन्धेन तद्विवक्षणे चा-
हल्यादि शिलादिशरीरेष्वव्याप्तेः, ईश्वरस्यैच्छिकशरीरेष्वव्याप्तेः, ई-
श्वरज्ञानस्य नित्यत्वात् । नाप्यन्त्यावयवित्वेऽस्ति भोगावच्छेदकत्वम्,
वैशमादावतिव्याप्तेः, शरीरस्यैव वैशम्येऽपि भोगावच्छेदकत्वात् । स्वा

वयवातिरिक्त देशानवच्छिन्न भोगनिरूपितावच्छेदकता विवक्षणेन - शरीरावच्छिन्न भोगनिरूपितावच्छेदकतावतो वैश्वनोवारणे योगादिमहिम्नान्यशरीरं प्रविष्टं पुरुषं प्रति प्रविष्टशरीरस्य शरीरत्वापत्तेः । अधिकमन्यवानुसन्धेयम् । तस्मात् यस्य चेतनस्य यदवस्थ मपृथक्सिद्धविशेषणद्रव्यं तत्तस्य शरीरमित्यादिरीत्या शरीरलक्षणं निर्वाच्यम्, तच्च ज्ञानावच्छिन्नानुयोगिताका पृथक्सिद्धि सम्बन्धनिरूपित द्रव्यत्वसमानाधिकरण प्रतियोगिताकत्वरूपं, स्वविशिष्टा पृथक्सिद्धि सम्बन्धनिरूपित द्रव्यत्वसमानाधिकरण प्रतियोगितासम्बन्धेन किञ्चिद्विशिष्टत्वपर्यवसितं । स्ववैशिष्ट्यं-स्वनिष्ठ ज्ञानावच्छिन्नानुयोगिताकत्वस्वीयज्ञानानुयोगिताकत्वान्यतरसम्बन्धेन । शरीरस्य शरीरिणं प्रत्यपृथक्सिद्ध विशेषणत्वा जीवनिष्ठा अनुयोगिताकापृथक्सिद्धि सम्बन्धनिरूपित प्रतियोगिताया शरीरे सत्त्वाल्लक्षणसमन्वयः । ज्ञानस्यापि जीवापृथक्सिद्ध विशेषणत्वा द्रव्यत्वाच्च तत्रातिप्रसंगवारणाय ज्ञानावच्छिन्नत्वं अनुयोगिताविशेषणम् । स्वस्य स्वधर्मितावच्छेदकत्ववत्त्वप्रतियोगिक सम्बन्धानुयोगितावच्छेदकत्व स्याप्यनङ्गीकारा न्न दोषः । आत्मगत परिमाणादीना मात्मापृथक्सिद्ध विशेषणत्वा तद्धारणाय द्रव्यत्वसामानाधिकरण्यं प्रतियोगिताविशेषणम् । सौभरिशरीरेष्व व्याप्तिवारणाय स्वनिष्ठ ज्ञानावच्छिन्नानुयोगिताकत्व स्वीयज्ञानानुयोगिता कत्वान्यतरस्य वैशिष्ट्यघटकतया प्रवेशः ।

एवं चैतादृशं शरीरत्वं भगवन्निरूपितं कृत्स्नस्या प्यस्तीतिनदोषः ॥

नच “ अशरीरं शरीरेषु ” इत्यादिभि निषेधा न्न भगवत शरीरसंभव इति वाच्यम् । निषेधस्य विहितव्यतिरिक्तार्थ एव प्रवृत्त्या कर्मकृत शरीरानिषेध परतयोपपत्ते दोषाभावात् ।

नच भगवत शरीराङ्गीकारे शरीर सम्बन्ध निबन्धन सुख दुःखादि प्रसङ्ग इति वाच्यम् । सुखदुःखादीनां कर्मनिबन्धनत्वेन शरीरसद्भावेऽपि तदभावादेव तदप्रसक्तेः ।

तस्मात्कृत्स्नस्य जगतो ब्रह्मशरीरतया तदपृथक्सिद्धविशेषणत्वा

च्छरीरवाचिनां शब्दानां शरीरिपर्यन्तवाचित्वा त्सर्वशब्देन सर्वशरीरकपरमात्मनो बोधनात्तस्य पुरुषशब्दसामानाधिकरण्यमुपपन्नमित्यलम् ।

इदञ्च सर्वशरीरत्व निबन्धनं ब्रह्मण स्सर्वशब्दवाच्यत्वं बहुश्रुति स्मृति सम्प्रतिपन्नं । तथाहि - छान्दोग्येतावत् “ सदेव सौम्येदमग्र आसीदेक मेवाद्वितीयम् ” इति बहुत्वावस्थस्य विभक्तनामरूपस्य प्रत्यक्षतया दृश्यमानस्य कृत्स्नस्य जगतः सृष्टेः प्रागविभक्त नामरूपतया सच्छब्दवाच्य ब्रह्मात्मकतया तदभिन्नत्व मेकत्वंच प्रतिपाद्य, “ तदैक्षत बहुस्यां प्रजायेय ” इत्यादिना - सच्छब्दवाच्यस्य पूर्वोक्तस्य ब्रह्मणः विचित्रानन्त चिदचिन्मिश्र व्यष्टि जगद्रूपेणाहं बहुस्यां, तदर्थं तेजोबन्नादि समष्टि रूपेणाह मेव प्रकर्षेण जायेयेति संकल्पपूर्वकं तेजः प्रभृति सृष्टिं प्रतिपाद्य, “ सेयं देवतैक्षत हन्ताहमिमांस्तित्थो देवता अनेन जीवेनात्मना नुप्रविश्य नामरूपे व्याकरवाणि ” इत्यादिना - पूर्वोक्तस्य सच्छब्दवाच्यस्य परस्य ब्रह्मणः जीवशरीरक स्वात्मानुप्रवेश पूर्वकं तेजोबन्नादिनामरूप व्याकरण संकल्पपूर्वकं संकल्पानुरोधेन तेजोबन्नादिषु जीवशरीरकस्वात्मानुप्रवेशः, तेषां नामरूपव्याकरणञ्च प्रत्यपादि । अत्र सच्छब्दवाच्यस्य परस्य ब्रह्मणो लौकिक पित्रादिव त्रामव्याकर्तृत्व मनभिधाय जीवद्वारा तदनुप्रवेशपूर्वकं नाथव्याकर्तृत्वाभिधानं अचिज्जीवविशिष्ट परमात्मन एव व्याक्रियमाण तत्तन्नामवाच्यत्वं ज्ञापयितुमित्यवगम्यते ।

तथा - तैत्तिरीयकेपि - “ सोकामयत बहुस्यां प्रजायेय ” इत्यादिना - आनन्दमयस्य परस्य ब्रह्मण स्स्वस्यैव बहुभवनसंकल्पपूर्वकं जगत्सृष्टिः, “ तदनुप्रविश्य सच्च त्वं ज्ञाभवत् ” इत्यादिना - तदनुप्रवेशपूर्वकं तस्यैव सत्यच्छब्दवाच्यत्वंच प्रत्यपादि । तथाच भगवतस्स्वानुप्रवेशपूर्वकं तत्तन्नामभाक्त्वस्य सर्वत्रापि प्रतिपादना त्सर्वे वाचका शब्दा अचिद्विशिष्ट जीवविशिष्ट परमात्म पर्यन्ता एव ॥

इदमेवाभिमेत्य श्रीभगवद्गीतासु - विश्वरूपदर्शनप्रकरणे - अ-
र्जुनेन

“ नमः पुरस्ता दथ प्रष्टत स्ते नमोस्तु ते सर्वत एव सर्व । ”
इति भगवन्तं सर्वशब्देन संबोध्य ,

“अनन्तवीर्यामितविक्रम स्त्वं सर्वं समाप्नोषि ततोसि सर्वः ॥”
इति भगवत स्सर्वशब्दवाच्यत्वं सर्वान्तर्यामित्व निबन्धनमिति स्फुटमे-
वोक्तम् ।

अतएव- “ वेदैश्च सर्वै रहमेव वेद्यः । ”
“ वचसां वाच्य मुत्तमम् । ”
“ वाच्येहि वचसां प्रतिष्ठा । ”
“ सर्वे वेदा यत्पद मामनन्ति । ”
“ सर्वेवेदा यत्रैकं भवन्ति ”

इत्यादीनि प्रमाणानि भगवत स्सर्ववेदवेद्यत्वं सर्वशब्दवाच्यत्वंच
प्रतिपादयन्तीति सर्वं मनवद्यम् ।

इत्थंच-सर्वजगच्छरीरकं ब्रह्म पुरुषशब्दवाच्य नारायणाभिन्नमि-
ति “ पुरुषएवेद ” मित्यादेः पर्यवसितोर्थः ।

केचित्तु सर्व-भूतव्याप्यभिन्नं सर्वं जगत् । पुरुषएव- पुरुषापृथ-
क्सिद्ध विशेषण मेवेत्यर्थः । सामानाधिकरण्यस्थले अभेदापृथक्सि-
द्ध्यन्यतर सम्बन्धावच्छिन्न प्रकारता शालि बोधएवाभ्युपगम्यते, अ-
न्यथा सर्वशब्दस्य सर्वशरीरक परमात्मपरता मंगीकृत्य तदेकदेशे स-
र्वस्मिन् भूतभविष्यतो रभेदेनान्वयांगीकारे संयोगावच्छिन्नक्रिया रूप-
गमनपदार्थैकदेश संयोगे गुणाभेदान्वय तात्पर्येण गमनं गुण इति व्य-
वहारवारणायाङ्गीकरणीयाया अभेदासम्बन्धावच्छिन्न प्रकारतानिरू-
पित विशेष्यतासम्बन्धेन शाब्दबोधं प्रति पदजन्योपस्थिते मुख्यविशे-
ष्यतासम्बन्धेन कारणत्व मिति व्युत्पत्तेर्भगापत्तेः । एवञ्च नीलो घ-

ट इत्यादौ नीलादिपदानां नीलगुणादि मात्रवाचित्वेपि सामानाधिकर-
ण्योपपत्तिः, अपृथक्सिद्धिसम्बन्धेनैवान्वयसंभवात्, इत्याहुः ।

परेतु सामानाधिकरण्यस्थले अभेदस्येवा पृथक्सिद्धेरपि संसर्गतामं-
गीकृत्या भेदापृथक्सिद्ध्यन्यतरसम्बन्धावच्छिन्न प्रकारता शालि बो-
धजनकत्वव्युत्पत्ति कल्पनया नीलो घट इत्यादौ सामानाधिकरण्य नि-
र्वाहे आयुर्धृतम्, अग्निर्माणवकः इत्यादौ कारणत्व सादृश्यादीनामपि
संसर्गतामंगीकृत्य तादृशान्यतमसम्बन्धावच्छिन्न प्रकारता शालि बोधजन-
कत्वव्युत्पत्तिकल्पनयैव तादृशस्थलेषु सामानाधिकरण्यनिर्वाह सम्भवेनप्र-
त्यकृतांतादृशस्थलेषु लक्षणाङ्गीकारो नोपपद्यते । समानविभक्तिक पद स-
मभिव्याहारे अभेदातिरिक्तस्य संसर्गतया भानस्याप्रमाणिकत्वे अपृ-
थक्सिद्धेरपि तथा भानानुपपत्तिः । तस्मा दभेदापृथक्सिद्ध्यन्यतरसम्ब-
न्धावच्छिन्न प्रकारता शालि बोधजनकत्वव्युत्पत्तिकल्पनं न सम्भ-
वति । एवंच सर्वपदार्थैकदेशे सर्वस्मिन्ने वाभेदसंबन्धेन भूतादीना-
मन्वयः । अभेदसंबन्धावच्छिन्न प्रकारता निरूपित विशेष्यतासंबन्धे-
न शाब्दबुद्धिं प्रति मुख्यविशेष्यतासम्बन्धेन पदजन्योपस्थितेः कार-
णत्व मिति व्युत्पत्तिर्भगवत् न, मुख्यत्वस्या पृथक्सिद्धिसम्बन्धाव-
च्छिन्न प्रकारताभिन्न प्रकारता विशिष्टान्यत्व रूपत्वांगीकारात् ।
वैशिष्ट्यंच तादात्म्यावच्छिन्नत्वान्यतरसम्बन्धेन, इति प्राहुः ।

अत्रवदन्ति । द्रव्यम् घट इत्यादिस्थलेष्वनुभवानुरोधेना भेदस्य
संसर्गतया भानांगीकारवत् देवो मनुष्यः पुरुषो योषि दात्माकर्मभि-
जातः, अहं मनुर्भवं सूर्यश्चेत्यादि स्थलेष्वनुभवानुरोधेना पृथक्सिद्धेर-
पि संसर्गतया भानांगीकारे बाधकाभावः । नच समानविभक्तिक
पद समभिव्याहारस्थले ऽभेदातिरिक्तस्य संसर्गतया भानं न संभ-
वति, समानविभक्तिकत्वस्याभेदभान नियामकत्वादिति वाच्यम् । अ-
नुभवानुरोधेन समानविभक्तिकत्वस्या भेदभाननियामकत्वव दपृथ-
क्सिद्धिभानं प्रत्यपि नियामकत्वसंभवात् । नचैवं व्यभिचारः, अ-
न्यतरभानं प्रत्येव तस्य नियामकत्वांगीकारात् । नच आयुर्धृतमित्यादावपि

समानविभक्तिकत्वसत्त्वा तद्भानापत्तिः , योग्यत्वाभावादेव तदसंभवात् । कारणत्वादीनां तादृशस्थलेषु संसर्गतयाभानकल्पनस्यच बहुतर प्रयोग विरहादेवासंभवात् । मुख्यत्वशरीरप्रविष्ट प्रकारतायां अपृथक्सिद्धिसंबन्धावच्छिन्नप्रकारताभिन्नत्वस्य प्रवेशेन तत्कल्पे गौरवाच्चेति ।

तच्चिन्त्यम् । भाष्यादिविरोधात् । अत्र विस्तरस्त्वन्यत्रानुसंधेयः ।

अन्येतु “ पुरुष एवेदं सर्वं ” इति सामानाधिकरण्यं नियाम्यनियामकभावनिवन्धनं , तथाहि - ग्रामोयं देवदत्त इत्यादौहि - सामानाधिकरण्यं नाभेदनिवन्धनं; असम्भवात् , किंतु नियाम्यनियामकभावनिवन्धनमेवेत्यङ्गीकार्यं , तथाच जगद्ब्रह्मणोरपि नियाम्यनियामकभावस्य “ अन्तःप्रविष्ट शशास्ता जनानां सर्वात्मा ” यः पृथिव्यां तिष्ठन् , पृथिव्याअन्तरो , यं पृथिवी न वेद , यस्य पृथिवी शरीरम् ” “यः पृथिवीमन्तरे सञ्चरन्त्यमयति ” “एतस्यैवा अक्षरस्य प्रशासने गार्गिसूर्याचन्द्रमसौ विधृतौ तिष्ठतः ” “ भीषास्माद्भातः पवते ” “ ईश्वर स्सर्वभूतानां हृद्देशे जुन तिष्ठति । भ्रामयं त्सर्वभूतानि यन्त्रारूढानि मायया ॥ ” इत्यादि बहुश्रुतिस्मृति सिद्धत्वा तद्वाचिशब्दयोः स्सामानाधिकरण्यम् तन्ननिवन्धनमेव । एवंच सर्वपदार्थे सर्वस्मिन् पुरुषशब्दवाच्यस्य नियाम्यत्वसम्बन्धेनान्वयात् पुरुषनियाम्यम् सर्वमिदं मिति बोधः । पुरुषाधीनमित्यर्थः । इदंच सामानाधिकरण्यं यत्र सत्त्वात्मना नियाम्यनियामकभावविवक्षा तत्रैव । एवंच क्वचित्तदभावेपि न क्षतिः । इत्थंच परमपुरुषस्य सकलजगन्नियामकत्वरूपो गुणविशेषोऽनेन वाक्येन प्रतिपादितो भवति, इति वदन्ति ।

इतरेतु - मृदयम् घटः, पानीयं प्राणिनां प्राणाः, इत्यादिषु कार्यकारणभाव निवन्धनस्यापि सामानाधिकरण्यस्य दृष्टत्वा दत्रापि जगद्ब्रह्मणोः कार्यकारणभाव निवन्धनमेव तद्वाचिशब्दयोः स्सामानाधिकरण्यम् । “ सर्वं खल्विदं ब्रह्म तज्जलानिति शान्त उपासीत ” इति श्रुतौ सर्वं खल्विदं ब्रह्मेति जगद्ब्रह्मवाचिशब्दयोः स्सामानाधिकरण्यस्य-

कार्यकारणभाव निवन्धनत्वं “ तज्जलानि ” तिहेतूपन्यासेन स्थापितम् । अतएव “ ज्योतींषि विष्णुर्भुवनानि विष्णु र्वनानि विष्णु गिर्योदि शश्च । ” इत्यादयोऽप्युपपद्यन्ते । इत्याहुः ।

एषु सर्वेषु यद्युक्तं संप्रदायसिद्धंच तद्वाच्यं विद्वद्भिर्निति विरच्यते ।

एतेन भगवतो लीलाविभूतियोगोऽयुक्तोभवति ।

अथ नित्यविभूतियोग मप्याह - (उतामृतत्वस्थेशानइति)

उत्तेत्यर्थान्तरे, किंचेत्यर्थः । अमृतत्वस्य-नित्यमुक्तानां । “मोक्षे नित्ये मृते देवे कीर्तितं त्वमृतं बुधैः” इति निघण्टुः । स्वार्थिको-बाहुल्यकः प्रत्ययः । ईशानः- नियन्ता । व्याप्ति धारणंच नियमनान्तर्गते । तदुभयं- “ अन्तः प्रविष्टशशास्ता जनानां सर्वात्मा ” “ य आत्मनितिष्ठ ज्ञात्मनोन्तरो यमात्मा न वेद यस्यात्मा शरीरं य आत्मानमन्तरोयमयति ” इत्यादिश्रुतिसिद्धं ।

चतुर्मुखानन्दा दुत्तरोत्तरं शतगुणितानन्दानां नित्यानां मुक्तानां च नियन्तुरस्य कियदिदं मनाद्यनन्त संसारिमण्डलाधिपत्य मित्याह (यदन्नेनातिरोहतीति) अन्नेन - अदनीयेन । यत् संसारिमण्डलम् । अतिरोहति - स्वकारणमतीत्य रोहति , देवतिर्यङ्मानुष्यस्थावरारुपेण प्रादुर्भवति । तत्कियदिति शेषः ।

अथवा । यत् - आत्मजातं । अन्नेन - अहरहरशितेन । अतिरोहति - पूर्वपूर्वबाल्यकौमाराद्यवस्था अतीत्य वर्धते । “ अन्नाद्भूतानि जायन्ते । जातान्यन्नेन वर्धन्ते । ” इति श्रुतेः । तस्येति शेषः । तस्य-भूतजातस्य । अमृतत्वस्य - सायुज्यादिचतुर्विधमोक्षस्य । ईशानः - प्रदाता भवतीत्यर्थः । तथाच मोक्षधर्मे पुरुषसूक्तप्रकरणे पठ्यते -

“ अन्नाज्जातस्य भूतस्य मनुष्यादेरकारणात् ।

निर्वाणदायी भवति कृपया पुरुषोत्तमः ॥ ” इति

यद्वा - अमृतत्वस्य - परमपदस्य । न विद्यते मृतत्वं यत्र तद-
मृतत्वम् । विकारराहित्यस्यापीदमुपलक्षणं । तस्य परमपदस्य । ईशा-
नः - स्वामी । परमपदं विशिनष्टि - (यदन्नेनेत्यादि) यत - परमपदं ।
अन्नेन - परब्रह्मणा, भोग्यजातेन वा । अद्यत इत्यत्र मिति व्युत्पत्त्यान्न
शब्दो ब्रह्मणोपि वाचकः, परब्रह्मणः परमभोग्यत्वेन सर्वेषां मदनीय-
त्वात् । अतिरोहति - अत्यन्तं नित्यापूर्वमिव प्रादुर्भवति । अति - अ-
तिक्रम्य, लीलाविभूतिमतिक्रम्य । रोहति - प्रकाशतइति वा, अर्थः ॥
इति बोध्यम् ॥

यत्तु - ईशानशब्दशिवपरः, तस्य शिवे रूढत्वात् ; स्वामि-
त्वविशिष्टे तस्य योगशक्तिसद्भावोपि योगार्थरूढ्यर्थयोर्मध्ये रूढ्यर्थ-
स्यैव प्रथममुन्मेषेण रूढत्वावच्छिन्न बोधस्यावश्यकत्वात् । अतएव -
“ वर्षाश्रुथकारोऽग्नीनादधीत ” इत्यत्र रथकारपदस्य, रथकारत्वरूप-
जात्यवच्छिन्न परत्वं स्वीकृतंमीमांसकैरिति; तन्न, अत्रेशानपदस्य
रूढत्वावच्छिन्नबोधकत्वे “ अमृतत्वस्य ” इति षष्ठ्यन्तार्थस्यान्वयानुप-
पत्त्या, स्वामित्वविशिष्टबोधकताया एवावश्यकत्वात् । नहि ईशान
पदरूढि शक्यतावच्छेदकावच्छिन्ने रुढे अमृतत्वशब्दार्थ मोक्षाद्यन्वि-
त षष्ठ्यर्थान्वयसम्भवति ।

अथ - ईशानपदस्य, केवलरूढत्वांगीकारे तत्रामृतत्वस्येति ष-
ष्ठ्यन्तार्थान्वयासम्भवेपि तस्य योगरूढत्वांगीकारे न कोपि दोषः ।
योगशक्यतावच्छेदकं स्वामित्वम् । तच्च रूढिशक्यतावच्छेदकरूढ-
त्वावच्छिन्ने तत्पदोपस्थितएवान्वेति । तथाच पंकजादिशब्दैः पंक-
जनिकर्तृत्वविशिष्ट पद्मत्वावच्छिन्न बोधव दीशानशब्देन स्वामित्ववि-
शिष्ट रूढत्वावच्छिन्नबोधस्तुलभा एव । एवंच रूढ्यर्थविशेषणीभूते यो
गार्थे स्वामित्वरूपे ससम्बन्धिक पदार्थएवामृतत्वस्येति षष्ठ्यन्तार्थस्य-
अन्वयसम्भवादमृतत्वनिरूपित स्वामित्वविशिष्टो रूढइति बोध इति
नानुपपत्तिलेशोपि । नच स्वामित्वस्य पदार्थैकदेशतया तत्र पदार्था-
न्तरस्य नान्वयसम्भवः, गोत्वे नित्यत्वान्वयतात्पर्येण प्रयुक्तस्य गो

नित्येति वाक्यस्य साधुतावारणाय कल्पनीयायाः किञ्चिन्निष्ठप्रकारता
निरूपित विशेष्यतासम्बन्धेन शाब्दबोधप्रति पदजन्यपदार्थोपस्थितेर्मु-
ख्यविशेष्यतासम्बन्धेन कारणत्वमित्याकाराया व्युत्पत्तेर्भंगापत्तेरिति
वाच्यम् ; चैत्रस्य गुरुकुलमित्यादौ पदार्थैकदेश शुर्वादिना चेन्नाद्यन्व-
यदर्शनेन किञ्चिन्निष्ठप्रकारतानिरूपित ससम्बन्धिकान्यपदार्थनिष्ठविशे-
ष्यतासम्बन्धेन शाब्दबोधं प्रत्येव मुख्यविशेष्यतासम्बन्धेन पदजन्य-
पदार्थोपस्थितेः कारणतायाः कल्पनीयतया स्वामित्वस्य ससम्बन्धि-
कपदार्थत्वेन तत्रामृतत्वस्येति पदार्थान्वये प्युक्त व्युत्पत्तिभंगाभावात् ।
इति चेन्न ; अमृतत्वस्येति स्वामित्वप्रतिसम्बन्धिवाचक पदसमभिव्या-
हृतत्वे नात्रत्येशानपदस्य रूढिज्ञानासम्भवेन तत्पदरूढ्यर्थतावच्छेद-
कावच्छिन्नस्य रूढस्योपस्थित्यसम्भवेन तद्बोधासम्भवात् ; तत्पदविशे-
ष्यक रूढिशक्तिमत्ताज्ञानं प्रति तत्पदे तत्पदयोगशक्यतावच्छेदकनिष्ठ
विशेष्यतानिरूपित स्वार्थनिष्ठप्रकारताशालि बोधजनकत्व प्रकारक-
तात्पर्यप्रयोज्यपद समभिव्याहृतत्वज्ञानस्य प्रतिबन्धकत्वात् । नाभि-
पंकजं, मुखपंकजं, स्वर्णपंकजं, इत्यादिस्थलेषु पंकजादिपदयोगा-
र्थानुन्मेषनिर्वाहाय तत्पदविशेष्यक योगशक्तिज्ञानं प्रति तत्पदे तत्प-
दयोगार्थनिष्ठाभाव प्रतियोग्यर्थ वाचकपदाव्यवहितोत्तरत्व ज्ञान-
त्वेन प्रतिबन्धकतायाइव पंपासरोरुहं पद्मं, कमलंगंगपंकजम्, पद्मा-
नियस्या असरोरुहाणि प्राबोधयन्ध्वमुखैर्मयूखै, रित्यादौ सरोरुहपंक-
जादिशब्दरूढ्यर्थानुन्मेषनिर्वाहाय उक्तज्ञानप्रतिबन्धकताया अप्यव-
श्यकल्पनीयत्वात् ।

नचैवं - “ इदिपरमैश्वर्ये ” इति धातोर्निष्पन्नस्य परमैश्वर्यविशि-
ष्ट शचीपतित्वावच्छिन्ने योगरूढस्येन्द्रशब्दस्य सुरेन्द्रो देवेन्द्रइत्यादि
लौकिकव्यवहारेषु “ ततः कदाचिद्देवेन्द्रः ” इत्यादिस्थलेषु महाभा-
रतेच इन्द्रशब्दयोगार्थपरमैश्वर्य प्रतिसम्बन्धिवाचक देवादिशब्दसमभि-
व्याहारेण प्रयोगेऽप्यन्वयबोधदर्शने नोक्तप्रतिबन्धय प्रतियन्धकभावक
ल्पनानुपपत्तिरिति वाच्यम् ; तादृशस्थलेषु नरेन्द्रो राक्षसेन्द्रइत्यादा-
विवेन्द्रशब्दस्य केवलयोगिकत्वे नेश्वरत्वावच्छिन्न मात्रार्थकतयोक्त

प्रतिबध्यप्रतिबन्धकभाषकल्पनायां बाधकाभावेन प्रकृते योगरूढत्वे नांगीकृतेशानपदार्थैकदेशेऽमृतत्वस्येति षष्ठ्यन्तार्थान्वय बोधासम्भवात् ।

किञ्च डोप्रत्ययाद्यन्तगम्यादिधातुभ्यो निष्पन्नानां गमनकर्तृत्वविशिष्ट गोत्वावच्छिन्नादिषु योगरूढानां गोभातुधेवादिशब्दानां योगार्थं गमनादौ पादकरणकत्वाद्यन्वय बोधतात्पर्येण पद्धिर्गोः, रश्मिभिर्भातुः, वत्सस्य धेनुः, जनानां चन्द्रः, इत्यादिप्रयोगवारणाय कल्पनीयायाः किञ्चिन्निष्ठप्रकारता निरूपित विशेष्यता सम्बन्धेन शाब्द-
बाधं प्रति पदविशिष्टान्यविषयतासम्बन्धेनोपस्थितेः कारणत्वमित्याकाराया व्युत्पत्तेर्भंगापत्त्याचेष्टानपदरूढयर्थ विशेषणीभूतयोगार्थेऽमृतत्वस्येति षष्ठ्यन्तार्थान्वयो न सम्भवति । पद वैशिष्ट्यं स्वरूपित रूढिशक्यतावच्छेदकावच्छिन्न विशेष्यतानिरूपितत्व स्वीययोगार्थनिष्ठत्वोभय सम्बन्धेन । गवादिशब्द योगार्थं गमनादीनां ससम्बन्धिकपदार्थत्वेन चेन्नस्य-
गुरुकुलमित्यादाविष किञ्चिन्निष्ठप्रकारतानिरूपित विशेष्यतासम्बन्धेन-
शाब्दबाधं प्रतिमुख्यविशेष्यतासम्बन्धेन पदजन्यपदार्थोपस्थितेः कारण-
त्वमित्याकारकार्यकारणभाव भंगप्रसंगाभावेन गवादिशब्दार्थं गमनादिषु-
पदकरणकत्वाद्यन्वयस्य बाधकाभावेनोक्तव्युत्पत्तिकल्पनस्या वश्यक-
त्वाच्च ।

अतएव शारीरक प्रथमाध्याय तृतीयपादस्थं प्रमिताधिकरणं सं-
गच्छते । अन्यथा तत्पदयोगार्थप्रतिसम्बन्धिवाचक पद समभिव्याह-
रेपि तत्पदरूढयर्थोन्मेषमंगीकृत्य रूढयर्थ विशेषणयोगार्थं प्रतिसम्बन्धि-
वाचक पदान्तरार्थस्यान्वयांगीकारे “इशानो भूतभव्यस्य” इत्यस्मिन्वा-
क्ये भूतभव्यरूपस्येशान पदयोगार्थं प्रतिसम्बन्धिन उपादानेपीशानप-
दरूढयर्थोन्मेषसम्भवेन ततएवेशानपदश्रुत्या तादृशवाक्यस्य ब्रह्मपरत्व-
निर्णयसम्भवेन तादृशभिधानश्रुतिविरुद्धेनांगुष्ठप्रमितत्वरूप लिंगेन
तादृशवाक्यस्य जीवपरत्वशंकाया असम्भवेन तदधिकरणपूर्वपक्षानुत्थिते
स्तादृशधिकरणासांगत्यापत्तेः । उक्तप्रतिबध्यप्रतिबन्धक भावांगीका-
रेच तत्रत्येशानपदस्य केवलयौगिकत्वावश्यकतया योगार्थस्यैश्वर्यस्य

जीवसाधारण्यशंकया पूर्वपक्षोत्थितिसम्भवेन तदधिकरणोत्थितिसंगतेः ।

नच - तत्रत्येशानशब्दस्य केवलयौगिकत्वांगीकारे तस्याभिधा-
नश्रुतित्वाभावेनांगुष्ठप्रमितत्वाल्लिगेन प्राप्ताया जीवपरत्वशंकाया भू-
तभव्येशितृत्वरूपाल्लिगमात्रेणैव निराकर्तव्यतया “शब्दादेव” इत्य-
स्यासंगतिः, शब्दपदेन “अन्तस्तद्धर्मोपदेशात्” इत्यादाविष भूतभ-
व्ये शितृत्वरूप लिंगप्रतिपादक वाक्यविवक्षणेपि प्रथमश्रुतस्य जीव-
परत्वोपपादकांगुष्ठप्रमितत्वरूप लिंगस्य चरमश्रुतेन भूतभव्येशितृ-
त्वरूपाल्लिगेन बाधासम्भवेनाधिकरणासंगतेरिति वाच्यम् ; जीवस्य
“आराग्रमात्रोद्यवरोपिष्टः” “वालाग्रशतभागस्य शतधा कल्पित-
स्त्वच । भागो जीवस्सविज्ञेयस्सचानन्त्यायकल्पते ॥” इत्यादिष्वणु-
परिमाणप्रतिपादनेन स्वाभाविकस्यांगुष्ठप्रमितत्वस्य जीवेबाधिततया
औपाधिकस्यच जीवइव ब्रह्मण्यपि सम्भवेनांगुष्ठप्रमितत्वस्य जीवमा-
त्रसाधारण्याभावेन तादृशल्लिगस्य दुर्बलतया भूतभव्येशितृत्वरूप-
स्य चरमश्रुतस्यापि ब्रह्मल्लिगस्य जीवादिसाधारण्याभावेन ब्रह्ममात्र-
साधारणतया निष्प्रतिद्वन्द्वत्वेन बलीयस्त्वा त्सजातीयेष्वपि प्रबलेन
दुर्बलस्य बाधसम्भवाच्च चरमश्रुतेनपि निरुपाधिकभूतभव्ये शितृ-
त्वाल्लिगेन प्रथमश्रुतस्याप्यंगुष्ठप्रमितत्वाल्लिगस्य बाधाच्चरमश्रुतेन तेन
ल्लिगेन ब्रह्मपरत्वनिर्णयसम्भवेनाधिकरणासांगत्याभावात् ।

नचैवमंगुष्ठप्रमितत्वस्य जीवासाधारणल्लिगत्वाभावे उक्ताधिकरण-
पूर्वपक्षानुत्थिरिति वाच्यं; पूर्वपक्षदशायां “अंगुष्ठमात्रो रवितुल्यरूपः ।”
“अंगुष्ठमात्रं पुरुषं निश्चकर्षयमोबलात् ।” इत्यादि श्रुतिस्मृतिषु तस्य-
जीवधर्मत्वनिर्देशेन जीवासाधारणल्लिगता भ्रमेण पूर्वपक्षोत्थानस्य -
यथाश्रुतेसम्भवात् ।

यच्चात्र रथकाराधिकरणन्यायेन योगार्थरूढयर्थयोर्मध्ये रूढय-
र्थस्य प्रथममुपस्थितिर्वर्णनं ; तत्र “वर्षासुरथकारोग्रीनादधी-
त ” इत्यत्र रूढयर्थोन्मेषप्रतिबन्धकाभावेन रूढ्या रथकारप-

दस्यात्रैवार्णिक रथकारत्वावच्छिन्न बोधकत्वेऽपि प्रकृते रूढिज्ञानप्रतिबन्धकसद्भावेन तदुन्मेषस्यैवासम्भवेनात्र तन्नचायप्रसारासम्भवात् । किञ्च - रथकाराधिकरणे न केवलं रूढिमात्राद्रथकारपदस्यात्रैवार्णिकपरत्वनिश्चयः, किन्तु योगार्थपरत्वविरोधिसंवलितया रूढयैव, एवंच प्रकृते योगार्थपरत्वविरोधिनः कस्यचिदप्यभावान्न केवलया रूढयायोगार्थपरत्वाभावसम्भवः । रथकाराधिकरणेहि - “वचनाद्रथकारस्याधानेस्य सर्वशेषत्वात्” ॥ ६-१-४४ ॥ इति प्रथमतो रथकारपदस्यात्रैवार्णिकपरत्वं सिद्धान्तसिद्धमुपक्षिप्य, ततश्च “न्याय्योवाकर्मसंयोगाच्छूद्रस्य प्रतिषिद्धत्वात्” ॥ ६-१-४५ ॥ इति पुनः पूर्वपक्षमुपस्थाप्य, “अकर्मत्वात् नैवंस्यात्” ॥ ६-१-४६ ॥ “आनर्थक्यंच संयोगात्” ॥ ६-१-४७ ॥ इति सूत्रद्वयेन ब्राह्मणादिषु त्रैवर्णिकेषु रथकारपदयोगार्थस्य रथकर्तृत्वस्य शिल्पोपजीवनप्रतिषेधेन प्रतिषिद्धत्वात्, ब्राह्मणादीनां वसन्तादिकालस्य नियततया तेषां वर्षाकालविधानानर्थक्याच्च, रथकारो त्रैवर्णिकोऽशूद्रः कश्चिदिति निर्णीतम् ।

तस्मान्नेशानपदस्य शिवपरत्वमत्र सम्भवदुक्तिकम् ।

किञ्च “सहस्रशीर्षा पुरुषः ।” इतिपुरुषशब्दवाच्यं नारायणं प्रस्तुत्य तस्यैव गुणकथनाय प्रवृत्तेस्मिन्वाक्ये रुद्रस्यकः प्रसंगः । येनेशानपदस्य तत्परत्वसम्भवासम्भवाशंकापि स्यात् । तस्मादुतामृतत्वस्येत्यादेर्यथोक्तएवार्थः । अधिकमन्यत्रद्रष्टव्यम् ।

तृतीया ऋक् ।

एतावानस्य महिमा । अतोऽज्यायांश्च पुरुषः ।

पादोऽस्य विश्वाभूतानि । त्रिपादस्यामृतं दिवि ॥३॥

सहस्रशीर्षा इत्यादिनोक्तं सर्वं मनुवदति (एतावा नस्य महिमेति) अस्य- परम पुरुषस्य । महिमा - वैभवम् । एतावान् - इयत् । इत्यर्थः । नचपरमपुरुषमहिम्नोऽपरिच्छिन्नत्वात्कथं मत्र परिच्छिन्नत्वो

क्ति रितिवाच्यम् । अपरिच्छिन्नत्वेन परिच्छेदस्यैव विवक्षितत्वात् ।

अतः- अपरिच्छिन्न ज्ञानशक्त्यादि मत्त्वसर्वान्तर्यामित्व उभयविभूतिमत्त्व रूपाद्धेतोः । पुरुषः - नारायणः । ज्यायान्-श्रेष्ठः, सर्वस्मात्परइतियावत् । च शब्दोवधारणे; ज्यायानेवेत्यर्थः । यथोक्तं-गीतासु- “द्राविमौ पुरुषौलोके क्षरश्चाक्षरएवच । क्षरस्त्वाणि भूतानि कूटस्थोक्षरउच्यते ॥ उत्तमः पुरुषस्त्वन्यः परमात्मेत्युदाहृतः । यो लोकत्रयमाविश्य विभर्त्यव्यय ईश्वरः ॥ यस्मात्क्षरमतीतोह मक्षरादपि चोत्तमः । अतोस्मि लोके वेदेच प्रथितः पुरुषोत्तमः ॥ ” इति ।

अथवा अस्य-परिदृश्यमानस्य सचराचरस्य प्रपंचस्य । महिमा-वैभवं । एतावान् - इयान्, परिच्छिन्नइत्यर्थः । फलितमाह (अतोऽज्यायांश्च पुरुषः इति) अतः- अस्मात्प्रपंचात् । पुरुषः-नारायणः । ज्यायान्-महीयान्, अपरिच्छिन्नइत्यर्थः । उपबृंहित श्रायमर्थोहरिवंशे “ब्रह्माण्डेभ्योऽखिलेभ्यश्च भूतजातेभ्य एवच । ब्रह्मादि देवसंघेभ्यो ज्यायानेवजनार्दनः । ” इति ।

अस्य ज्यायस्त्वमेव प्रपंचयति “पादोऽस्य विश्वाभूतानि” इत्यादिना । अस्य- परमपुरुषस्य । विश्वा भूतानि - सर्वाणि भूतानि, अचिरसंसृष्टस्त्वोपि जीवइत्यर्थः । भूतशब्दस्याचित्संसृष्टजीवपरत्वात् । पादः-तुरीयांशः । दिवि-परमव्योमशब्दवाच्ये-समस्तसमष्टि तत्त्वबहिर्भूता प्राकृतस्थानविशेषरूपे परमपदे । अमृतं-जरामरणादिरहितं नित्यवस्तुजातं । अस्य- परमपुरुषस्य । त्रिपात- पादत्रयम् । भोग्यभोगोपकरणभोगस्थानरूपस्य त्रिविधस्य वस्तुनः परमपदे सत्त्वा तेषां पादत्रयत्वेन व्यपदेशः । यद्वा- जगदन्तर्गतवस्त्वभिमानिनामस्त्रभूषणादिरूपाणां नित्यानां, भगवदनुभवमात्रपराणां नित्यानां, मुक्तानाम्, च परमपदे सत्त्वा तेषां वा त्रिपात्त्वेन व्यपदेशः ।

अथवा- (पादोऽस्य विश्वाभूतानि) विश्वाभूतानि - सर्वाणिभूतानि । अस्य- परमपुरुषस्य । पादः-भगवदाश्रयाया स्तृष्ट्यादिशक्तेरेकदेशः परमपुरुषशक्तिलेशविजृम्भितमिदंजगदितिभावः । आहचभगवान्

पराशरः - “यस्या युतायुतांशं विश्वसृष्टिर्यिंस्थिता ॥” इति (त्रिपादस्यामृतं दिवि) अस्य त्रिपात - अधिकांशः । अमृतं - अमरणधर्मकं - नित्यमुक्तरूपं । दिवि - परमव्योम्नि । भासत इति शेषः । “जागृवो स स्तमिन्धते” इति श्रुतेः । “युशब्दः परमव्योम्नि स्वर्गो विद्यति कथ्यते ।” इति निघण्टुः ॥ यद्वा - (त्रिपादस्यामृतं दिवि) त्रयः पादा यस्य तत्त्रिपात्, विशब्दो बह्वर्थपरः, पादशब्दो गुणपरः, अनन्तज्ञानानन्दादि गुणविशिष्टमित्यर्थः । अस्य परमपुरुषस्य । अमृतं - अविनाशिरूपं । दिवि - परमव्योम्नि । भासत इति शेषः ॥

यद्वा - (पादोऽस्य विश्वाभूतानि) अस्य वासुदेवसंकर्षणं प्रद्युम्नानि रुद्राख्यचतुर्व्यूहात्मकस्य परमपुरुषस्य । पादः - तुरीयो भागो निरुद्धाभिधानः । विश्वाभूतानि - सर्वभूतं सृष्टिकर्तृत्वात् सर्वभूताभिन्नः । कार्यकारणभावनिबन्धनस्य सामानाधिकरण्यव्यपदेशस्य पूर्वोपदर्शितप्रकारेण सम्भवात् । अस्य त्रिपात्-वासुदेवसंकर्षणं प्रद्युम्नाख्यभागत्रयविशिष्टं । अमृतं - अविनाशश्च रूपं । दिवि - नाकपृष्ठे । निवसतीति शेषः ।

चतुर्थी ऋक् ।

त्रिपादूर्ध्व उदैत्पुरुषः । पादोऽस्येहाभवात्पुनः ।

ततो विष्वङ् व्यक्रामत् । साशनानशने अभि ॥ ४ ॥

एवं विभूतिद्वययोग उक्तः । अथ सकलजगत्सृष्ट्वरूपं गुणविशेषं - प्रतिपादयिष्यन् उक्तार्थमनुवदति “त्रिरूपादूर्ध्व उदैत्पुरुषः” इत्यादिना । त्रिपात् - अपरिच्छिन्नज्ञानशक्त्यादिमान्, वासुदेवसंकर्षणप्रद्युम्नरूपः, नित्यमुक्तादिभिः परिचर्यमाणो वा पुरुषः । ऊर्ध्व - प्रकृतिमण्डलादुपरिष्ठात्परमव्योम्नि वैकुण्ठे । उदैत् - उद्गच्छत् । “यतो वाचो निवर्तन्ते । अप्राप्य मनसा सह ।” “सोऽंगवेदयदिवानवेद” इत्याद्युक्तरात्या वाङ्मनसा परिच्छेद्योभूदिति यावत् ।

इदं च वक्ष्यमाणस्य सकलजगत्सृष्ट्वस्य केवलकृत्यमात्रकार्यत्वप्रकटीकरणार्थमुक्तम् । अवाङ्मनसगोचरस्या परिच्छिन्नज्ञानशक्त्या दिमत उभयविभूतिनायकस्य जगत्सृष्ट्वंहि न स्वप्रयोजनाय भवति, नापि वा अन्यनियमनाधीनम् ।

एवं सर्वप्रकारपरिपूर्णं स्वमाभ्यधिकरहितोऽपि भगवा त्रिहेतुकयैव कृपया सकलजगद्रक्षणार्थं मिहावतीर्ण इत्याह (पादोऽस्येहाभवात्पुन इति) अस्य - चतुर्व्यूहात्मकस्य सर्वशेषिणः परमपुरुषस्य । पादः - अनिरुद्धाख्यो ब्यूहचतुष्टयान्तर्गतस्तुरीयो भागः । पुनः - वासुदेवादीनामनन्तरं । इह - लीलाविभूतौ । अभवात् - आविरभूत्, अवातरदित्यर्थः ।

तदुक्तं श्रीवैकुण्ठसंहितायां -

“सचादि पुरुषो विष्णुः स्वर्ध्व्यापी सनातनः ।

शरीरात्स्वा जगत्त्रातुं संकर्षणं मभावयत् ॥

सच्चसंकर्षणो देवः प्रद्युम्नं समभावयत् ।

सचप्रद्युम्नं संज्ञस्तन्निरुद्धं मभावयत् ॥

तस्माद्ब्रह्मासमुत्पन्नो जगत्सृष्ट्वं चराचरम् ।

एवं चतुर्ध्वसंव्यूहं स्वात्मानं पुरुषोत्तमः ॥

अण्डेभ्यः परतो नित्यं त्रिपादेन विराजते ।

जगत्सृष्ट्वादिकर्माणि कर्तुं कामस्त्वलीलया ॥”

इति ॥

अथ, अनिरुद्धात्मा स भगवान् जगत्सृष्ट्यनुकूलं संकल्पं मकरोदित्याह (ततो विष्वङ् व्यक्रामदिति) सचानिरुद्धः । ततः - योगनिद्रावसाने । विष्वङ् - समन्तात् । व्यक्रामत् - स्वसंकल्पेन स माक्रान्तवान् । सृष्ट्व्यवस्तुविषयकं “सोकामयत् बहुस्यां प्रजायेयेति” “तदैक्षत् बहुस्यां प्रजायेयेति” “संयं देवतैश्चत” इत्याद्युक्तप्रकारेण स्वस्यैव तत्तद्रूपेण बहुभवनसंकल्पं मकरोदित्यर्थः । अथ कानि तानि

यद्रूपेण स्वस्य बहुभवनसंकल्प मकरोदित्यत्राह (साशनानशने अ
भीति) साशनं - जंगमन् , देवमनुष्यादिरूपं ; अनशनम् - स्था
वरम् , वृक्षगुल्मलतादिरूपम् ; ते-स्थावरजंगमे । अभि - उद्दिश्य,
विश्वङ्गव्यक्रामदिति पूर्वैणान्वयः । स्थावरजंगमात्मक कृत्स्नजगद्रूपेण
स्वस्य बहुभवनसंकल्प मकरोदित्यर्थः ।

पञ्चमी ऋक् ।

तस्माद्द्विराडजायत । विराजो अधिपुरुषः ।

सजातोऽत्यरिच्यत । पश्चाद्भूमिमथो पुरः ॥ ५ ॥

अथाद्वारकमहदादिस्तृप्तिमाह ।

(तस्मा द्विराडजायतेति) तस्मात् - संकल्पाद्वैतोः । विराट्-
महदादिरूपेण विविधं राजतइति विराट् , प्रकृतिः । अजायत-महदा
अण्डपर्यन्तरूपेणाजायत ॥

अथ सद्धारकस्तृप्तिं वक्तुं द्वारभूत चतुर्मुखं तृप्तिमाह
(विराजो अधिपुरुषइति) विराजः - अण्डपर्यन्तप्रकृतिमण्डलस्व ।
अधि - अनन्तरम् । पुरुषः - चतुर्मुखः । अजायते
त्यनुषज्यते । तथाच मनुः - “ सोभिध्याय शरीरात्त्वा त्सिस्तु
विंविधाः प्रजाः । अपएव ससर्जादौ तासु वीर्यमपाहृतम् । त
दण्डमभवद्वैमं सहस्रांशुसमप्रभम् । तस्मिन् जज्ञे स्वयं ब्रह्मा स
र्वलोकपितामहः ॥ ” इति ।

केचिदाहुः-बहुभवन संकल्पानन्तरं न केवलं संकल्पमात्रेण तृप्तिः ,
किन्तु सद्धारकार्पात्पाह (तस्मा द्विराडजायतेति) तस्मात् - परमपुरु
षात् । विराट् - विशेषेण राजतइति विराट् , परमपुरुषः ॥ अ-
जायत - अनिरुद्धरूपेणावतीर्णोभूदित्यर्थः । तदुक्तंमोक्षधर्मे-“ ईश्व
रोहि जगत्स्रष्टा विभुर्नारायणोविराट् । अनिरुद्धइति प्रोक्तं आंशानां
प्रभववाप्यये ॥ ” इति । अथविराजश्चतुर्मुखो त्पत्तिमाह (विराजोअधि

पुरुषइति) विराजः- विराट्पुरुषा दनिरुद्धात् । अधिपुरुषः - अधि
कारपुरुषश्चतुर्मुखः । अजायतेत्यस्यानुषङ्गः ॥ इति ।

अथ चतुर्मुखस्य जगत्स्रष्टृत्वानु गुणशराराभेवृद्धिमाह (सजातो
ऽत्यरिच्यतेति) सः - चतुर्मुखः । जातस्सन् । अत्यारव्यत-
भगवत्कृपया प्रवृद्धकायोभवत् , येनातिमहदपि वस्तु सुखेन वर्तुं शक्नु
यात् । शरीरवृद्धिमेव दर्शयति (पश्चाद्भूमिमथोपुरइति) पश्चाद्भूमि-भूमिप
श्चात् , भूमेरथ इत्यर्थः । अयो-भूमि - पुरः-भूमेरुर्ध्वं च । अथाशब्द
श्चार्थकः । अत्यरिच्यतेति पूर्वैणान्वयः ।

केचित्तु “ सजातो अत्यरिच्यत- पश्चाद्भूमि मथोपुरः ” इ
त्यनयो रेव मयं वर्णयन्ति -- सः - विराट्पुरुषोऽनिरुद्धः । जा-
तः - प्रादुर्भूतस्सन् । अत्यरिच्यत - व्यापकोभूत् । पश्चाद्भूमि
मथोपुरः - भूमे रन्तर्बहिश्चेत्यर्थः । भूमिशब्दोत्रा ण्डपर्यन्तस्योप
लक्षणम् । इति ॥

षष्ठीऋक् ।

यत्पुरुषेण हविषा । देवा यज्ञमतन्वत ।

वसंतोऽस्यासीदाज्यं । ग्रीष्मइध्मश्शरद्धविः ॥ ६ ॥

अथ स जातश्चतुर्मुखस्स्वयं जगत्तृप्तिमजानानो भगव
दुपदिष्टमार्गेण भगवन्त मात्मसमर्पणरूपेण मानसयागेना राध्य
तत्प्रसादलब्धविज्ञानो जगत्तृप्तिमकरोदिति वक्तुं प्रथमतो भगवदाराधना
ऽमकं यागं प्रस्तौति ।

(यत्पुरुषेण हविषा - देवायज्ञमतन्वत । इत्यादि) यत् - य
दा , यस्मिन् काले । पुरुषेण - चतुर्मुखात्मकेन । हविषा । दे-
वाः - तदिन्द्रियाणि । यज्ञं - मानसं ध्यानरूपम् । अतन्वत - कृ
तवःतः । तदेत्यध्याहारः । तदा - तस्मिन् काले । अस्य -
यानमयस्य यज्ञस्य । वसन्तः - वसन्तकालः । आज्यभासीत्

आज्यत्वेन ध्यात आसीदिति यावत् । वसन्तकालस्याज्यप्रचुरत्वेन तस्याज्यत्वेन ध्यानं कृतमासीदिति भावः । तथाच पाद्मे- “हिमं दग्धं तृणाभूमिं वसन्ते शोभते तृणैः । गावश्चतुर्णभक्ष्येण दुहन्ते सुतरां तदा ॥” इति ।

ग्रीष्मः - ग्रीष्मकालः । इध्मः - इध्मत्वेन ध्यात आसीदिति । “ग्रीष्मकाले पलाशधमान् हविष्यन्ति महर्षयः । येच संवत्सरं सत्रमासतेभवशान्तये ॥” इत्यादिभिर्ग्रीष्मकालस्य समिधप्रचुरत्वावगमात्सएव ध्मत्वेन ध्यात आसीदिति भावः । शरत् - शरत्कालः । हविः - पुरोडाशाख्यं हविं रासीत्, तत्त्वेन ध्यात आसीदित्यर्थः । शरत्कालस्य सस्यं प्रचुरत्वात्सएव पुरोडाशत्वेन ध्यात आसीदिति बोध्यम् ।

सप्तमी ऋक् ।

सप्तास्यासन्परिधयः । त्रिस्सप्त समिधः कृताः ।

देवाय यज्ञं तन्वानाः । अबध्नन् पुरुषं पशुम् ॥ ७ ॥

अस्य - यज्ञस्य । परिधयः - परिधौ धीयन्त इति परिधयः । आहवनीयादीनां त्रिषु पार्श्वेषु प्रथममेखलाया उपरि निधीयमानानि मेखलापरिमितायामानि काष्ठानि परिधय उच्यन्ते । सप्त - आसन् । नत्रय एव ॥ “उत्तरवेदिपरिधयस्त्रयः, आहवनीयस्य त्रयः, आदित्यस्सप्तमः ।” इति शतपथोक्तप्रकारेण सप्तसंख्याकाः परिधय आसन्नित्यर्थः ।

यद्यपि “वसन्तोस्य” इत्यादिषु आज्यादित्वेन ध्याता वसन्तादय इति वदन् ‘परिधित्वेन एते ध्याता’ इति नोक्तम्, तथापि जगत्सृष्टेः पूर्वं वर्तमानानां सप्तसंख्याकानां पदार्थानामेव तेन रूपेण ध्येयत्वस्यावश्यकत्वेन पृथिव्यप्तेजोवाय्वाकाशाहंकारबुद्धय एव परिशेषो परिधित्वेन ध्याता आसन्नित्यवधेयम् ।

(त्रिस्सप्तसमिधः कृता इति) अस्येत्यनुषज्यते । अस्य-यज्ञस्य । त्रिस्सप्त त्रिगुणितसप्तसंख्याः, एकविंशतिसंख्याका इत्यर्थः । समिधः - अग्ने

र्दीप्तिसाधनभूतानि काष्ठानि । कृताः । पञ्चज्ञानेन्द्रियाणि-पञ्चकर्मेन्द्रियाणि चेति दश ; एकादशं मनः ; पञ्चतन्मात्राः पञ्चमहाभूतानि चेति दश ; मिलित्वा एकविंशतिसंख्याका इन्द्रियादय एव ज्ञानभोगाद्युद्दीपनहेतुभूताः परमात्माग्निसमुद्दीपनहेतुत्वेन ध्याता इति बोध्यम् । (देवा यद्यज्ञं तन्वाना इति) देवाः - इन्द्रियाणि, साध्याख्याव । यत् - यदा । यज्ञं - देवतोद्देशेन द्रव्यत्यागरूपं । तन्वानाः - कुर्वन्तस्सन्तः । पुरुषं - चतुर्मुखारूपम् । पशुं - पशुस्थानीयम् । अबध्नन् - हृदयाख्ये यूपे - अध्यवसायरूपया रशनया- अननन्यगतिं चक्रुः । मूलप्रकृतौ यूपे - भगवद्वाज्ञारूपया रशनया- न्ययुञ्जन्निति वा ।

अष्टमी ऋक् ।

तं यज्ञं बर्हिषि प्रौक्षन् । पुरुषं जातमग्रतः ।

तेन देवा अयजन्त । साध्या ऋषयश्च ये ॥ ८ ॥

(तं यज्ञमित्यादि) तदे त्यध्याहार्यम् । तदा - तस्मिन्काले । तं - ब्रह्माख्यं । यज्ञं - यजनयनेनेति यज्ञः, यजनीयहवीरूपमित्यर्थः । बर्हिषि - प्रकृतौ । निधायेत्यध्याहार्यम् । प्रौक्षन् - प्रोक्षणसंस्कारमकुर्वन् । इदंच उपस्तरणावदानाभिधारणादीनामप्युपलक्षणम्, तेषामपि द्रव्यत्यागयोग्यतापादकसंस्कारत्वात् । प्रकृतेचानन्याहंवानुसन्धानादिकमेव प्रोक्षणादिस्थानीयं बोध्यम् ॥

कुत एवं सर्वं मानसिकमेव क्रियत इत्याकांक्षां शमयन्नेव पशुं-विशिनष्टि (पुरुषं जातमित्यादि) अग्रतः - अण्डान्तर्गतस्थिरचरादिसृष्टेः प्राक्काले । जातं - उत्पन्नम् । पुरुषमिति यज्ञमित्यनेन सम्बध्यते । तथाच-यतः पश्चादिसृष्टेः प्रागेवायं यज्ञः प्रवृत्तस्ततएव मानसं सर्वमक्रियतेति भावः । अत्रच - “तमग्रतो जातं यज्ञं यष्टव्यम् बर्हिषि प्रकृतौ निधाय साध्या देवाः प्रौक्षन्” इत्यादि योगरत्नवचनमनुसन्धेयम् ।

(तेनेत्यादि) तेन - ब्रह्मरूपेण हविषा । देवाः - इन्द्रियाणि । अयजन्त - यागमकुर्वन् । अनिरुद्धा भौ ब्रह्मरूपं हविः प्रक्षिप्तवन्त इत्यर्थः । आत्मसमर्पणमकुर्वन्निति भावः । (साध्याऋषयश्च) साध्याः - कर्मसाधनानि वागादीं द्रियाणि । ऋषयः - ज्ञानसाधनानि चक्षुरादीन्द्रियाणि । ये-साध्या ऋषयश्च-ते देवा स्तेनायजन्तेत्यन्वयः । “ ओमित्यात्मानं युञ्जीतैतद्वै महोपनिषदं ” इत्युक्तिरित्याऽऽत्मसमर्पणरूपं यज्ञं ऋत्विक्स्थानीया ब्रह्मण इन्द्रियरूपा देवा भगवदुद्देशेन जगत्सृष्टिकामनयाऽकुर्वन्नितिभावः ।

अयंच प्रकारः शास्त्रब्राह्मणे पुरुषसूक्तव्याख्याने प्रपञ्चितः । यथा - “ तस्मात्पादनारायणा न्मूलप्रकृतिरजायत । सा प्रकृतिः पादनारायणशासना न्महदहंकारादीन् सूक्ष्मान्पदार्थान् जनयत् । एवं सूक्ष्मायां सृष्टौ कृतायां स पादनारायण स्स्थूल सृष्ट्यर्थं चतुर्मुखं पुरुष मभिदध्यौ । तद्व्यानात्पश्चात्पुरुषश्चतुर्मुखाख्योऽजायत । सजातो भूमिः पश्चात्पुरतश्चात्यरिच्यत । सर्वकार्यक्षमो वृद्धकायस्सत्पुरुषस्तूष्णीमास । तमनिरुद्धनारायणो प्राक्षीत् , ब्रह्मं स्तूष्णीं भवसीति । अज्ञानादिति होवाच । ब्रह्मं स्तवंन्द्रियाणि देवा नृत्विजः कृत्वा त्वदीयंच कलेवरं हविः कृत्वा मां हविर्भुजं ध्यात्वा मध्यश्नौ निवेदय । मदंगस्पर्शमात्रेण जगत्कोशभूतस्त्वत्कायो वृंहिष्यते । तस्मादुद्भूतानि प्राणिजातानि यथापुरं निर्माय स्रष्टा भविष्यसि । य एवं सृष्टियज्ञं जानाति सजन्मनोह मुक्तोभवति ॥ ” इति ।

नवमऋक् ।

तस्माद्यज्ञात्सर्वहुतः । संभृतं पृषदाज्यं ।

पशूँस्तौश्चक्रेवायव्यान् । आरण्यान् ग्राम्याश्च ये ॥ ९ ।

अथोक्तप्रकारेण यज्ञेनाराधिता त्परमपुरुषा लब्धसृष्ट्यनुकूलज्ञानशक्त्यादिकश्चतुर्मुखो यथा पूर्वं जगत्सृज्येत्याह (तस्माद्यज्ञादि

त्यादि) सर्वहुतः - सर्वं जुहोतीति सर्वहुत , तस्मात् - सर्वं भगवते समर्पितवतइत्यर्थः । स्वीयसर्वभरं भगवति समर्पितवतइतियावत् । अथवा - जीवात्मनः कौस्तुभस्थानीयस्य अत्युत्तमतया तमेवानर्घतमं समर्पितवतानेन सर्वं समर्पितप्रायमिति तात्पर्येण सर्वहुतइत्युक्तिः । यद्वा - सर्वशब्दवाच्यं भगवन्तमुद्दिश्य अनेन यागकरणा त्स्वायं जुहोतीति सर्वहुत इतिव्युत्पत्त्या सर्वहुच्छब्दो भगवदुद्देश्यकात्मसमर्पणरूपयागकर्तारं चतुर्मुखे वर्तते । तथाच सर्वहुत इत्यस्य तादृशयागकर्तुरित्येवार्थः । यज्ञात् - यजनीयात् । तस्मात् - एतादृशा चतुर्मुखात् । पृषदाज्यम् - दधिमिश्रमाज्यम् , दधिमिश्राज्यस्थानीयम् तद्वद्विचित्ररूपं सृज्यवस्तु जननहेतुभूतं शुक्लनीलादि विचित्रवर्णं वस्तु । संभृतम् - उत्पन्नं । “ सृज्यप्राणिजननहेतुभूतं विचित्रवर्णवीर्यं पृषदाज्यंभवति । ” इति योगरत्ने ।

केचित्तु वाक्यद्वयमिदं जगत्सृष्टिपरं नानुमन्यन्ते , किंतु पूर्वोक्तसृष्टियज्ञपरमेव । तदात्वेचास्यवाक्यद्वयस्यैव मर्थो बोध्यः । सर्वहुतः - सर्वहोमाधिष्ठानभूतात् , सर्वं हूयतेस्मिन्नितिवा , सर्वायहूयतेस्मिन्नितिवा सर्वहुच्छब्दस्तादृशयज्ञपरः । तस्मात् - तादृशात् । यज्ञात् - यज्ञार्थं । प्रयोजनस्य हेतुत्वविवक्षयात्रपंचमी , अध्ययनाद्वसतीतिवत् । पृषदाज्यं - दधिमिश्रमाज्यम् । संभृतं - संपादितं , कल्पितमित्यर्थः । इति । (पशूँस्तौश्चक्रेवायव्यानि) अथ चतुर्मुखः । वायव्यान् - वायुमार्गसंचरणशीलान् , पक्षिरूपानित्यर्थः । पशून् चक्रे । आरण्यान् - अरण्येभवान् । येग्राम्याः - ग्रामे भवाः । तौश्च । चक्र इति पूर्वैर्णान्वयः । अरण्यस्थान् ग्रामस्थान्श्च पक्षिणस्ससज्जैत्यर्थः । यद्वा - वायव्यांश्चक्रे - वायुपथसंचारिणः पक्षिणश्चक्रे । आरण्यान् पशून् - श्वापदादीन् सप्त । येचग्राम्यास्तान् - मेषादीन् सप्तपशून्श्च । चक्रे । आरण्यग्राम्यभेदेन चतुर्दशसंख्याः पशवश्च श्रुतिप्रसिद्धाः । “ सप्तग्राम्याः पशवस्सप्तार इति । तेच विष्णुपुराणे प्रथमांशे पञ्चमाध्याये प्रपञ्चिताः -

“ गौरजः पुरुषोमेष श्वाश्वाश्वतरगर्दभाः ।

एतान्ग्राभ्यान्पशूनाहु रारण्यांश्च निबोधमे ॥ ५१ ॥

श्वापदा द्विखुरा हस्ति वानराः पक्षिपंचमाः ।

औदकाः पशवण्वष्टा स्तप्तमाश्वसरस्तिपाः ॥ ५२ ॥ ” इति ॥

अत्र ‘ आरण्याग्राभ्याश्चये ’ इति शाखान्तरेपाठः । तदाच ये आरण्याः, येच ग्राभ्याः, तान् - द्विविधानपि पशन्, चक्र इत्यन्वयो बोध्यः ।

दशमी ऋक् ।

तस्माद्यज्ञात्सर्वहुतः ऋचस्सामानिजज्ञिरे ।

छन्दांसिजज्ञिरेतस्मात् यजुस्तस्मादजायत ॥ १० ॥

अथ यज्ञसृष्टिं तदनुगुणं तदनुष्ठातृ ब्राह्मणादिसृष्टिं तदाराध्याग्नीद्रादिदेवतासृष्टिं तत्फलभोगस्थानं स्वर्गादिसृष्टिं च वक्ष्यन् पुनश्चतुर्मुखस्य तादृशसृष्ट्यनुगुणं शक्त्याधायकं प्रपत्तिरूपं मानसं यागं मनुवदति । (तस्माद्यज्ञात्सर्वहुत इति) अर्थः पूर्ववदेव । ऋचः - ऋग्वेदाः, एकाविंशति शाखाः । सामानि - सामवेदाः, सहस्रशाखाः । जज्ञिरे - उत्पन्नाः, तत्सर्गाय प्रथमोच्चारणविषयत्वरूपा मुत्पत्ति प्राप्तिः ॥

तस्मात् - चतुर्मुखात् । छन्दांसि - गायत्र्यादीनि । जज्ञिरे - पूर्वोक्तएवार्थः । तस्मात् । यजुः - नवाधिकशतशाखो यजुर्वेदः । अजायत, यथोक्तएवार्थः । यद्यपि - “ यो ब्रह्माणं विदधातिपूर्वं योवैवेदांश्च प्रहिणोति तस्मै ॥ ” इति श्रुत्या परमपुरुषस्यैव प्रथमप्रवर्तकत्वाद्देवानां तत्सर्गाय चतुर्मुखकर्तृकं प्राथमिकोच्चारणविषयत्वरूपं चतुर्मुखजन्यत्वमसम्भवि । तथापीतरसापेक्षोच्चारणेषु प्राथमिकत्वस्य विवक्षितत्वात् न दोषः ।

केचित्तु ‘ तस्मादि ’ त्यादिकं परमपुरुषपरमेव वर्णयन्ति, तदा चैवमर्थः । तस्मात्-पूर्वोक्तयज्ञप्रतितात् । यज्ञात्-यज्ञशब्दवाच्यत्वात् ।

‘ यज्ञोवैविष्णुः ’ इति हि श्रुतिः । सर्वहुतः - सर्वं हूयतेस्मा इति सर्वहुत, तस्मात् । सर्वविधद्रव्यत्यागजन्यं फलभाजइत्यर्थः । “ अहं हि सर्वयज्ञानां भोक्ताच प्रभुरेवच ” इति हि गीतम् । सर्वं हूयत इति वा सर्वहुत, तस्मात् - पशुपुत्रादिसर्वविधं फलाभिलाषिकर्तृकाग्नीन्द्रादिसर्वदेवतोद्देश्यकं यज्ञाराध्यादित्यर्थः । “ येष्यन्त्य देवता भक्ता यजन्ते श्रद्धयान्विताः । तेषां मामेव कौन्तेय यजनन्त्यविधिपूर्वकम् ” इति हि भगवता गीतम् । तादृशात्परमपुरुषात् । ऋचस्सामानिजज्ञिरे इत्यन्वयः । अत्रच कल्पे तत्तत्सर्गाय प्राथमिकोच्चारणविषयत्वरूपोत्पत्ति स्मुखमेव वेदानां सम्पद्यते, भगवतैव प्रथमतः श्रुतुर्मुखप्रत्युपदेशाद्देवानां तदुत्पन्नत्वोपपत्तेः ।

अत्रेदमवधेयम् ।

यद्यपि शब्दरूपस्य वेदस्य देवदत्तादिशब्दानामिव तत्तदुच्चारणभेदेन भिन्नतया कण्ठतालवाद्यभिधातजन्यतया सादित्वं भावश्यकम् । उच्चारणक्षणानन्तरकाले श्रावणप्रत्यक्षाभावेन तस्य विनाशावश्यकतया नित्यत्वानुपपत्तिश्च । वर्णानित्यत्वपक्षमाश्रित्य वेदस्य नित्यत्वानादित्वाद्युपपादनेच देवदत्तादिशब्दानामपि तथात्वापत्तिर्दुर्बारा । सुगतकणादादिवाक्यानामपि वेदवद्गर्णनित्यत्वप्रयुक्तानादित्वं नित्यत्वादिमत्तया पौरुषेयत्वादनित्यत्वादिप्रयुक्ताऽप्रामाण्या नुपपत्तिश्च । इति वेदस्य प्रागभावाप्रतियोगित्वरूपं स्वरूपतोऽनादित्वं ध्वंसाप्रतियोगित्वरूपं स्वरूपतो नित्यत्वंचा सम्भवीति तत्रानादित्वनित्यत्वादिव्यवहारो नोपपद्यते ।

तथापि - अनादित्वं नित्यत्वादि व्यवहारस्य प्रवाहतोऽनादित्वं प्रवाहतो नित्यत्वादि विषयतया नानुपपत्तिः । प्रवाहतो नित्यत्वं स्वसमानजातीयं शब्दं समानकालीनं प्रागभावाप्रतियोगित्वं । प्रवाहतो नित्यत्वं स्वसमानजातीयशब्दं समानकालीनं ध्वंसाप्रतियोगित्वं । उभयत्रापि शब्दे स्वसमानजातीयत्वं स्ववृत्त्यानुपूर्वीवत्त्वरूपं, आनुपूर्वी तत्तदुच्चारणभेद

भिन्नेषु सर्वेष्वपि शब्देषु घकारोत्तराकारोत्तर टकारोत्तराकारत्वादि रूपानुग तैकैव । तत्तदुच्चारणभेदेन आनुपूर्वीभेदे तु स्ववृत्त्या नुपूर्वी सजातीयानुपूर्वी मत्त्वमेव साजात्यम् ।

नच - एतादृशानादित्व नित्यत्वयो रनादित्वनित्यत्व व्यवहारनियामकत्वं मप्रामाणिक मिति वाच्यम् । घटादिशब्दे घनादनित्यत्वव्यवहारस्य देवदत्तादिशब्देषु तादृशव्यवहाराभावस्य च निर्वाहाय उक्तरूपयोरप्यनादित्व नित्यत्वयोः तादृशव्यवहारनियामकतायास्सर्वैरभ्युपगन्तव्यत्वात्, अन्यथा घटादिशब्देष्वपि देवदत्तादिशब्दे विव स्वरूपतोऽनादित्व नित्यत्वयो रसम्भवेन तथा व्यवहारानुपपत्तेः ।

एवंच यथा गवादिशब्दानां मनादिकालत एकविधानुपूर्वीविशिष्टस्य शब्दस्यान्ततो नित्यमुक्तेष्वरादि व्यवहारेष्वेव प्रसिद्ध्या सर्वस्यापि कालस्य तादृशशब्दाधिकरणत्वेन तादृशशब्दा समा नकालीन गवादिशब्द प्रागभावध्वंसा यप्रसिद्ध्या तेषां शब्दानां मनादित्व नित्यत्वयोरुपपत्तिः । देवदत्तादिशब्दानां च एकादशोहनि पितानाम कुर्यात् इत्युक्तीत्या यत्किञ्चित्कालविशेषावच्छेदेन पुरुष विशेषेण वस्तुविशेषमात्रे संकेतिततया तादृश संकेत करणा त्पूर्वतादृश नाशोत्तरं च तादृशशब्दसमानकालीन तप्रागभाव तद्ध्वंसयोः प्रसिद्ध्या तदभावोपपत्तिश्च । तथा वेदानामपि प्रतिकल्पं समानानुपूर्वीकानामेव सर्वदैव भगवत्साक्षात्कार विषयाणां भगवतैव सर्गादौ चतुर्मुखायोपदेशा यथोक्त मनादित्वं नित्यत्वं च तेषामप्युपपन्नमेवेति न तादृशव्यवहारानुपपत्तिः । पूर्वानुपूर्वी विजातीयानुपूर्वीप्रणयन पूर्वकं केनचि त्स्वतन्त्र पुरुषेण प्रवर्तितत्वाभावाच्चापौ रुषेयत्वोपपत्तिः ।

अथवा - वेदादि नित्यत्वं उच्चारण विशिष्टान्योच्चारण विषयत्वाभावः । उच्चारणवैशिष्ट्यं स्वीय क्रम सजातीय क्रमवत्त्व स्वीतरत्वो भयसम्बन्धेन । पित्रादि कर्तृक देवदत्तादि शब्दीय प्राथमिकोच्चारणस्य कालिदासादिकर्तृक रघुवंशादि प्रथमोच्चारणस्य च तादृशोच्चारणविषयत्वा न्न नित्यत्वम् । वेदोच्चारणस्य च सर्वस्य उच्चारण विशिष्टतया वेदस्य नित्यत्वोपपत्तिश्च ।

नचैव मपि द्वितीया युच्चारण विषय देवदत्तादिशब्दानां प्रथमोच्चारण विषय शब्दारेक्षया भिन्नतया तेषां नित्यत्वापत्तिरिति वाच्यम् । तादृशोच्चारण विषयतावच्छेदक जात्यभावस्यैव तथात्वात् ।

यद्वा - स्वोच्चारणत्व व्यापकोच्चारण विशिष्टत्वकत्व भेद नित्यत्वं, वैशिष्ट्यं पूर्वोक्ताभयसम्बन्धे नैव । देवदत्तादि शब्दीय प्राथमिकोच्चारणे उच्चारण वैशिष्ट्याभावा न्न तेषां नित्यत्वम् । वेदोच्चारणेषु सर्वत्र तत्सत्त्वा द्वेदस्य नित्यत्वोपपत्तिश्च ।

अनुगृहीतं च भगवता भाष्यकृता - देवताधिकरणश्रीभाष्ये -

“ एतदेव च वेदस्या पौरुषेयत्वं नित्यत्वं च, य त्पूर्वं पूर्व क्रमजनित संस्कारेण तमेव क्रमविशेषं स्मृत्वा तेनैव क्रमेणोच्चार्यत्वम्, त दस्मासु सर्वेश्वरेपि समानम्, इयां स्तु विशेषः, संस्कारा नपेक्षमेव स्वयमेवा नुसन्धते पुरुषोत्तमः ” इति । अत्र यद्यपि पूर्व क्रम जनित संस्कारजन्य स्मृतिप्रयोज्योच्चारण विषयत्वं लब्धम् । तथापि भगवदुच्चारणस्य संस्कारादिनिरपेक्षत्व कथना तत्परित्यागः । अत्र तेनैव क्रमेणोच्चार्यत्व मित्येव कारेणा स्म द्रुक्त व्यापकत्वलाभो बोध्यः ।

श्रुतप्रकाशिकायामपि -

“ अतो वेद नित्यत्वं नाम प्रत्युच्चारणं पूर्वपूर्वं क्रमसुसदृशानुपूर्वी विशिष्टतयोच्चार्यमाणत्वम् ” इति ।

अत्र यद्यपि पूर्व पूर्व क्रम सुसदृशानुपूर्वी विशिष्टतयेत्यनेन क्रमस्य शब्द निष्ठत्व मवगम्यते । तथापि एतदेव चेत्यादि भाष्यव्याख्यानानुसारे “ तस्मादुच्चारणगतः क्रम इति तै रभ्युपेत्यम्, उच्चारणतू त्पत्तिविनाशव देवेति क्रमनित्यत्व मप्यनुपपन्नम्, तस्मा त्पूर्वपूर्वोच्चारण क्रमविशेषो यादृश स्तादृशेनैव क्रमेणोत्तरानुच्चार्यत्वं नित्यत्व मित्यस्मदभिमतमेव तैरपि स्वीकर्तव्यं ”

इत्यादि श्रुतप्रकाशिका श्रीसूक्त्यनुरोधेनोच्चारणगतः कमएवात्रापि विवक्षित इति निश्चीयते । अत्रच प्रत्युच्चारण मित्यनेन अस्मदुक्त व्यापकत्वलाभो बोध्यः ।

नचैवं वेदस्य गवादि शब्दतुल्यात्वापत्तिरिति वाच्यम् । इष्टत्वात्, लोके व्यवहियमागानां गवादिशब्दानामपि हि वेदघटकत्वात् सर्वसम्प्रतिपन्ना । अतएवच सर्वस्य भूतजातस्य वेदशब्देभ्यएव नामनिर्माणं स्मर्यते ।

“ सर्वेषान्तु स नामानि कर्माणि च पृथक्पृथक् ।

वेदशब्देभ्य एवादौ पृथक्स्थानाश्च निर्ममे ॥ ” इति ।

“ नाम रूपं च भूतानां कृत्यानां च प्रपञ्चनम् ।

वेदशब्देभ्य एवादौ देवादीनां चकारसः ॥ ” इतिच ।

तस्माद्देवस्यानादित्वं नित्यत्वं मपौरुषेयत्वं चोपपन्नतरमिति ॥

एकादशीऋक् ।

तस्मादश्वा अजायन्त । एकेचो भयादतः ।

गावोह जज्ञिरे तस्मात् । तस्माज्जाता अजावयः ॥

वेदसृष्टि कथनात्तत्प्रतिपाद्यस्य यज्ञस्यापि सृष्टि रक्ता भवतीति अथयज्ञोपयोगि पदार्थं सृष्टि माह (तस्मादित्यादिना) तस्मात्-ब्रह्मणः । अश्वाः - तुरगाः । अजायन्त - उत्पन्नाः । उभया दतः-उभयतो दन्ताः, ऊर्ध्वाधोभागयो रुभयोरपि दन्तवन्तः । येकेच येकेचिद्धानररासमादयस्सन्ति । तेष्वजायन्तेत्यर्थः । उभया दत इति छान्तसो दीर्घः । अथैकतोदतां सृष्टिमाह (गावोह जज्ञिरे तस्मादित्यादि) तस्मात् । गावः - धेनवः । जज्ञिरे । दशब्दः वादपूरणार्थः । तस्मात् । अजा वयः - अजाश्चावयश्चाजावयः, अजाःछागाः, अवयो मेघाः, त उभयेपीत्यर्थः । जाताः ।

अत्रच पुनः पुनः ‘ तस्मा ’ दित्यस्य जनि धातोश्चोपादानं तत्तद्वस्तु त्पत्ति स्थानावान्तरभेद प्रदर्शनार्थम् । तत्र ऋग्वेदस्य गायत्र्याश्च ब्रह्मणः पूर्वमुखात्, सामवेदस्य पश्चिममुखात्, यजुषो दक्षिण मुखात्, अथैबल्लभ्यस्या धर्व वेदस्योत्तरमुखाच्चोत्पत्तिः, अथ रासभादीनां पादाभ्यां, गवा मुदरात् : अजानां मुखात्, अवीनां वक्षसश्चोत्पत्तिर्बोध्या ।

यथोक्तं श्रीमति वैष्णवे पुराणे - प्रथमांशे पञ्चमाध्याये-

“ गायत्रं च ऋचश्चैव त्रिवृत्स्तोमं रथन्तरम् ।

अग्निष्टोमं च यज्ञानां निर्ममे प्रथमा न्मुखान् ॥ ५३ ॥

यजुषि त्रैषुभं छन्दः स्तोमं पञ्चदशं तथा ।

ब्रह्मत्साम तथोक्थ्यं च दक्षिणा दस्तृजन्मुखात् ॥ ५४ ॥

सामानि जगतीछन्दः स्तोमं सप्तदशं तथा ।

वैरूप मतिरात्रं च पश्चिमा दस्तृजन्मुखात् ॥ ५५ ॥

एकविंश मधर्वाण मतोर्योमाण मेव च ।

अनुष्टुभं च वैराज मुत्तरा दस्तृजन्मुखात् ॥ ५६ ॥ इति ।

“ अवयो वक्षसश्चक्रे मुखतोऽजा न्सृष्टवान् ।

सृष्ट्वा मुदरा द्वाश्च पार्श्वभ्यां च प्रजापतिः ॥ ४८ ॥

पद्भ्यांचाश्चान् समातंगान् रासभान् गवयान्मृगान् ।

उष्ट्रा नश्वतरांश्चैव न्यंकूनन्यांश्च जातयः ॥ ४९ ॥ इतिच ॥

द्वादशीऋक् ।

यत्पुरुषं व्यदधुः । कतिधाव्यकल्पयन् ।

मुखं किमस्य कौवाहू । कावूरू पादावुच्येते ॥ १२ ॥

एवं यज्ञानुष्ठानसाधनीभूत पदार्थसृष्टि मुक्त्वा यज्ञानुष्ठायिनां ब्राह्मणादीनां सृष्टिं वक्ष्यन् ब्रह्मण एकैका वयवा देकैकवर्णात्पत्ति-

रित्य मु मंशं प्रश्नोत्तर रूपेण स्फुटीकुर्वन्नार्था तत्तद्वर्णानां गुणभेदवृत्तिभे-
दादिकमपि सूचयति (यत्पुरुषमित्यादिना ।) यत् - यदा । पुरुषं -
ब्रह्माख्यं । व्यदधुः - पशुमित्यद्वयाहार्यं, पशुत्वेनाकल्पयन्नित्यर्थः ।
तत् - तदा । कतिथा - कतिप्रकारविशिष्टं । व्यकल्पयन् । अथ-
वा । यत् - यदा । पुरुषम् - मनुष्यम् । व्यदधुः - अकल्पयत्,
असृजतेत्यर्थः । बहुवचनं छांदसं । तत् - तदा । कतिथा - क-
तिप्रकारविशिष्टं । व्यकल्पयन् - विविधमकल्पयन् । कस्मात्कस्मा
त्स्थानात् कीदृशकीदृशप्रकारविशिष्टमकल्पयन्नित्यर्थः । यद्वा -
पुरुषं - मनुष्यं । यत् - यदा । व्यदधुः । तदा । कतिथा व्यक-
यन् - सृज्यमनुष्याद्युप्रादानभूतं चतुर्मुखं शरीरं कति विभाग
विशिष्टमकल्पयन् । एकस्यैव चतुर्मुखं शरीरभागस्य वर्णचतुष्टयो
प्रादानत्वे गुणभेदानुपपत्त्या चतुर्मुखं स्वशरीरं कतिथा विभक्तवानि-
ति पर्यवसितार्थः । एकैकावयवस्य एकैकं वर्णोत्पत्तिस्थानत्वे क-
स्मात्स्थानात्कस्यवर्णस्योत्पत्तिरित्याह (मुखमिति) अस्य - चतुर्मु-
खस्य । मुखम् ! किरूपमासीदित्यर्थः । अत्रच सामानाधिकरण्य-
स्य कार्यकारणभावनिबन्धनत्वा न्मुखा दुत्पन्नम् किमिति फ-
लितार्थः । बाहू - पाणी । कौ । अर्थः पूर्ववत् । द्विवचनं छांदसं ।
पादौ - चरणौ । कावित्यनुषज्यते । अत्र चोत्तरानुसारेण मनः किं
चक्षुः किं मित्यादयः प्रश्ना अप्यभिप्रेता इत्यनुसन्धेयम् ।

त्रयोदशीक्रुक् ।

ब्राह्मणोऽस्य मुखमासीत् । बाहू राजन्यः कृतः ।

ऊरू तदस्य यद्वैश्यः । पद्भ्यां शूद्रोऽजायत ॥ ६३ ॥

अथ एषां प्रश्नानामुत्तराण्याह (ब्राह्मणोऽस्येत्यादिना) ब्राह्मणः ।
अस्य - चतुर्मुखस्य । मुखं - आननं । आसीत् । मुखा दुत्पन्नो
ब्राह्मण इत्यर्थः । ब्राह्मणस्य वक्ष्यमाणसर्वावयवे पूतमा न्मुखा दुत्पन्नत्वो-

क्त्या तस्या न्यवर्णापेक्षया स्वतएवोत्तमत्वं सूचितम् । मुखव्या-
पारभूतवेदाध्ययनादिप्रधानत्वं मुखवीर्यत्वंच व्यंजितम् ।
बाहुः - पाणिः । राजन्यः - क्षत्रियः । कृतः । क्षत्रियो बाहो रजा
यतेत्यर्थः । बाहुजत्वाद्वाह्याणापेक्षया न्यूनत्वं बाहुव्यापारभूत
युद्धादिप्रधानत्वं बाहुवीर्यत्वंच प्रतीयते । वैश्य इति यत् तदस्य
ऊरू - अस्थोरुभ्यां वैश्योऽजायतेत्यर्थः । ऊरुजत्वाद्वायस्यक्षत्रियापे-
क्षया न्यूनत्वमवगतम् । पद्भ्यां - पादाभ्यां । शूद्रः - वर्णः । अजा
यत ! शूद्रस्य पञ्जत्वात् सर्ववर्णापेक्षयापि निकृष्टत्वं लब्धम्, पाद-
कार्यभूतगमनागमनादिव्यापारश्च सूचितोऽभवति ॥

चतुर्दशीक्रुक् ।

चन्द्रमामनसो जातः । चक्षोस्सूर्यो अजायत ।

मुखादिन्द्रश्चाग्निश्च । प्राणाद्वायुरजायत ॥ १४ ॥

एवं यज्ञकर्तृणामुत्पत्तिमुक्त्वा यष्टव्यं देवतोत्पत्तिमाह (च-
न्द्रमामनसो जात इत्यादि) अस्य - चतुर्मुखरूपधरस्य भगवतः ।
मनसः । चन्द्रमाः - शीतांशुः । जातः - उत्पन्नः । भगवन्मानस-
स्य सर्वभूतशुभाशंसित्वेनातिशीतलत्वात्तदुत्पन्नस्य चन्द्रम-
सोऽप्यतिशीतलत्वं सुखावहत्वं चोत्पन्नं । (चक्षोस्सूर्यो अजायतेति)
चक्षोः - चक्षुषः । सूर्यः - सवार्थप्रकाशकरोऽभातुः । अजायत ।
“ जायमानं हि पुरुषं यं पश्ये न्मधुसूदनः । सात्विकस्तत्तुविज्ञेयस्स
वै मोक्षार्थचिन्तकः ” इत्युक्तरात्या भगवत्कटाक्षस्य सत्त्वविव-
र्धनद्वारा सवार्थप्रकाशकत्वात्तदुत्पन्नस्य सूर्यस्य सवार्थप्रकाशकत्व-
मुत्पन्नं भवति । (मुखादिन्द्रश्चाग्निश्चेति ।) इन्द्रश्च - परमेश्वर्यवान्
देवतासार्वभौमश्चपितिश्च । अग्निश्च - देवानां मुखस्थानीयोऽनलश्च, “ अग्निमु-
खावै देवाः ” इति हि श्रुतिः । अजायतामिति विपरिणतस्यानुषंगः ।
(प्राणाद्वायुरजायतेति) प्राणात् - सर्वप्राणनहेतोश्चतुर्मुखरूपधरस्य
भगवतः प्राणात् । वायुः - सर्वप्राणनहेतुभूतः । अजायत ॥

पंचदशीऋक् ।

नाभ्या आसीदन्तरिक्षं । शीर्ष्णोद्यौ रसमवर्तत ।

पद्भ्यां भूमिर्दिशश्चोत्रात् । तथा लोकाङ्गं अकल्पयन्

एतावतो पास्य देवता मुक्त्वा अथोपासीनानां भोगस्थानभूतस्य
अन्तरिक्षादि लोकस्य सृष्टिमाह (नाभ्या आसीदित्यादिना) ना-
भ्याः-देहमध्य प्रदेशभूता त्राभिप्रदेशात् । अन्तरिक्षं - सूर्याण्डगोलयो
र्मध्यदेश रूपोन्तरिक्षलोकः । आसीत् । तथोक्तं - “सूर्याण्डगोलयोर्म
ध्ये कोट्यस्स्युः पंचविंशतिः ” इति । शीर्ष्णः - सर्वावयवेषूर्ध्वस्वा
नभूता च्छिरसः । द्यौः - द्युलोकः । रसमवर्तत । इदं मुपरितनानां सर्वेषां
लोकानां उपलक्षणम् । पद्भ्यां-चरणाभ्यां । भूमिः-पृथिवीमण्डलम् । इदं च
सर्वेषां मथोलोकानां उपलक्षणम् । ओत्रात्-कर्णात् । दिशः -
आशाः । इदं च सप्तद्वीपोपलक्षणम् । (तथा लोकां अकल्प
यन्निति) तथा - यथा पूर्वस्मिन् कल्पे आसं स्तथा । लोकान्-
अन्तरिक्षादीन् पृथिव्यादींश्च चतुर्दशलोकान् । अकल्पयन् - अक
ल्पयत् - चकार । बहुवचनं कतिथा व्यकल्पयन्निति प्रश्नानुरूप
मत्र विवक्षितम् ।

“सूर्याचन्द्रमसौ धाता यथापूर्वं मकल्पयत् ।

दिवं च पृथिवीं चा न्तरिक्षं मथो सुवः ।”

“यथ तुंष्टुतुल्लिङ्गानि नानारूपाणि पर्यये ।

दृश्यन्ते तानि तान्येव तथाभावायुगक्षये ॥”

“तथाभिमानिनो नीता स्तुल्या स्ते सांप्रतै रिह ।

देवादेवै रतीतैर्हि रूपैर्नामभि रेवच ॥”

“यस्मि न्यो यः पुरा क्लृप्तो यस्मिन् देशे यथास्थितिः ।

तस्य तस्या नुरुप्येण प्रजा सर्गः प्रवर्तते ॥”

“ऋषीणां नामधेयानि याश्च वेदेषु दृष्टयः ।

शर्वर्यन्ते प्रसूतानां तान्ये वै भ्यो ददा त्यजः ॥”

इत्यादि श्रुतिस्मृत्या युक्तप्रकोरण पूर्वकल्पीय संस्थानादि सजा
तीय संस्थानादिविशिष्टं चतुर्दशभुवन सप्तद्वीपादिकं चतुर्मुखोऽस्त-
जदित्यर्थः ॥

षोडशी ऋक् ।

वेदाहमेतंपुरुषं महान्तं । आदित्यवर्णं तमसस्तुपारे ।

सर्वाणि रूपाणि विचित्यधीरः । नामानि कृत्वा भि-
वदन् यदास्ते ॥ १६ ॥

अथै तादृश गुणजातविशिष्टं भगवन्तम् परमपुरुषम् प्रपन्नानां
परमपुरुषप्राप्तिं भक्तिप्रपत्तिव्यतिरिक्तानां भगवत्प्राप्ता वनुपायत्वं चा-
भिधाय निगमयिष्य न्मुक्तार्थस्य विश्वसनीयत्वं द्योतनाय -

“अहं वेद्मि महात्मानं रामं सत्यपराक्रमं ।

वसिष्ठोऽपि महातेजा येचेमे तपसिस्थिताः”

इत्यादिवत् स्वीयसाक्षात्कार विषयत्वं वेदपुरुष आह (वेदाह
मेतं पुरुषं महान्तं भित्यादि) अहं - भगवत्संकल्पाहित सार्वज्ञ्य
करोऽहम् । एतं - सर्वज्ञं, सर्वशक्तम्, सर्वं जगदन्तरात्मा
नम्, मोक्षप्रदम्, उभय विभूति विशिष्टम्, निर्हेतुक कृपया
जगत्प्रवर्तीर्णं, सद्धारका द्धारक जगत्सृष्टि कर्तारं । महान्तं -
अपरिच्छेद्य स्वरूप गुण विभूतिकम्, सर्वस्मात्परम् । पुरु-
षं - नारायणम् । वेद - जानामि । परमपुरुषस्वरूपमेव विशि-
नष्टि (आदित्यवर्णं भित्यादि) आदित्यवर्णं - आदित्यस्य वर्णइव -
वर्णो यस्य तत्, सूर्यसमानवर्णं विग्रह विशिष्टं मध्यस्थ नीलतोय
द विद्युल्लेखाभ दिव्यविग्रह मिति यावत् । “य एषोन्तरादिस्थे हि-
रण्यः पुरुषः” “सर्वं निमेषा जज्ञिरे विश्रुतः पुरुषादधि”

“ नीलतोयदमध्यस्था विद्युल्लेखेव भास्वरा ” “ मनोमयः प्राणशरी-
रो भारूपः ” “ दिविसूर्य सहस्रस्य भवे युगपदुत्थिता । यदि भा-
सदृशीसास्या द्वास्त स्तस्य महात्मनः ” इत्यादिभिर्भगवतो दि-
व्यविग्रहस्य विद्युद्गर्णत्वादि प्रतीतिः । तमसः - मूलप्रकृतेः । पारे-
र्ध्वदेशे । त्रिपा द्विभूता वित्यर्थः । “ तम आसीत् , तमसा गूढ -
मग्रे प्रवेतं ” “ अक्षरं तमति लीयते , तमः परे देव एकी -
भवति ” इत्यादौ तम शब्दस्य मूलप्रकृतौ प्रसिद्धेः, केवलस्य
तमसोऽवस्थाना सम्भवाच्च त्रिगुणामिका मूलप्रकृतिरेवात्र तमशब्द
वाच्या । अण्डा दुर्परि स्थिताया स्तमशब्दवाच्यायाः प्रकृते रत्न-
न्तरं विराजानथाः पारे हि वैकुण्ठलोकः ।

तथाचोक्तं पाञ्चोत्तर खण्डे १२७ सर्गविशोत्तर शत तमे ऽध्याये-

“ असंख्य प्रकृतेः स्थानं निबिडध्वान्तमव्ययं ।

अर्ध्वन्तु सीम्नि विरजा निस्सीमाध स्सनातनी ” इति ।

“ प्रधान परमव्योम्नो रन्तरे विरजानदी ।

वेदांगस्वेदजनिततोयैः प्रस्त्राविताशुभा ॥

तस्याः पारे परे व्योम्नि त्रिपाद्भूति स्सनातनी ” इतिच ॥

अस्यच यदास्त इत्यग्रेतनेनान्वयः । तथाच-आदित्यवर्ण ,
धीरः, यत् , सर्वाणि रूपाणि विचित्य नामानि कृत्वा, अभिवदन्,
तमसः पारे आस्ते , एतं महान्तं पुरुष महं वेदे त्यन्वयो बोध्यः ।
नपुंसकत्वं च छान्दसं वेदितव्यम् ।

धीरः - धिया रमत इति धीरः , धिया रममाणः , संकल्प
रूपज्ञानमात्रेण जगत्सृष्ट्यादिकर्तृति यावत् । यद्वा - धीरः - धीम
ता मग्रेसरः , स्वानभिज्ञानामपि संसारिणां करणकलेवरप्रदान त-
न्मूलसुकृताऽ द्वेषाभिमुख्यादि क्रमेण स्वातुभवयोग्यतापादन पर्यन्त
क्रमाभिज्ञ इति यावत् । यत् - यः परमपुरुषः । सर्वाणि रूपा-
णि - तत्तत्कर्मानुगुण देवमनुष्यादि विचित्र संस्थानानि शरीराणि ।
विचित्य - कृत्वा । नामानि - तत्तत्संस्थान विशिष्टवस्तुवाचिनः

शब्दान् स्वपर्यन्तांश्च । कृत्वा - विधाय । अभिवदन् - तत्तत्संस्था-
नशरीरविशिष्टानां तत्तच्छब्दवाच्यानां भूतानां स्वप्राप्ति पर्यन्ता मा-
शिशं वदन् । आस्ते - तमसः पारवर्तिनि पूर्वोक्ते “ देवानां पू-
र्योध्या ” “ तस्यां द्विरण्मयः कोशः स्वर्गो लोको ज्योतिषा वृ-
तः ” इत्यादि श्रुति स्मृत्यादिप्रसिद्धे नित्यनिर्मलज्ञानानन्दमये परे
व्योम्नि अयोध्यापराजिताख्य दिव्यनगरेऽतिरमणीये दिव्यायतने आ-
नन्दमये सहस्रस्थूणे दिव्यमण्डपे नित्यनिरवद्य निरतिशय सौगन्ध्य
सौकुमार्यादिविशिष्टानन्तभोगपर्यंके श्रीभुनीळाभिः परिचरितचरणयु-
गलो विराजते । यथास्ते तमहं वेदेति पूर्वणान्वयः । तमेवं
विद्वानित्युत्तरेण वा ॥

सप्तदशी ऋक् ।

धातापुरस्ताद्यमुदाजहार । शक्रः प्रविद्वान्प्रदिशश्चत

स्रः । तमेवंविद्वानमृतइहर्भवति । नान्यः पन्था-

अयनायविद्यते ॥ १७ ॥

धाता - चतुर्मुखः । पुरस्तात् - सृष्टिकाले । यम् - पर-
मपुरुषम् । उदाजहार - अस्तौषीत् । एतच्च स्वस्तोत्रप्रसन्ना द्वा-
गवत् चतुर्मुखस्य जगत्सृष्ट्यनुकूलज्ञानलाभस्यो पलक्षणम् । एते
न पूर्वोक्त चतुर्मुख सृष्टत्वादिगुणयोग उक्तो भवति । यद्वा -
धाता ! पुरस्तात् - पूर्वकाले । यम् । उदाजहार - “ तद्धैत
द्वह्मा प्रजापतय उवाच प्रजापति र्मनवे मनुः प्रजाभ्यः ” इत्युक्त
रीत्यो पादिशत् इत्यर्थः । प्रविद्वान् - भगवतो वामदेवा द-
वामतत्वज्ञानः प्रतर्दनाय ब्रह्मविद्योपदेष्टाच । शक्रः - शर्चाप-
तिः । य मुदाजहरे त्यनुषज्यते । प्रदिशश्चतस्रः - प्रधानभूता
श्चतस्रः दिशः - तादृश दिगुपलक्षिताः एकत द्वित त्रित सनक
सनन्दन वाल्मीकि पराशर पाराशर्य शुक शौनक प्रभृतयः म-

हान्तः । य मुदाहरन्तीति विपरिणतस्या नुषंगः । तमहं वेदे-
त्यन्वयः । अनेन वाक्यद्वयेन 'यदास्त' इत्युक्त प्रसिद्धि-
रुक्ता भवति ।

(तमेवं विद्वानित्यादि) तम् - उक्तप्रकार परत्वसौलभ्या-
दिसर्वगुणविशिष्टं परमपुरुषम् । एवं विद्वान् - जगत्कारणत्वा-
दिगुणा दित्यवर्णादिव्यविग्रहादिविशिष्ट मुपासीनः । इह - अस्मि-
न्नेव लोके । अमृतोभवति - मुक्तोभवति , कृतकृत्यत्वा न्मुक्त-
तुल्योभवतीत्यर्थः । यद्वा - मुक्तव द्रव्यलाक्षात्कारेण ब्रह्मातुभवशालित्वा-
न्मुक्त इत्युपचर्यते । ब्रह्मविद्यानिष्ठस्य निष्पन्न दर्शनसमानाकारता-
प्रज्ञात्यर्थप्रियब्रह्मोपासनस्य " तस्य तावदेव चिरं याव ब्रविमो-
क्ष्य " इति शरीरपातमानविलम्बित ब्रह्मप्राप्तेः " कृतकृत्याः प्र-
क्षिप्ते नृत्तुं प्रियमिवातिथि " इत्युक्त प्रकारेण कृतकृत्यस्य मु-
क्ततुल्यताहि सर्वप्रकारेणाप्यस्त्येव ।

अथवा - तम् - पूर्वोक्तं आश्रयण सौकर्यापादका श्रितका-
र्त्तृपादक सर्वगुणविशिष्टं परमपुरुषम् । एवं - 'अवधनन् पुरुषं
' इत्याद्युक्तप्रकारेण । विद्वान् - प्रपन्नः पुरुषः । भगवत्येव
सर्वप्रकारेण विन्यस्तात्मभरइति यावत् । इह - अस्मिन्नेव लोके ।
अमृतोभवति - मुक्तोभवति । " विदुः कृष्णं ब्राह्मणा स्तत्त्वतो
तेषां राजन् सर्वयज्ञा स्समाप्ताः " " सकृदेव प्रपन्नस्य
त्यं नैवात्र विद्यते " इत्याद्युक्तप्रकारेण कृतकृत्यस्य भोगरूपभग-
वत्कैकर्यनिरतस्य मुक्ततुल्यत्वा न्मुक्त इत्युपचारः ॥

तमेवं विद्वानित्यत्र वेदनवाचिशब्दः उपासन प्रपदनोभयपरः ।
भिमतं चेदं पृष्ठेषामपि । अतएव श्रीमत्तात्पर्यदीपिकायां - " त-
स्य तस्यात्मनः कर्मकृतविचित्रगुणमय प्रकृतिसंसर्गरूपा त्संसारा-
लोको भगवत्प्रपत्ति मन्तरेण नोपपद्यत इत्युक्तं भवति , ' ना-
ः पन्था अयनायविद्यते ' इत्यादिभि श्रुतिभिश्च " इति वेदाथ
इह वाक्य व्याख्यानानुसारे - " कथं ' तमेवं विद्वान् ' इत्यादि

वाक्यानां प्रपत्तिमन्तरेण मोक्षानुपपत्ति परत्वम् " इत्याशङ्क्य " उ-
च्यते ; ' तमेवं विद्वान् ' इत्यादिवाक्याना मुपासन विधिपरत्वा-
त् , उपासनस्यच स्वनिष्पत्त्यर्थं प्रपत्तिसापेक्षत्वाच्च उक्तार्थः फलि-
तः " इति प्रथमतो वेदनवाचिनो विद्वानिति शब्दस्योपासनमात्र
परत्व तात्पर्येण समाधानमुत्तवा , तदनन्तरं " यद्वा 'विद्वान्' निति -
वेदनवाचिशब्द उपासनप्रपदन साधारणइति भावः " इति वेदन
वाचिशब्दस्य उपासन प्रपदनोभयसाधारणत्वं कण्ठत एवोक्तं दृ-
श्यते । एव मन्यत्रापि द्रष्टव्यम् ।

अथ भगवद्भेदनातिरिक्तस्य तत्प्राप्तिसाधनत्वं न विद्यत इत्या-
ह (नान्यः पन्था इत्यादि) अयनाय - परमप्राप्यभूत भगवत्प्राप्तये ।
अन्यः पन्थाः - मार्गान्तरं , उपायान्तरमित्यर्थः । न विद्यते - ना-
स्ति । ईयत इत्ययनमिति व्युत्पत्त्याऽयनशब्दः प्राप्यपरः , प्रकृति
संसर्ग निवृत्तिपूर्वक वैकुण्ठाख्यदेश विशेषावच्छिन्न भगवत्प्राप्ति
भगवत्प्रपदन मन्तरा न सम्भवतीत्यर्थः । अयमर्थः - पू-
र्वोदाहृत वेदार्थसंग्रहग्रन्थेन सुव्यक्तः । भक्त्यादिसाधनान्तर नि-
ष्ठानामपि तन्निष्पत्तये भगवत्प्रपत्ते रावश्यकत्वा त्प्रपत्तिं विना भग-
वत्प्राप्ति नोपपद्यत इत्ययमर्थ उपपन्नतरः । अतएव भरद्वाजसंहि-
तायां - " अनेनैवहि कर्माद्या योगा स्तिद्धयन्ति योगिनां । सिद्धि-
र्न तद्व्यपेक्षास्य तस्मादेनं परं विदुः " इति कर्मादीनां प्रपदना
पेक्षत्वमुक्तं । श्रीभाष्येच उपासकानामपि भगवद्भेदशीकरणेनैव फलसि-
द्धिमुक्त्वा " तस्यच वर्शाकरणं तच्छरणागति रेव " इति तद्वशी-
करणाय शरणागते रावश्यकता दर्शिता । ' प्रपन्नादन्येषां नदिशति
मुकुन्दो निजपद ' मितिचा भिद्युक्ताः ।

अत्र चोपायान्तराभाव प्रदर्शनमुखेन भगवत्प्रपत्ते रावश्यकत्व
मात्रमेव दर्शितं । तावतापि नप्रपत्ते रूपायत्व प्रसक्तिः । प्रपत्ते रधि
कारिविशेषणत्वेना वश्यकतामात्र प्रदर्शनपरत्वा तस्य वाक्यस्य ।

यद्वा - ' नान्यःपन्था ' इत्यत्रा न्यशब्देन ' तमेवं विद्वान्' इति तच्छब्द प्रस्तुत परमपुरुष प्रतियोगिक भेदएव विवाक्षितः । पानकं पिबन् सुखीभवतीत्यत्र पानकस्य सुखसाधनताया इव 'तमे वंविद्वा' नित्यत्रापि तच्छब्द प्रस्तुत परमपुरुषस्यैवा मृतत्व प्राप्ति हेतुताया लाभसम्भवात् ।

अष्टादशी ऋक् ।

यज्ञेनयज्ञमयजंतदेवाः । तानिधर्माणिप्रथमान्यास-
न् । तेहनाकं महिमानस्सचन्ते । यत्रपूर्वसाध्यास्सं-
ति देवाः ॥ १८ ॥

अथै तदनुष्ठानं तेषां परमपुरुषार्थप्राप्तिचा मिधाय निगमयति
(यज्ञेनेत्यादिना) देवाः मुमुक्षवः ।

“ अवजानन्ति मां मूढा मानुषीं तनु माश्रितम् ।

परं भाव मजानन्तो ममभूत महेश्वरं ॥

मोघाशा मोघकर्माणो मोघज्ञाना विचेतसः ।

राक्षसी मासुरीं चैव प्रकृतिं मोहिनीं श्रिताः ॥ ”

इत्युक्तरीत्या भगवद्विद्वेषिणां तद्विमुखानां च सुरप्रकृतितायाः ,

“ महात्मानस्तु मां पार्थ दैवीं प्रकृति माश्रिताः ।

भजन्त्यनन्यप्रनसो ज्ञात्वा भूतादि मव्ययम् ॥ ”

इत्युक्तरीत्या भगवदभिमुखानां भक्तानां देवप्रकृतित्वस्य च-
सम्प्रतिपत्त्यात् ,

“ द्रौ भूतसर्गो लोकेस्मिन् दैवभासुरएवच । ”

“ दैवीसम्पद्विमोक्षाय निबन्धायासुरी मता ॥ ”

इत्यादिभिश्च मुमुक्षूणां देवसर्गान्तः पातितालाभात् ,

विष्णुभक्तिपरो देवो विपरीत स्तथासुरः । ”

इत्यादिभि विष्णुभक्तिपराणां तथात्वावगमा च्चात्र देवा
मुमुक्षवएव ।

देवासुरशब्दयोः प्रवृत्तिनिमित्तभूतौ धर्मौ च भगवदाज्ञानुवर्तन
शीलत्व तदतिवर्तनशीलत्वरूपौ । सूचिउंचेदं भगवता भाष्यकृ-
ता श्रीमतिगीताभाष्ये षोडशाध्याय तृतीयचतुर्थश्लोक व्याख्यान-
योः । तत्रहि “ देवाभगवदाज्ञानुवृत्तिशीलाः ” “ असुरा भगवदा-
ज्ञातिवृत्तिशीलाः ” इत्यनुगृह्यता भगवदाज्ञानुवर्तनशीलत्वं देवशब्द
प्रवृत्तिनिमित्तमिति भगवदाज्ञातिवर्तनशीलत्व मसुरशब्दप्रवृत्तिनिमित्त
मित्तिच सुस्पष्टमेवोक्तमभवति । एतादृशं च देवशब्दप्रवृत्तिनिमित्तं
मुमुक्षुषु सुपुष्कलमेव ।

यज्ञेन - यजनीय देवतोद्देश्यक द्रव्यत्यागरूपेण कर्मणा । परम-
पुरुषोद्देश्यक प्रणवकरणका त्मसमर्पणरूप मानसयज्ञेनेति यावत् ।
मुमुक्षूणा मात्मसमर्पणस्यैवा वश्यकर्तव्य यज्ञरूपत्वात् , उत्तरत्रश्रूय-
माण परमपुरुषार्थस्या न्य यज्ञफलत्वा सम्भवाच्च । “ अहमेवाहं
मांजुहोमिस्वाहा ” “ इदमहं माममृतयोनौ सूर्येज्योतिषिजुहोमि ”
“ ओमित्यात्मानं युञ्जीत ” इत्यादिभि रात्मसमर्पणस्य यागरूपता-
चावगम्यते ।

यज्ञं - यजनीय देवतारूपं भगवन्तं परमपुरुषम् ।

“ यज्ञोवै विष्णुः ” इतिश्रुतिः । उपब्रह्मणंचात्र भवति-

“ यागसाधनभूतेन स्वात्मना मेध्यमीश्वरम् ।

अयजंस्तानि धर्माणि प्रथमानीतिनश्नुतम् ॥ ” इति ।

अयजन्त । भगवन्त मुद्दिश्यात्मसमर्पण रूपं यागमकुर्वन्नित्यर्थः ।

अथा यमेवा नादिकाला त्प्रवर्तमान स्समीचीनो धर्मइत्याह-
(तानिधर्माणीति) लिंग वचनयो व्यत्यय श्लांक्षः । तानिधर्माणि

सधर्मएव । प्रथमानि - प्रधानः । आसन् - आसीत् । “ त-
स्मा न्न्यास मेषां तपसा मतिरिक्त माहुः ” इतिसर्वोत्तरोक्तयं
धर्म श्रूयते । आसन्नितिच कल्पान्तरयुगान्तराद्यभिप्रायेण ।
कल्पान्तरे प्यय मेव धर्म स्सर्वप्रधान आसी दितिभावः । यद्वा ‘ प्र
धमान्यास’ न्निति कृतयुगादि तात्पर्येण । यथाच श्रीभागवते एका
दशस्कन्धे स्मर्यते । -

“ आदौकृतयुगेवर्णो नृणां हंस इति स्मृतः ।

कृतकृत्याः प्रजा जात्या तस्मात्कृतयुगंविदुः ॥

वेदः प्रणवएवाग्रे धर्मोहंवृषरूपधृक् ।

उपासन्ते तपोनिष्ठा हंसं माम्मुक्तकिल्बिषाः ॥ ” इति ॥

अत्रहि प्रणवकरणकं भगवदुपासनम् ‘ ओमित्यात्मानं युज्रीत’
इत्युक्त मात्मसमर्पणरूपमेव ।

अथैव मात्मसमर्पणरूपं याग मनुष्ठितवतां फलमाह (तेह ना-
कमित्यादि) ते-पूर्वोक्तात्मसमर्पणरूप यज्ञानुष्ठातारः । नाकं -
नित्यनिरतिशयानंदैकतानं मोक्षपरमपदा क्षरपरंधामादिशब्दितम्
नाकाख्यं वैकुण्ठलोकम् । क मिति सुखमुच्यते, अकमितिदुःखं,
तत्रविद्यते यत्र त न्नाकमिति व्युत्पत्त्या दुःखशून्य वाचकस्य नाकश-
ब्दस्य योगरूढ्या तादृशपरमव्योमत्वावच्छिन्न वाचकत्वात् । रु-
दिश्च - ‘ नाकोऽबरे रवौ स्वर्गे परमव्योम्निचस्मृतः ” इति निघण्टु-
बला देव गम्यते । महिमानः- परमसाम्यापतिरूप महिम वन्तः ।
“ ब्रह्मणो महिमान माप्नोति ” इति हि श्रूयते ।

अथवा - महिमानः - भगव न्महिमभूताः , भगवद्विभूत्यन्तर्गत-
तया भगव द्विभूतिभूता इत्यर्थः । परब्रह्मोप संपत्त्या निवृत्तावि-
द्यातिरोधानस्य सुविदितस्वात्मयाध्यात्म्यस्य परमात्मात्मकस्वात्मानुसं-
धानेन अहंब्रह्मास्मीत्येव ह्यनुभवो मुक्तस्य । अयमर्थः “ अविभागेन दृष्ट
त्वा ” दित्यत्र भाष्ये प्रतिपादितः ।

यद्वा- महिमानः - पूजयन्तः, भगवन्तं नारायणमर्चयन्तः ।
“ महपूजाया ” मित्यस्मा त्रिष्वन्नोयम् । अथवा-महिमानः - पूज्यमानाः,
अर्विरादिभि रतिवाहिकगणै रभिपूज्यमाना इत्यर्थः । प्राप्येत्यध्याहारः ।
सचन्ते-समवेता भवन्ति । “ सच समवाये ” इति धातुः । नित्यसूरिपरिषदा
एकगोष्ठीभवन्तीत्यर्थः । हेतिप्रसिद्धौ । साच “ ब्रह्मविदाप्नोति-
परम् ” । परं ज्योति रूपसम्पद्य स्वेन रूपेणाभिनिष्पद्यते ” इत्या
दिश्रुतिस्मृत्यादि सिद्धा । अथ कैरेते समवेता भवन्तीत्यसु मर्थ
प्रकाशयन् स्थान विशेषं विशिनष्टि (यत्र पूर्वइत्यादि) यत्र - वैकु
ण्ठलोके । पूर्वं - पुरातनाः, “ यत्रर्षयः प्रथमजा ये पुराणाः ”
इति श्रुतिप्रसिद्धाः, सर्वदा भगव त्रित्यसंकल्पेना स्खलितज्ञानाः ।
साध्याः - प्राप्यभूताः । चेतनस्वरूपस्य तदीयशेषत्व पर्यन्तत्वेन -
प्राप्यस्यापि तदीयकैर्कर्तृपर्यन्तत्वा त्रित्यसूरिपरिषदामपि परम
प्राप्यत्वा ते साध्या इत्युच्यन्ते । यद्वा - साध्याः - साध्याख्याः । दे-
वाः - सर्वदा भगवस्तुतिपरायणाः अनन्तगरुडविष्वक्सेन प्रभृतयो
नित्याः । “ दिवु क्रीडा विजिगीषा व्यवहारद्युतिस्तुति मोदमदस्व-
प्नकान्तिगतिषु ” इति धातुः । “ तद्विप्रासो विपन्यवः ” इति हि-
श्रुतिः । सन्ति - समिन्धते । ‘ यत्र पूर्वं साध्या देवा स्सन्ति तं ना-
कं ते महिमानस्सचन्ते ’ इत्यन्वयः । सर्वदा भगवस्तुतिपरायणै
रस्खलितज्ञानै रनन्तगरुडादिभि रेकीभूय भगवदनुभवं कुर्वन्ती
त्यर्थः । एतादृशनित्यसूर्यादिविशिष्टा प्राकृत वैकुण्ठाख्य देशविशेष
सद्भावश्च “ तद्विष्णोः परमं पदं सदा पश्यन्ति सूरयः ” । इति श्रुत्या
पि सिद्धः- । तादृशश्रुते स्सदा दर्शनशालि सूरिविशिष्ट परम
पदाख्य स्थानविधायकत्वात् । “ यदाग्नेयोऽष्टाकपालः ” इत्यादौ
कर्मणो गुणानां चा प्राप्तत्वेन सर्वगुणविशिष्ट कर्मविधिपरताया इ-
वान्नापि स्थानविशेषस्य सूरिणां सदादर्शनस्यचा प्राप्तत्वेन सदा
दर्शनव त्सूरिविशिष्ट स्थानविधिपरता सम्भवस्य वेदार्थसंग्रहे-
भगवता भाष्यकृता सुस्पष्टं निरूपितत्वात् । “ तद्विप्रा-
सो विपन्यवो जागृवांस स्समिन्धते । विष्णोर्यत्परमं पदम् । ”

इति श्रुत्याप्यस्यार्थस्य दृढीकृतत्वाच्च । विप्रासः - मेधाविनः । “ विष्णुं क्रान्तं वासुदेवं विजान न्विप्रो विप्रत्वं गच्छते तत्त्वदर्शी ” इति स्मृतेः । जागृवाँसः - अस्खलितज्ञानाः । विष्णो र्यत्परमं पदं तत् विपन्यवः - स्तुवन्तः । “ पनपण स्तुतिव्यवहारयोः ” इति धातुः । समिन्धते - प्रकाशन्ते । इतिहे तदर्थः ।

अन्य दत्र वक्तव्य मस्मदीयं मोक्ष निर्णयं विस्तरेण प्रपञ्चितं तत्रैवानुसन्धेयम् ।

तदेवं “ सहस्रशीर्षा पुरुषः ” इत्यारभ्य “ यत्र पूर्वं - साध्यास्सन्ति देवाः ” इत्यन्तेन अपरिच्छिन्नज्ञानशक्त्यादिमन्तं सर्वं श्वरं वाङ्मनसा परिच्छेद्य स्वरूपं परमदयालुं सर्वजगत्सृष्टि स्थितिहेतुभूतं परमपुरुषं नारायणं प्रपन्ना स्मूरित्वेयं परमव्योमशब्दाभिधेयं परमपदं प्राप्य नित्यसूरिभि रेकीभूय परं ब्रह्मा नुभवन्तीत्युक्तं भवति ।

इदमत्रावधेयम् । ऋग्यजुस्तामार्थवर्ण भेदेन चतुर्धा भिन्ना वेदाः प्रत्येक मनन्तशाखा स्तत्तदधिकार्युपयोगि नानाविधार्थ प्रतिपादकाः । तत्रैकस्यां शाखाया मर्ध्यमानस्य वाक्यस्य तदन्य सर्वशाखागत सर्ववाक्यै ककण्ठ्येनैवार्थनिर्णयः कार्यः । अयमर्थश्च सूचितो भगवता जैमिना “ एकंवा संयोगरूपचोदनाख्याविशेषात् ” इति , भगवता च वादरायणेन - “ सर्ववेदान्तप्रत्ययं चोदनाद्यविशेषात् । ” इतिच । तत्राप्य न्यपरवाक्यैककण्ठ्यापेक्षया ऽनन्यपरवाक्यैक कण्ठ्येनैवार्थनिर्णयः कार्यः । तदेवं तत्त्वपरवाक्यानां सर्वेषां तत्त्वनिर्णयैकपर पुरुषसूक्तै ककण्ठ्येनार्थनिर्णये क्रियमाणे श्रियःपतिर्भगवा न्नारायण एव परं तत्त्वं मिति सिद्धं भवति , पुरुषसूक्तस्याऽऽमूलचूडं भगवदेकपरत्वात् ।

पुरुषसूक्तस्य च भगवत्परत्वं-

भगवदसाधारणस्य भगवति रूढस्य पुरुषशब्दस्या त्रोपक्रमएव श्रवणात् (१)

“ सहस्रशीर्षा पुरुषः ” “ पुरुष एवेदं सर्वम् ” “ ततो ज्यायौश्च पुरुषः ” “ वेदाह मेतं पुरुषं महान्तम् ” इति पुरुषशब्दस्य पुनःपुनरभ्यासात् (२)

“ सहस्रमूर्धा विश्वात्मा सहस्राक्ष स्सहस्रपात् । ” इति सहस्रनामाध्याये भगवन्नामत्वेन पठितानां - “ विश्वतश्चक्षुरुतविश्वतो मुखो विश्वतो हस्त उत विश्वतस्पात् । ” “ सर्वतः पाणिपाद न्तस्सर्वतो क्षिशिरोमुखम् । ” इत्यादिसिद्ध सहस्रशीर्षत्वादि प्रतिपादकानां “ विश्वमूर्धा विश्वभुजो विश्वपादाक्षिनासिकः । ” इत्यादिभि भगवता वादरायणे नोपबृंहितानां सहस्रशीर्षादिशब्दाना मत्र पाठात् (३)

“ अन्तः प्रविष्ट श्शास्ता जनानां सर्वात्मा ” “ एष सर्वभूतान्तरात्मा ऽपहतपाप्मा दिव्यो देव एको नारायणः ” “ अह मात्मा गुडाकेश सर्वभूताशयस्थितः ” इत्यादिश्रुतिस्मृत्यादिप्रतिपन्नस्य भगवदेकान्तस्य सावात्म्यस्य “ सभूमिं विश्वतो वृत्वा ” “ पुरुष एवेदं सर्वम् ” इत्यादिभिरेव प्रतिपादनात्, (४)

‘मोक्षमिच्छे जनार्दनात्’ ‘मुक्तिप्रदाता सर्वेषां विष्णुरेव न संशयः ।’ “ मामेव ये प्रपद्यन्ते माया मेता न्तरन्ति ते । ” इत्यादि परश्वत प्रमाणगण प्रतिपन्नस्य भगवदेकान्तस्य मोक्षप्रदत्वस्यात्र “ उतामृतत्वं स्पेशानः । ” इत्यनेन प्रतिपादनात्, (५)

“ चतुर्भिश्च चतुर्भिश्च द्वाभ्यां पञ्चभिरेवच । हूयते च पुनर्द्वाभ्यां सनो विष्णुः प्रसीदतु ॥ ” “ अहं हि सर्वयज्ञानां भोक्ताच प्रभुरेवच । ” इत्युक्तभगवदसाधारण सर्व यज्ञफलभोक्तृत्वस्यात्र “ सर्व हुत ” इत्यनेन प्रतिपादनात्, (६)

“ एकोहवै नारायण आसीन्नब्रह्मानेशानः ” सोमिध्यायशरीरात्स्वा त्सिस्तु विविधाः प्रजाः । अपएव ससर्जदौ तासुवीर्य मश्राजत ॥ आपोनाराइति प्रोक्ता आपोवैनरसूनवः । ताद्यदस्यायनं पूर्वं तेन नारायणः स्मृतः । इत्यादिश्रुतिस्मृतिवचननिकरसिद्धस्य भगवदसाधारणस्य सकलजगत्कारणत्वस्यात्र प्रतिपादनात्, (७)

भगवदसाधारण महापुरुषशब्द द्योतक महत्पुरुष शब्दोपादानात्, (८)

“य एषोन्तरादित्ये हिरण्यमयः पुरुषः” सर्वे निमेषाज्जिरे विद्युतः पुरुषादधि” “नीलतोयद मध्यस्था विद्युल्लेखेव भास्वरा” “दिवि सूर्यसहस्रस्य भवेद्युगपदुत्थिता । यदिभास्वदृशीसास्याद्भास्वस्तस्य महात्मनः ॥” “विद्यद्रूपान्महात्मनः” “रुक्माभं स्वप्नधीगम्यम्” “प्रापुरादित्यवर्णं तं पुरुषं तमसः परम् ।” इत्यादिपरशत श्रुतिस्मृतिगण सिद्धभगवदसाधारणादित्यवर्ण दिव्यविग्रहप्रतिपादकस्य “आदित्यवर्ण” इतिपदस्यात्रोपादानात्, (९)

“विश्वं पुराणं तमसः परस्तात्” “क्षयन्त मस्य रजसः पराके” “प्रापुरादित्यवर्णं तं पुरुषं तमसः परम् ।” “तमसः परमोधाता शंख चक्रगदाधरः ।” इत्यादिप्रसिद्धस्य भगवदसाधारणस्य तमसः पारवर्तित्वस्य “तमसः परस्ता” इत्यनेनात्र प्रतिपादनात्, (१०)

“सदेव सौम्ये दमग्र आसीत्” इत्यादिभिः “एकोहवै नारायण आसीन्नब्रह्मानेशानः” इत्याद्येककण्ठैः प्रतिपादितेन भगवदसाधारणेन कारणत्वेन व्याप्तस्य ध्येयत्वस्य - “याब्रह्माणं विदधाति पूर्वं योवै वेदांश्च प्रहिणोति तस्मै । तंहदेव मात्मबुद्धिं प्रसादं सुसुक्ष्मवैशरणमहं प्रपद्ये” इत्यादि प्रमाणगण प्रतिपन्न भगवदेकान्त शरण्यत्वस्य चात्र “तमेव विद्मः” नित्यादिभिः प्रतिपादनात् (११)

“यज्ञोवैविष्णुः” इत्यादिभिर्भगवदसाधारण्येन प्रतिपादितस्य यज्ञशब्दस्यात्र पाठात् (१२)

छन्दोगानां सामविधान ब्राह्मणे - “ऐषावैष्णवीनामसंहिता” इति देवतार्थक तद्वितान्तेन “वैष्णवी” ति शब्देनास्य निर्देशात्, (१३)

तत्रैव “एताम्प्रयुञ्जन्विष्णुं प्रीणाति” इति पुरुषसूक्तजपादे विष्णुप्रीतिकरत्वं प्रतिपादनात्, (१४)

“नारायणाभ्यामुपस्थानम्” “सहस्रशीर्षापुरुष इत्युपहितां पुरुषेण नारायणेन यजमान उपतिष्ठते” इत्यादिषु देवतार्थकतद्वितान्तेन नारायणशब्देना स्यार्पणनिर्देशात्, (१५)

छन्दोग सामविधानब्राह्मणे - “एषा वैष्णवीनाम संहितैतां प्रयुञ्जन्विष्णुं प्रीणाति” इति भगत्प्रीत्यर्थं जपे, अथर्वणगोपथब्राह्मणे “वैष्णव्यां पुरुषसूक्तम्” इति भगवद्देवत्यशान्तौ, महापनिषदि - “धृतोर्ध्वपुण्ड्रः प्ररमेशितारं नारायणं पूजयतिस्म भक्त्या । अर्घ्यादिभिः पौरुषसूक्तमन्त्रैस्समाप्नुयाद्विष्णुपदं महात्मा ॥” इति भगवत्पूजायाम्, शौनकस्मृतौ - “पुरुषस्य हरेस्सूक्तं स्वर्ग्यधन्यं यशस्कर्म । आरोग्यं ज्ञानदं पथ्यं योगिज्ञान मिदं परम् ॥” इत्यादिना पुरुषसूक्तमुपक्षिप्य “शौनकोहं प्रवक्ष्यामि नित्यं विष्णवर्चनं परम् । प्रवः पान्तमन्धस इत्यर्धर्चस्य विधानतः ॥” इति भगवदाराधनविधानप्रस्तावे - “आद्यया वाहये देव मृचातु पुरुषोत्तमम् ॥” इत्यारभ्य “षोडशोद्भासनं कुर्यादेव माराधयेद्भरिम् ॥” इति भगवदाराधने, व्यासस्मृतौ - “नविष्णवाराधनात्पुण्यं विद्यते कर्मवैदिकम् । तस्मादनादिमध्यान्तं नित्यं माराधयेद्भरिम् ॥ तद्विष्णोरिति मन्त्रेण सूक्तेन पुरुषेणतु ।” इति भगवदाराधने, विष्णुस्मृतौ-भगवदाराधनप्रकरणे - “एवमभ्यर्च्यतु जपे तसूक्तं वैपौरुषं न्ततः ।” इति भगवदाराधनाङ्गजपे, बोधायनसूत्रे, विष्णवाराधनविधानप्रकरणे - “अथैनं मृग्यजुस्सामभिः स्तुवन्ति - सहस्राणीति ध्रुवसूक्तं जपित्वा पुरुषसूक्तं चान्यांश्च वैष्णवा न्मन्त्रान्” इति भगवदाराधनाङ्गजपे, शाण्डिल्यस्मृतौ - “पौरुषेणैव सूक्तेन ततो विष्णुं समर्चयेत् ।” इति भगवदर्चने, भगवच्छास्त्रे पाद्मादिसंहितासु “आद्ययावाहये देव मासनंच द्वितीयया ।” इत्यादिभिर्भगवदाराधनादिषु, पुराणेषु पात्रे - “पौरुषेणैव सूक्तेन प्रत्यचंकमलासनं नारायणा-नुवाकेन विष्णुसूक्तेन वार्चयेत् ॥” इतिभगवदर्चने, एवमन्यैश्चातु-दाहृतैर्बहुभिर्वचनैर्भगवदर्चनादिषु चास्य विनियोगात्, (१६)

मुद्रलोपनिषदि - “ योयमुक्तस्सपुरुषो नामरूपज्ञानागोचरं संसारिणोतिदुर्ज्ञेयं विषयं विहायक्लेशादिभि स्संक्लिष्टदेवादिजिहीर्षया सहस्रकलावयवकल्याणं दृष्टमात्रेण मोक्षद्वेषमाददे । तेनवेषेण भूम्यादिलोकं व्याप्यानन्तयोजनमत्यतिष्ठत् । पुरुषोनारायणो भूतंभव्यं भविष्यञ्चासीत् । ” इत्यादिना, शाबल्यब्राह्मणे - “ तस्मात्पाद नारायणान्मूल प्रकृतिरजायत । साप्रकृतिः पादनारायण शासना न्महदहङ्कारादन् सूक्ष्मान्पदार्थानजनयत् । ” इत्यादिना च पुरुषसूक्तस्य भतवत्परतया व्याख्यानात् (१७)

पुरुषसंहितायां - “ सहस्रशीर्षा इत्यत्र सशब्दो नन्तवाचकः । अनन्तयोजनं प्राह दशांगुल वचस्तथा ॥ तस्य प्रथमयाविष्णोर्दशतो-
व्याप्तिरीरिता । द्वितीयया चास्य विष्णोः कालतोव्याप्ति रूच्यते ॥ ”-
इत्यादिभिः, महाभारते मोक्षधर्मे - “ इदं पुरुषसूक्तं हि सर्वं वेदेषु प-
ठ्यते । ऋतं सत्यं च विख्यातमृषि सिंहेन चिन्तितम् ॥ ” इत्या-
दिभिः, आश्वमेधिके पर्वणि - “ अहं सहस्रशीर्षस्तु सहस्रवदनेक्षणः ।
सहस्रपादोदरदृक् स हस्रोऽस्सहस्रपात् । धृत्वोर्वीं सर्वत स्सम्यग-
त्यतिष्ठदशांगुलम् । सर्वभूतात्म भूतस्थ स्सर्वव्यापी ततोऽस्म्यहम् । ”
इत्यादिभिः, हरिवंशे - कैलास यात्राप्रकरणे “ सहस्रशीर्षा पुरुष-
स्सहस्राक्षस्सहस्रपात् । सहस्रोदरसाहस्रं स्सहस्रात्मा दिवस्पतिः ॥
भूमिं सर्वामिमां व्याप्य सप्तद्वीपांससागराम् । अणु स्सर्वत्रगो भूत्वा-
अत्यतिष्ठदशांगुलम् । त्वमेवेदं जगत्सर्वं यद्भूतं यद्भविष्यति ।
त्वत्तोविराट् प्रादुरासी सप्ताट्चैव जनार्दन । तव वक्त्रा जगन्नाथ
ब्राह्मणो लोकरक्षकः । प्रादुरासी त्पुराणात्मन् षट्कर्म निरत-
स्सदा । राजन्यस्ते तथाबाह्वोरासीत्संरक्षणे रतः । ऊरूवैश्यस्तथा-
चापि पादौ शूद्र उदाहृतः ॥ मनस स्तवदेवेश चन्द्रमास्समपद्यत ।
सुखकृत्स्वर्भूतानां शीतां शुरमितप्रभः ॥ अक्ष्णोस्सूर्य स्समुत्पन्नस्सर्व
प्राणिविलोचनः । यस्य भासा जगत्सर्वं भासते भानुमानसौ ॥ सुखा-
दिन्द्रश्च अग्निश्च प्राणाद्वायुरजायत । नाभेरभूदन्तरिक्षं तवदेव

जनार्दन । द्यौरासीत् महाघोरा शिरस स्तवगोपते । पद्भ्यां
भूमि स्समुत्पन्ना दिशश्श्रोत्रा जगत्पते ॥ ” इत्यादिभिः, श्रीमति
पुराणरत्ने - “ सहस्रशीर्षा पुरुष स्सहस्राक्ष स्सहस्रपात् । सर्वव्यापी
भुवस्स्पर्शा दत्यतिष्ठदशांगुलम् । यद्भूतं यच्चवैभव्यं पुरुषोत्तम
तद्भवान् । ” इत्यादिभिः “ दिशः श्रोत्राक्षितिः पद्भ्यां त्वत्त स्सर्वम
भूदिदम् । ” इत्यन्तैश्चास्य सूक्तस्य भगवत्परतयोप बृंहितत्वात्, (१८)

“ विश्वकर्मानुस्त्वष्टा ” इति सहस्रनामाध्याये भगवन्नामत्वेन प-
ठितयो विश्वकर्म त्वष्टृशब्दयो रूपक्रमे पाठेन, “ तत्पुरुषस्य विश्व मा-
जानमग्रे ” “ वेदाह मेतं पुरुषं महान्तम् ” इति भगवदसाधारण
पुरुषशब्दाभ्यासेन, महापुरुषशब्दद्योतक महत्पुरुषशब्दयो रूपादानेन,
भगवद्वाचक महच्छब्दानुबन्धेन, “ प्रापुरादित्यवर्णतं ” इत्यादिप्र-
सिद्धभगवदसाधारणादित्यवर्ण दिव्यविग्रहप्रतिपादकादित्यवर्णपदा-
पबन्धेन, - “ तमसः परमोधाता ” इत्यादि प्रसिद्ध तमःपारवर्तित्व-
प्रतिपादनेन, अनन्यसाधारण मोक्षोपायत्व ध्येयत्वयोः प्रतिपादनेन,
“ राजाधिराज स्सर्वेषां विष्णुर्ब्रह्ममयो महान् । ईश्वरं तं विजा-
नीमस्सपिता सप्रजापतिः ॥ ” इत्याश्वमेधिके “ पुत्रौ प्रजापतिं
देवं भक्त्याराधयतं परम् । नारायणं सवादाता वृत्तेर्नृने भविष्यति ॥ ”
इति वाराहे- एवमन्यत्र च भगवति दृष्टप्रयोगस्य अन्तस्संचारलिङ्ग
दृढीकृत भगवत्परत्वस्य प्रजापतिशब्दस्य पाठेन, “ अजोपि सन्न-
व्ययात्माभूताना मीश्वरोपि सन् । प्रकृतिं स्वामधिष्ठाय सम्भवाम्यात्म
मायया ॥ जन्मकर्म च मेदिव्य मेवं योवेत्तितत्त्वतः । त्यक्तवादेहं पुन-
र्जन्म नैतिमामेति सोर्जुन ॥ ” इति वचनोप बृंहणस्फुटीकृत भगवत्परत्वस्य
“ अजायमानः ” इत्यादेर्मध्येपाठेन, आश्रितदेवसंघ संरक्षणनिमित्तकतद्विरो-
धिनिरसनाल्लेगेन, “ पत्त्रिणायासाधूनां विनाशाय च दुष्कृतां । धर्म-
संस्थापनार्थाय सम्भवामियुगेयुगे ॥ ” इत्याद्युक्तसाधुसंरक्षण प्रयोजनका
वतारवत्त्वस्य “ पूर्वोयोदेवेभ्योजातः ” इति प्रतिपादनेन, “ रामस्य दक्षिणे-

पार्श्वे पद्मा श्री स्तम्भस्थिता । सव्येतु द्वीर्विशालाक्षी व्यवसाय
स्तथाग्रतः ॥ ” इति श्रीरामायणे परिशेषा त्सव्यपार्श्वान्वयलिङ्गेन
च भूमिपरत्वेन दृष्टप्रयोगस्य - पादो “ तथैव धरणी देवी दक्षिणेत्त-
रगा तथा ॥ ” इति द्वीशब्दस्थाने धरणीशब्दप्रयोगेन दृढीकृतभू-
मिपरत्वस्य-समानप्रकरणे वाजसनेयके “ श्रीश्च ते लक्ष्मीश्च पत्न्यौ ”
इति द्वीशब्दस्थाने श्रीशब्दप्रयोगेन श्रीशब्दस्यच लक्ष्मीशब्देन पौ-
नरुक्त्यप्रसंगा देकपत्यन्वयलिङ्गात् - “ श्री भूमि श्रीधरो हरिः । ”
इति वचनानुशुण्यत् “ गन्धद्वारा ” मिति मन्त्रे भूम्यां दृष्टप्रयोग-
त्वाच्च भूमिपरत्वावसायेन तदेककण्ठ्येनापि दृढीकृतभूमिपरत्वस्य-
द्वीशब्दस्य भूदेवीवाचकत्वा द्भगवदसाधारण श्रीभूमिपतित्वस्यात्र प्र-
तिपादनेन , “ तारारूपाणि दृश्यन्ते यान्येतानि नभस्थले । मम रू-
पाणि तान्येव विद्धि त्वं द्विजसत्तम । ” इति महाभारते - “ तारा-
मयं भगवत विश्वशुभाराकृति प्रभोः । दिवि रूपं हरे र्यस्तु तस्य
पुच्छे ध्रुवः स्थितः ॥ ” इति पुराणरत्ने - एवमन्यत्रच प्रसिद्धस्य भ-
गवतो नक्षत्ररूपत्वस्यात्र “ नक्षत्राणि रूपम् ” इति कथनेन, नारायण
समाख्याबलेन, “ अद्भ्य सम्भूतो हिरण्यगर्भ इत्यष्टौ ” इति वाक्यप्रति-
पन्नम्भस्यनुवाकैकार्थ्येन, एव मन्यैश्च तद्भाष्येस्मन्निरूपितै हेतुभि स्सिद्ध-
भगवत्परत्वेन “ अद्भ्य स्सम्भूत ” इत्युत्तरानुवाकेनैकार्थ्यात् , (१९)

“ पुरुषएवेदं सर्वम् ” इति वाक्योपादानसूचित नारायणानुवाकसु-
बालोपनिषदैकार्थ्यात् , (२०)

अन्यै श्वात्रा निरूपितैर्बहुभि हेतुभिः सिद्ध्यति ।

तदेवं सुदृढनारायणपरताक मिदं पुरुषसूक्तं “ इदं पुरुषसूक्तं
हि सर्ववेदेषु पठ्यते ॥ ” इति व्यासोक्तरीत्या सर्ववेदपठिततया
सन्निहितत्वा तत्तच्छाखागततत्त्वनिर्णय परवाक्याना माकांक्षितयोग्य-
विशेषार्थसमर्पणेनोपकुर्वन्नारायण एव परं तत्त्वमिति निर्धारयतीति ॥

अथात्रकेषाञ्चि दधिपुरुषसूक्त म्प्रवृत्तोर्वाचीनानां कोलाहलः
परिह्रियते ।

तत्र, यत्तावत् - “ अस्य सूक्तस्य नारायणो नाम ऋषिः ” इ-
त्यादि सायनमाधवीयभाष्यादिवाक्योपष्टम्भेन पुरुषसूक्तस्य नारायण
समाख्यया व्यवहारस्य ‘ वामदेव्यंसाम ’ इत्यादेरिव नारायण ऋषि-
कत्वनिबन्धनत्वं समर्थनम् ; तत् - “ दृष्टंसाम ” इत्यस्य साम
विषय एव प्रवृत्तेः , “ साम्य देवता ” इति विहित देवतार्थं
काण्णन्ततायाएवा त्राश्रयणीयतया , न संगच्छत इति पूर्वमेवास्माभि
निरूपितम् । यच्चात्र - ‘ वामदेव्यं-साम ’ इत्यादाविवेति दृष्टान्त-
ग्रहणम् , तदपि वामदेव्य नारायणशब्दयो विभिन्नप्रत्ययान्तत्वेन
वैरूप्या न संगच्छत इति सुगमं विदुषाम् ।

यच्च - “ इह यद्यपी ” त्यादिना पुरुषशब्दस्या त्सामान्ये
शक्तस्य शक्त्यन्तरकल्पन मन्तरैव देवताविशेषबोधकत्वोपपत्तौ ना-
रायणे विशेषशक्तिकल्पनस्य बहिराज्य नयबाधिततया नारायणपर-
त्वासम्भव वर्णनम् । तदपि पुरुषशब्दस्या त्सामान्ये शक्तिं ग्राह-
यतः प्रञ्चुरप्रयोग तन्मूलक कोशादेरिव नारायणेपि विशिष्यशक्ति
ग्राहकस्य प्रयोगकोशादे स्सत्त्वात् , बहिराज्याधिकरणे बहि-
रादिशब्दानां संस्कारनिमित्तत्वाभावस्या न्योन्याश्रयलौकिकप्रयोगबाध
कल्पनाप्रसंगादि, बहुतर दोष प्रसंग भिया व्यवस्थापितत्वेनात्र
तन्नयावताराभावाच्चा संगतम् । निरूपितश्चायमर्थोऽस्माभिः पुरुष
शब्दार्थ विचारप्रकरणे पूर्वमेव सुस्पष्टमिति विरमामः ।

यत्तु - “ पुरुषोहवै नारायण ” इत्यत्र नारायणशब्दस्या सा-
धारण्यं पुरुषशब्दस्य चेतन सामान्यवाचित्वं चानङ्गीकृत्य पुरुषश-
ब्दस्यापि नारायणपरत्वाङ्गीकारे कलशोघट इत्यादाविवो द्देश्यतावच्छे-
दक विधेययो भेदाभावेन वाक्यस्यैवा ऽबोधकत्वं प्रसंग कथनम् ;
तदसंगतम् , पुरुषशब्दस्य नारायणपरत्वाङ्गीकारेपि नारायणशब्द

पुरुषशब्दयोः शक्यतावच्छेदकभेदेनोद्देश्यतावच्छेदकविधेययोर्भेदाद्वाक्यस्य बोधकत्वसम्भवात् । “सयःपूर्वोस्मात्सर्वस्मा” इत्यादि बृहदारण्यकादि वचनैः पुरुषशब्दप्रवृत्तिनिमित्तस्य सकलजगत्कारणत्वापहतपाप्मत्वादिविशिष्टलक्ष्मीपतित्वरूपस्य, “आपो नारा इति प्रोक्ता” इत्यादिभिस्सकलजगदाधारत्वादिविशिष्टलक्ष्मीपतित्वादिरूपस्य नारायणशब्दप्रवृत्तिनिमित्तस्य च विभिन्नाकारस्यैवावगमेन तयोरेवात्रोद्देश्यतावच्छेदकविधेरूपत्वात् ।

यदपि - पुरुषशब्दस्यात्मसामान्यशक्त्यपेक्षयातिरिक्तां विशेषशक्तिमङ्गीकृत्यापि - “पुरुषोनामसम्पूर्ण” इत्यादिवचनबलात्तस्य महादेवबोधकत्ववर्णनम् ; तदपि, पूर्वोदाहृतश्रौतस्मार्तनिर्वचनानां सात्विकबहुस्मृतीतिहासपुराणवचनानां च पुरुषशब्दस्य नारायणे विशिष्यशक्तिं ग्राह्यतां जागरूकतया विष्णुव्यवच्छेदेन शिवे शक्तिं बोधयतोऽस्य तामसवचनस्याप्रामाणिकत्वेन शिवबोधकत्वासम्भवात् ।

“पूस्संज्ञेतु शरीरेस्मिन् शयनात्पुरुषो हरिः । ” “पूर्णत्वात्पुरुषो विष्णुः ” इत्यादिभिः पुरिशयनपूर्णत्वादिनिमित्तकपुरुषशब्दवाच्यत्वस्य नारायणासाधारण्यप्रतिपादकैः प्रबलतमानेकसात्विकवचनैर्विरोधेनास्यैकस्य वचनस्य भूयसान्यायेन दुर्बलतया हेयत्वात् । कथञ्चित्प्रशंसादिपरत्वसम्भवेऽपि रुद्रे पुरुषशब्दवाच्यताविधिकल्पकत्वासम्भवात् । पुरुषशब्दनिर्वचनरूपत्वाभावेन, प्रसिद्धिपरनामपदघटितत्वेन, “यथा पुरुषशब्दोऽयं वासुदेवो वतिष्ठते । तथा शंकरशब्दोऽयम् ” इत्यादिस्कान्दवचनेनैव भवदीयोदाहृतेन प्रशंसादिगन्धरहितेन बलवता विरुद्धत्वेन च, रुद्रे पुरुषपदवाच्यताविधिकल्पकतायास्सुतरामेवासम्भवाच्च ।

यदपिच - यत्त्वित्यादिना - “पुरुषोनामसम्पूर्ण” इत्यादिवचनसाम्बमूर्तिधरत्वप्रतिपादकमिति पक्षस्य खण्डनावसरे “पांचरात्र-

दौ नारायणादेरपि अर्थपुलक्षणरूपस्य प्रसिद्धत्वात्तत्तन्त्रप्रामाण्यवादिनस्तव तद्व्युदासस्यायोगाच्च ” इति दूषणकथनम्, तदपि न, अम्बिकाशब्दपर्यायस्यांबाशब्दस्य गौर्याप्रचुरप्रयोगेनावृत्यसांबमूर्तिधरशब्दस्य गौरीविशिष्टमूर्तिधरत्वप्रतिपादकतया ऽर्धपुलक्षणरूपस्य नारायणादेरप्यङ्गीकारेऽपि तस्य गौरीविशिष्टमूर्तिधरत्वाभावेन तद्व्युदासस्यासांगत्याभावात् ।

एतेन - “तथा मनूक्तौ हिरण्यगर्भस्यापि ” इत्यादिकमपास्तं, हिरण्यगर्भस्यापि गौरीविशिष्टमूर्तिधरत्वरूपसाम्बमूर्तिधरत्वस्याभावेन तद्व्युदासस्यायुक्तत्वाभावात् ।

यच्च - “अथ श्रौतव्यवहाराधिक्यात् ” इत्यादिना रुद्रेतरदेवतानामसामानाधिकरण्येनाम्नानात्, रुद्रनामसामानाधिकरण्येनाम्नानाच्च पुरुषशब्दस्य महादेवेरुद्दिष्टमर्थनम् । तत्र - “पुरुषोहवै नारायणो कामयत ” इति नारायणोपनिषच्छतपथयोः, “पुरुषं ह नारायणं म्रजापतिरुवाच ” इति शतपथे, एवमन्यत्रच बहुत्र नारायणनामसामानाधिकरण्येन पुरुषशब्दाम्नां दर्शनात्, पूर्वोदाहृतेषु बहुषु स्मृतीतिहासपुराणवचनेषु नारायणनामसामानाधिकरण्येन प्रयोगदर्शनाच्च, देवतान्तरनामसामानाधिकरण्येनाम्नानस्यासिद्धत्वात् । रुद्रनामसामानाधिकरण्येनाम्नानमात्रस्याकिञ्चित्करत्वाच्च । “पुरुषोहवै नारायणो कामयत ” इत्यत्र नारायणशब्दसमानाधिकरण्यतया पुरुषपदस्याम्नानेऽपि तस्य विष्णुपरत्वासाधकत्वं वर्णयतां रुद्रनामसामानाधिकरण्येन पुरुषपदाम्नास्य रुद्रे पुरुषपदवाच्यतासाधकत्वं वर्णनस्य स्ववचनविरुद्धत्वेन हेयत्वात् । “पुरुषोहवै रुद्र ” इत्यत्र पुरुषपदसामानाधिकरण्येन रुद्रपदाम्नास्य रुद्रे पुरुषात्मकत्वप्रतिपादनप्रयोजनकताया अन्यत्र निरूपिततया तावता पुरुषशब्दस्य रुद्रे शक्तिसिद्धयसम्भवाच्च ।

यच्च - “महान्प्रभुर्वै पुरुषस्तत्त्वस्यैव प्रवर्तकः ” इतिवचनस्य रुद्रनाम सामानाधिकरण्येन पुरुषशब्दप्रयोग प्रदर्शनायोपादानम् ; तदप्यसंगतम् , “ अथ योह खलुवा अस्य राजसोऽंश स्तोसौ ब्रह्मचारिणोऽयं ब्रह्मा, अथयोह खलुवा अस्य सात्विकोऽंश स्तोसौ ब्रह्मचारिणो योऽयं विष्णुः, अथयोह खलुवा अस्य तामसोऽंश स्तोसौ ब्रह्मचारिणो योऽयं रुद्रः ” इति मैत्रायणीयोपनिषद्वाक्येन , “ यत्सत्त्वं-सहरिर्देवो योहरिस्तत्परम्पदम् ” इत्यादि वराहपुराणान्तर्गत-गस्त्य रुद्रसंवादवचनैः, एवमन्यान्यैश्च वचनैर्भगवतो लक्ष्मीपते नारायणस्यैव सत्वप्रवर्तकताया स्तत्त्वमयताया श्रावगमेन तत्रत्य पुरुषशब्दस्य नारायण परत्वा वश्यकत्वेन तत्र रुद्रनाम सामानाधिकरण्येन पुरुषशब्दप्रयोगस्यानुपलम्भात् ।

यदपिच - “ ननु - ‘ पुरुषोहवै नारायणोऽकामयत ’ इत्यत्र पुरुषशब्दस्य भगवति नारायणेऽपि प्रयोगादयं कुतो न पुरुषशब्दो नारायणमप्यभिधीयात् ” इति पूर्वपक्षमुपक्षिप्य “ काममसौ स्यात् , यद्यविशेषणभूतो क्षीणरूढिशक्तिः ” इति समाधानकथनम् । तदपि मन्दम् - पुरुषशब्दस्य नारायणशब्द विशेषणीभूतत्वेऽपि क्षीणरूढिशक्तिकत्वाभावात् । नारायण पुरुषशब्दयो यौगैक्यत्वेन पञ्कजनिकर्तृत्वविशिष्टपञ्चत्वादेः पञ्कजादिपदस्यैव सकलजगदाधारत्वादिविशिष्ट नारायणत्वस्यैव नारायणशब्दशक्यतावच्छेदकतया तादृशधर्मावच्छिन्ने सकलजगत्कारणत्वादिविशिष्ट नारायणत्वरूप पुरुषपदशक्यतावच्छेदकावच्छिन्नस्य विशेषणतायां बाधकाभावात् । दण्डेवा व्रक्तदण्डवानितिवत् रक्तदण्डवान् सुन्दरदण्डवानित्यादेरपि दण्डांशे विशेषणीभूतरक्तत्व सौन्दर्ययो विभिन्नतामात्रेण सम्भवस्य सर्वाङ्गीकृततया तद्भेदेवात्रापि नारायणविशेषणीभूतधर्माणां परस्परं भिन्नतया पुरुषोनारायण इत्यस्य सुसंगतत्वेन बाधकाभावात् ।

एतेन - “ पूर्वमेवाह मिहास मिति स्वस्विन् हिरण्यगर्भप्रति ” इत्यादिकमपि दत्तोत्तरम् ।

यदपि - “ पुरुषोहवै रुद्र ” इत्यादौ ‘ तेनेदं पूर्णं पुरुषेण सर्वं ’ मित्युपक्रमानुरोधेन ” इत्यादिना ‘ पुरुषोहवै रुद्र ’ इत्यादौ ‘ पुरुषोनामं सम्पूर्णं ’ इति वचनबलात् पूर्णत्वेनोपाधिना रुद्रे पुरुषशब्दवाच्यता विधिकल्पनम् , तदपिच - “ तेनेदं पूर्णं पुरुषेण सर्वं ” “ यत्र कर्म श्रेषोवा यज्ञश्रेषोवा तत्र पुरुषं चिन्तयन् पुरुषसूक्तं ब्रूयात् पूर्णत्वात् पुरुष इति विज्ञायते ” इति श्रुति बाधूलवचनानुरोधेन पूर्णत्वस्य पुरुषशब्द प्रवृत्तिनिमित्तत्वाङ्गीकारेऽपि “ अन्तर्बहिश्च तत्सर्वं व्याप्य नारायणः स्थितः ” “ यः पृथिव्यां तिष्ठन् + एष त आत्मानं तर्ह्यमृतः ” “ योक्षरमन्तरे सध्वरन् + एष सर्वभूतान्तरात्मापहत पाप्मा दिव्यो देव एको नारायणः ” “ यत्किञ्चित्सृज्यते येन सत्त्वजातेन वैद्विज । तस्य सृज्यस्य सम्भूतौ तत्सर्वं वैहरेस्तनुः ” “ अहमात्मा शुडाकेश सर्वं भूताशयस्थितः ” “ सर्वस्य चाहं हृदि सन्निविष्टः ” इत्यादिभि स्सकलजगदन्तर्यामित्वरूप सर्वजगद्व्याप्ते नारायणासाधारण्यावगमेन पूर्वोदाहृत निर्वचनेषु “ पूर्णत्वात् पुरुषो-विष्णुः पुराणत्वाच्च शार्ङ्गिणः ” इतिवचनेन पूर्णत्वेनोपाधिनापि नारायणस्य पुरुषशब्दवाच्यतायाः प्रतिपादनेन “ सर्वलोकपतिस्साक्षात्पुरुषः प्रोच्यते हरिः । तं विना पुण्डरीकाक्षं कोन्यः पुरुषशब्दभाक् ” इत्यादि पूर्वोदाहृतवचन विरोधेन च “ पुरुषोनामं ” त्यादेरकिञ्चित्करत्वात् । “ यथा पुरुषशब्दोऽयं वासुदेवे वतिष्ठते ” इति स्कान्दवचन विरुद्धस्य “ पुरुषोनामसंपूर्णं ” इत्यादेरस्य स्कान्दवचनस्य प्रसिद्धिपरनामादि पदघटितस्य दुर्बलस्य रुद्रे पुरुष पदवाच्यता विधिकल्पकत्वाभावाच्च ।

एतेनैवच - “ एवंच सती ” त्थारभ्य पूर्ववासेनोपाधिना भगवतः पुरुषशब्दवाच्यत्व माक्षिप्य “ तथापी ” त्यादिना पूर्णत्वेनोपा

धिना पुरुषशब्दवाच्यस्यैव बाधूलसूत्रानुरोधेन पुरुषसूक्तप्रतिपाद्यत्वात्पुरुषसूक्तस्य नारायणपरत्वाभावकथनमपि समाहितं, पूर्वोक्तरीत्या पूर्णत्वरूपोपाधे नारायणासाधारणतया पुरुषसूक्तस्य पूर्णत्वेनोपाधिना पुरुषशब्दवाच्य प्रतिपादकत्वावश्यकत्वेपि नारायणपरताया अनपवादात् ।

यच्च - पूर्णत्वेनोपाधिना पुरुषशब्दवाच्यस्यैव पुरुषसूक्तप्रतिपाद्यत्वं मित्यत्रोपष्टम्भकतया “ पुरुष एवेदं सर्वं ” इति वाक्यमुपादाय, तस्यच वाक्यस्य “ सर्वो ह्येष रुद्रः ” इति वाक्येन विवरणात्तदनुसारेण रुद्रपरत्वव्यवस्थापनं । तदप्यसंगतं, “ नारायण एवेदं सर्वं ” इति वाक्यस्य “ पुरुष एवेदं सर्वं ” इति वाक्यसमानानुपूर्वीकतया तत्प्रत्यभिज्ञापकस्य तद्विवरणरूपताया युक्तत्वेन “ सर्वो ह्येष रुद्रः ” इति वाक्यस्य तदसमानानुपूर्वीकस्य तद्विवरणरूपत्वासम्भवेन ‘पुरुष एवेदं’ मित्यस्य रुद्रपरत्वाभावेन तदुपष्टम्भेन सूक्तस्य रुद्रपरत्वासम्भवात् । प्रसिद्धिद्योतक हिशब्दवटितस्यास्य वाक्यस्यानुवादसरूपतया अन्तर्यामि ब्राह्मण सुबालोपनिषन्नारायणोपनिषदादिप्रसिद्ध सर्वान्तर्यामिताक नारायणपरताया एव युक्तत्वात् । “ रुद्रो बहुशिरा बभ्रुः ” इत्यादिषु भगवत्यपि रुद्रशब्दस्य प्रयोगदर्शनेन तस्य नारायणपरताया बाधकाभावात् । “ रुद्रो भूत्वाग्निं रतूत्थायाध्वर्युच यजमानंच हन्यात् ” इत्यादि प्वन्न्यादि साधारण्येन प्रयुक्तस्य रुद्रशब्दस्य शिवासाधारण्यासम्भवेन तदघटितैतद्वाक्यस्य नारायणैकान्त नारायणपदघटित “ नारायण एवेदं सर्वमि ” इति वाक्यापेक्षया दुर्बलत्वेन तेन तस्यान्यपरतानयनस्या सम्भवात् । “ पुरुषो वै रुद्रः ” इत्यस्यापि “ सर्वो ह्येष रुद्र ” इत्येतदुपपादनाय प्रवृत्तत्वात्, “ सर्वगत्वा दनन्तस्य स एवाह मवस्थितः ” इतिवत् “ सर्वो ह्येष रुद्र ” इत्येतदपि पुरुषात्मकत्वनिबन्धन सार्वान्यप्रतिपादनपर मित्यर्थस्यैव “ पुरुषो वै रुद्र ” इत्यनेन प्रतिपादनाच्च ।

यच्च - “ वस्तुतस्तु ” इत्यादिना सहस्रशीर्षत्वादे शिवासाधारण्यप्रतिपादनं, तदपि न, “ सहस्रशीर्षं देवं विश्वाक्षं विश्वशम्भुवम् । विश्वं नारायणं देव मक्षरं प्रभुम् ” “ विश्वतश्चक्षु रत विश्वतो मुखो विश्वतो हस्त उत विश्वतस्पात् ” “ सहस्रबाहू दरवक्रनेत्रम् ” “ सर्वतः पाणिपादं तत्सर्वतोक्षि शिरोमुखम् ” इत्यादि बहुश्रुतिस्मृतिवचनानुरोधेन सहस्रशीर्षत्वादे नारायणैकान्ततया तस्य शिवासाधारण्यासम्भवात् ।

यत्तु - “ उतामृतत्वस्थेशानः ” इत्येतद्वाक्यान्वयप्रकरणे “ नन्वीशानपदं न रुद्र्या किञ्चिदुपस्थापयति, प्रतिसम्बन्धुपादानमहिम्ना रुद्रिशक्त्युन्मेषस्य प्रतिबद्धत्वात् ” इति पूर्वपक्षमुपक्षिप्य “ उच्यत ” इत्यादिना योगार्थप्रतिसम्बन्धुपादानस्य रुद्रिशक्त्युन्मेष प्रतिबन्धकत्वं नियमाभावं प्रतिज्ञाय, तादृशनियमाभावस्थीकरणाय “ प्रतिपदोक्तानां शब्दानां शब्दपारायणं प्रोवाच ” इति महाभाष्यग्रन्थोपादानम् । तन्न - “ शब्दपारायण ” शब्दस्य कुत्रचिद्ग्रन्थविशेषे रुद्रताया एव कैयटादिभिरवगमेन तदर्थं ‘शब्दाना’ मिति षष्ठ्यन्तार्थान्वयस्यैव स्वरसतो लाभेन तावतोक्त नियमाभावस्या सिद्धेः । शब्दपारायणशब्दस्य योगरुद्रतायास्तदीय योगार्थे ‘शब्दाना’ मिति षष्ठ्यन्तार्थान्वयस्यच स्फुटतरप्रमाणान्तरेण सिद्धौ सत्यां तादृशमहाभाष्यानुरोधेनोक्तनियमासम्भवस्य वक्तुं शक्यत्वेपि तादृशप्रमाणाभावे तदसम्भवात् । पाद्री गौः, वत्सस्य धेनुः, इत्यादिप्रयोगवारणाय कल्पनीयायाः, ईशानशब्द व्याख्यानावसरे सप्रपंच मस्माभिर्निरूपितायाः- किञ्चिन्निष्ठप्रकारतानिरूपित विशेयतासम्बन्धेन शाब्दबुद्धिप्रतिपदविशिष्टान्यविषयतासम्बन्धेनोपस्थितेः कारणत्वमिति व्युत्पत्तेर्विना नन्यथासिद्धप्रबलप्रमाणं वाङ्मात्रेण प्रतिक्रियासम्भवात् । तादृशव्युत्पत्त्यनङ्गीकारे पाद्री गौः-रित्यादि प्रयोगापत्त्यादिदूषणानां पूर्वं मस्माभिर्निरूपितत्वाच्च ।

एतेन - “ शब्दपारायणमिति कस्यचि द्रव्यस्य रूढं नाम ” इति कैयटग्रन्थोदाहरण मप्यनुपयुक्तं वेदितव्यम्, उदाहृत कैयट ग्रन्थेन शब्दपारायण शब्दस्य केवलरूढताया लाभेपि योगरूढताया स्तदीययोगार्थे शब्दाना मिति षष्ठ्यन्तार्थान्वयस्य वाऽलाभात् ।

किञ्च - शब्दपारायणशब्दस्यात्र योगरूढत्वांगीकारोपि न-
युज्यते, तथासति पारायणशब्द योगार्थप्रतिसम्बन्धिनः शब्दपारायणशब्द-
घटक शब्दशब्देनैवोपात्ततया तदर्थान्विते पारायणशब्दार्थे श-
ब्दानामिति षष्ठ्यन्तार्थस्या न्वयासम्भवात् । तादृशान्वय बोधां
गीकारे प्रजानां प्रजापतिः शच्या शचीपति स्त्यादि प्रयोगाणा
मपि साधुतापत्तेः । नच शब्दपारायण शब्दघटक शब्दशब्देन पा-
रायणशब्दार्थं प्रतिसम्बन्धिनः शुद्धशब्दत्वेनैव प्रतिपादना तदन्विते
पि पारायणशब्दार्थं प्रतिपदेकत्वविशेषणविशिष्ट शब्दरूप प्रतिस-
म्बन्धन्ये न दोष इति वाच्यम्, तथासति देवमनुज्यादि प्रजानां
प्रजापतिः - हरिणक्षणाया शच्या शचीपतिः - इत्यादिप्रयोगापत्ते
दुर्वारत्वात् । तत्रापि देवमनुज्यादित्व हरिणक्षणात्वं रूपविशेषणां
शाधिक्य सत्त्वात् ।

यच्च - उक्तनियमांगीकारे - “ वेदानां वेदमिति च्छान्दोग्य
वचनेन वेदयतीति व्युत्पत्त्या वेदनकरणे व्याकरणे रूढ्या वेदता
मपि साधयन्नागेशो व्याकुप्येत् ” इति लेखनम् । तदप्यसंगतं,
नागेशग्रन्थे “ वेदानां वेदमिति च्छान्दोग्यश्रुति रप्येत दर्थपरैवेति
द्रष्टव्यम् ” इत्येव पङ्क्तिदर्शनेन तावता वेदशब्दस्य योगरूढताया
वा रूढ्यर्थविशेषणीभूते योगार्थे वेदानामिति षष्ठ्यन्तार्थान्वयस्यवा
ऽलाभेन तद्व्याकोपप्रसक्ते रभावात् । शंकररंगरामानुजादिभाष्यै
रुक्तच्छान्दोग्यश्रुतिघटक वेदशब्दस्य केवलयोगिकताया एवावगमेन
तत्पक्षे वेदानामिति षष्ठ्यन्तार्थस्य योगार्थ एवान्वयेपि बाधकाभा-
वात् । वेदशब्दस्य व्याकरणे रूढत्वांगीकारेपि रूढ्यर्थ एव षष्ठ्य-

न्तार्थान्वयसम्भवात् । सम्बन्धसामान्यार्थक वेदानामिति षष्ठ्यर्थस्य
वेदशब्दरूढ्यर्थे व्याकरणेन्येपि तस्य वेदनकरणत्वरूपसम्बन्ध
मादाय पर्यवसानसम्भवात् । चतुर्दशसूत्रा एवपरं वेदत्वं सा-
धयतो नागेशस्योक्तश्रुतिघटक वेदशब्दोपि चतुर्दशसूत्री पर एवे-
त्यत्रैव संरम्भेणोक्तानेक प्रयोगवारणाय कल्पनीयाया व्युत्पत्ते रनेन
बाधनासम्भवाच्च ।

अथ यत्तावत् - वेदाह मिति मन्त्रव्याख्याने रुद्रस्य महच्छब्द-
वाच्यतायां “ अथ कस्मा दुच्यते महादेवः ” इत्यादेः “ तस्मा दु-
च्यते महादेवः ” इत्यन्ताया अथर्वशिरश्श्रुतेः प्रमाणतयोपादानं;
तन्मन्दम्, “ अथ कस्मा दुच्यते महादेवः ” इत्याद्यथर्वशिरश्श्रुते महादेव
शब्दवाच्यता प्रतिपादनपरतायाः कथंचित्सम्भवेपि तस्या श्रुतेः केवल
महच्छब्दवाच्यत्व प्रतिपादनैदम्पर्येण प्रवृत्तताया अनवगमेन रुद्रस्य
महच्छब्दवाच्यतायां तस्याः प्रमाणत्वासम्भवात् ।

एतेन “ तस्मा दीशानो महादेवो महादेवः ” इति महोपनिष
त्प्रथमाध्यायवचनस्य प्रमाणतयोपादानमपि प्रत्युक्तं, तस्यापि केवल
महच्छब्दवाच्यता प्रतिपादनपरताया अनवगमात् ।

यच्च - ब्रह्मदत्तेषु भवादिष्वष्टसु नामसु ‘ महानि ’ तिनान्नः
परिगणनं स्वयं परिकल्प्य तस्य महच्छब्दस्य रुद्रनामतायां प्रमाण
तयोपन्यसनं । तदपि, शतपथेऽष्टमूर्तिब्राह्मणे - “ भूतानां पति स्त-
वत्सर उषसि रेतोसि चत्, संवत्सरे कुमारो जायत, सोरोदीनं प्र-
जापति रब्रवीत् कुमार किं रोदिषि यच्छूमा तपसोधिजातोसीति,
सोब्रवीत् - अनपहतपाप्माबा अह मनाहितनामा नाममेधेहि पाप्मनो
पहत्या इति, तं प्रजापति रब्रवी हुद्रोसीति तदस्य तन्नामा करो-
दग्नि स्तद्रूप मभवत्, अग्नि वै रुद्रो यदरोदी तस्मा हुद्रः, सोब्र-
वीत् ज्यायान्वा अह मस्मि धेहोव मे नामेति तं प्रजापति रब्रवीत् -

भवोसीति शर्वोसीति ईशानोसीति, पशुपतिरसीति, उग्रोसीति, भीमोसीति, महादेवोसीति ” इति मन्त्रे ब्रह्मदत्ततया परिगणितेषु रुद्रभवंशवैशान पशुपत्युग्रभीम महादेवरूपे षष्ठसु नामसु महानि नाम्नाऽपठनात्, महादेवनाम्नः परिगणनमात्रेण महानिति नाम्नः परिगणनवर्णनस्य मन्दजल्पितत्वाच्च ।

एतेनान्यदपि प्रमाणजातं प्रत्युक्तं वेदितव्यम् ।

यदपि - “ नन्वि ” त्यादिना महादेवशब्दस्यैव कोशादिषु परिगणना न्महच्छब्दस्य कथं रुद्रबोधकत्वं मित्याशंक्य प्रमाणबला न्महन्महादेवशब्दयो द्वयोरेव रुद्रे रूढत्वा न्महानिति शब्दोपि रुद्रं बोधयतीति समाधानकथनं । तदप्यसंगतम् - रुद्रे महच्छब्दरूढि-ग्राहकतया भिमतै रथर्वशिर श्रुत्यादिभिः पूर्वमेव तदसम्भवस्य वर्णितत्वेन तद्बला तत्र रूढ्यभिज्ञौ कथितसमाधानस्या संगतत्वात् ।

यदपिच - महन्महादेवशब्दयो द्वयोरेव रूढ्यङ्गीकारे पुरुष महापुरुषशब्दयो दृष्टान्ततया ग्रहणं । तदप्यसमञ्जसं, पुरुषमहापुरुष शब्दयो रूढयो नारायणवाचकताग्राहकप्रबलप्रमाण सद्भावेनोभयो नारायणे रूढिसिद्धावपि महच्छब्दस्य रुद्रे रूढताग्राहक प्रमाणाभावेन पुरुष-महापुरुषशब्द दृष्टान्तेन महन्महादेवशब्दयो स्तत्सिद्धयसम्भवात् ।

“ पूर्वमेवाह मिहासमिति तत्पुरुषस्य पुरुषत्वं ” “ सयः पूर्वो स्मा त्थर्वस्मा त्सर्वा न्पाप्मन औष तस्मा त्पुरुषः ” “ पुर माक्रम्य सकलं शेते यस्मा न्महाप्रभुः । तस्मा त्पुरुष इत्येवं प्रोच्यते तत्त्वं चिन्तकैः ” “ पूर्णत्वा त्पुरुषो विष्णुः पुराणत्वाच्च शार्ङ्गिणः । पुराण भजनाच्चापि विष्णुः पुरुष ईर्यते ” इत्यादिवहुश्रुति स्मृतीतिहासादिवचनैः पुरुषशब्दस्य, “ तस्यैकस्य महत्त्वं हि सचै कः पुरुषः स्मृतः । महापुरुषशब्दस्य विभक्त्यैक स्तनातनः ” “ अथातो महादेवस्य महापुरुषस्यच ” इत्यादि पराशरप्रमाण

बला न्महापुरुषशब्दस्यच नारायणे शक्तिसिद्धिर्न महच्छब्द महादेवशब्दयो रुद्रे शक्तिग्राहकविभिन्नप्रमाणाभावेन तदसिद्धेः ।

एतेन भीमसेनभीमशब्दयो दृष्टान्ततया ग्रहणमपि प्रत्युक्तम् । शक्तिग्राहकप्रमाणेषु भीमसेनभीमशब्दयो द्वयोरपि पृथक्पृथक्ग्रहण दर्शनेनात्र तद्दृष्टान्तेन महन्महादेवशब्दयो शक्तिग्राहकविभिन्नप्रमा-णशून्ययो रुद्रे पृथक्पृथक् कथ्यते रसिद्धेः । नहि भीमसेनशब्दशक्ति ग्राहकप्रमाणबलादेव भीमशब्दस्यापि शक्तिसिद्धिः । “ भीमोऽम्ब-वेतसे खोरे शम्भौ मध्यमपाण्डवे । ” इति मंदिन्यां, “ कंकोऽजमीढो भीमस्तु मरुत्युत्रो वृकोदरः ” इति हेमचन्द्रेण, भीमशब्द-स्यापि वृकोदरनामतया पठनेन पृथक्प्रमाणसम्भवात् । नह्येवं रुद्रे महच्छब्दशक्ति ग्राहकं प्रमाणान्तरं मस्ति, निर्वचननिवण्ट्यादीना मनुपलम्भात् ।

यदपि - “ नापि महान्तं पुरुषमिति व्यस्तयो महत्पुरुषशब्दयो श्रवणा द्विबोध स्तुलभ इति शङ्कनीयम् ” इति पूर्वपक्षमुपक्षि-प्य, “ पंकजादिपदानां ” मित्यादिना महापुरुषशब्दस्य समस्तस्यैव भगवति रूढतया तादृशानुपूर्व्या अत्राश्रवणेन व्यस्तयो महत्पुरुष शब्दयो श्रवणेपि द्विबोधासम्भवस्य वर्णनम् । तदप्यसंगतं - मह-त्पुरुषशब्दयो व्यस्तयो नारायण एकशक्त्यङ्गीकारेपि तादृश पदद्वय स्मारित महापुरुषशब्दनैव नारायणबोधसम्भवात् । द्विरेफादि शब्दानां भ्रमरादिशब्द स्मरणद्वारा भ्रमरबोधकताया इव “ पत्युः प्रजानां मैथ्वं पशूनां वा नकामये ” “ प्रजानां पतयो दृष्टाः पशूनां बृहतामपि ” इत्यादिस्थलेषु प्रजापतिपशुपत्यादि बो-धानुरोधेन तत्र प्रजापतिपशुपतिबृहस्पत्यादिशब्दानां समस्ताना-मश्रवणेपि तादृशशब्दावयवभूत प्रजापत्यादिशब्दानां तत्र श्रुताना-मेव समस्तप्रजापत्यादिशब्दस्मरणद्वारा प्रजापत्यादि बोधकत्वस्यां-गीकार्यतया तद्देवानांपि महत्पुरुषशब्दयो महापुरुषशब्दावयवभूतयो

स्त्वस्त्वशब्दस्मरणद्वारा नारायणबोधकत्वावश्यकत्वात् । “ पत्युः प्रजानां + पशूना ” मित्यादावपि व्यस्तयो रेव कथं चित् शक्ति-स्वकारसम्भवेच्चात्रापि महत्पुरुषशब्दयोः स्तथात्वस्य दुरपह्वत्वात् । पूर्वोक्तानेकनिर्वचनाद्यनुरोधेन पुरुषशब्दस्य भगवति शक्ते नि-
ष्प्रत्यूह्यता तावतैव नारायणबोधस्यात्र दुर्वारत्वात् । महच्छब्दस्यापि “ गुणभृन्निर्गुणो महान् ” इति महाभारते सहस्रनामाध्याये भगवन्नामतया परिगणनात्, “ तस्यैकस्य महत्त्वं हि सचैकः पुरुषः स्मृतः । महापुरुषशब्दश्च विभक्त्यैकस्सनातनः ” इति मोक्षधर्मवचने पुरुषमहापुरुषशब्दयोरिव महच्छब्दस्यापि भगवदसाधारण्यप्रतिपादनाच्च, महच्छब्दस्यापि भगवति नारायणे शक्ततया व्यस्ताभ्यां महच्छब्दः पुरुषशब्दाभ्यामपि विभिन्नया शक्त्या भगवत एव बोधनेनात्र हरिबोधासम्भववर्णनस्य सर्वधापहास्यत्वाच्च ।

अथ यत्तावत् - “ अथैवं सति यत् श्रीयामुनस्तोत्रभाष्ये ‘कः पुण्डरीकं नयनः पुरुषोत्तमः क’ इति श्लोकं व्याचक्षाणस्य श्रीविक-
ठनाथकवेः अस्य सूक्तस्य नारायण परत्व व्यवस्थापनाय हेत्वष्टक-
निरूपण श्रमस्य कागतिरिति चेत् ? किं ब्रूमः, न्यायोपहताः खलु हे
तवः ” इत्यादिना पुरुषसूक्तस्य भगवत्परतायां हेत्वष्टकमुपन्य-
स्य तन्निराकरणम्, तद्विचार्यते ।

तत्र - पुरुषसूक्तस्य भगवत्परत्व व्यवस्थापनाय श्रीवेदान्ताचार्यै
हेत्वष्टकं निरूपितमिति वर्णनं तावत्सुतरामसंगतं, एतदुपन्यस्तानां
मष्टानां हेतूनां स्तोत्रभाष्ये वर्णनादर्शनात् । “ पुरुषस्य हरे स्सू-
क्तम् ” इति स्मरणम्, “ इदं पुरुषसूक्तं हि ” इत्यादिना मोक्षधर्मे पुरु-
षसूक्तस्य परमपुरुषविषयतया योजनम्, व्यासस्मृतावस्य भगव-
दर्चने विनियोगः, भगवच्छास्त्रादिषु तथाविनियोगः, भगवद्देवत्यशा-
न्तौ विनियोगः, इत्यादय एव हि हेतवस्तत्र सूक्तस्य भगवत्पर-
तायां साधकतयोपन्यस्ताः । एवं स्थिते तदुपन्यस्तानामपि हेतूनां

तदुपन्यस्तत्वेन वर्णनं किमभिप्रायकमिति न वयं जानीमः । आस्तामिदं ।
तद्धेतुखण्डनं तावत् विचारयामः ।

तत्र - यत्तावत् प्रथमहेतुनिराकरण प्रकरणे “ यद्यपि पौरा-
णिकानि निर्वचनानी ” त्यादिना “ आपोवा ” इत्यादे रथवादस्य
यथा “ पृष्ठै रूपतिष्ठत ” इत्यादौ पृष्ठशब्दस्य रथन्तरे लाक्षणिक
प्रयोगनिमित्तज्ञापनेन चारितार्थ्यं, नतुरथन्तरे शक्तिग्राहकत्वम्, तथा
“ पूर्वसंज्ञेतु शरीरेस्मिन् ” “ स एव वासुदेवोयम् ” इत्यादि पौराणिक
निर्वचनानामपि क्वचिन्नारायणेपि पुरुषशब्दस्य लाक्षणिकप्रयोगसत्त्वा-
त्तन्निमित्तज्ञापनेनैव चारितार्थ्यमिति वर्णनम् । तत्र, “ आपोवाः ऋत्विगमा-
र्छन् ” इत्याद्यर्थवादानां निर्वचनरूपत्वाभावेन रथन्तरादिषु पृष्ठशब्दश-
क्तिग्राहकत्वाभावेपि “ तत्पुरुषस्य पुरुषत्वम् ” इत्यादि श्रौतनिर्वचनानु-
रोधिनां पौराणिक निर्वचनानां शक्तिग्राहकत्वमन्तरा नैरर्थक्यापरिहारेण
तद्ग्राहकताया आवश्यकत्वात् । निरूपितश्चायमर्थः पूर्वमेव सुस्पष्टम् ।

यच्च तत्रैव रुद्रे पुरुषशब्दशक्तेः श्रौतव्यवहारसिद्धतां हरौ
तु पौराणिकव्यवहारमात्रसिद्धतां चाभिमान्यमानेन तयोर्मध्ये श्रौतव्य-
वहारसिद्ध रुद्रविषयकशक्तेरेव ग्राह्यत्वाभिधानम् । तदपि न,
पूर्वोदाहृतारुण केतुकादिगत श्रौतनिर्वचनव्यवहाराणां नारायणे पुरुष
शब्दशक्ति ग्राह्यतां बहूनां जागरूकतया “ पुरुषो वै रुद्रः ” इ-
त्यादे रुद्रे शक्तिग्राहकत्वासम्भवस्य पूर्वं वर्णिततयाच नारायण
विषयकशक्ते रेव ग्राह्यत्वसिद्धेः ।

एतेन - पुरुषशब्दस्य रुद्रपरत्वे सहस्राक्षादिपदसमवधानेशानप-
दसंवलनादीनां मनूकूलतावर्णनमपि परास्तम् । सहस्राक्षशब्दस्य
शचीपतावेव मुख्यप्रयोगात्, क्वचि त्रिशंसादिपरवाक्ये योगार्थैक-
देश मादाय रुद्रेपि प्रयोगस्य ब्रह्मभगवच्छब्दादीनां भगवदन्यत्र
गुणलेशयोगमूलकौपचारिकप्रयोगव दुपपत्तेः, तावता सहस्राक्षशब्दस्य
रुद्रे शक्त्यसिद्धे स्तत्समवधानस्या किञ्चित्करत्वात् । अत्रत्येशान

पदस्य केवलयोगार्थमात्रपरतायाः पूर्वमेव सप्रपञ्चं निरूपितत्वेन तदानुकूल्यस्याप्यप्रयोजकत्वाच्च ।

यच्च द्वितीयहेतुनिराकरणप्रकरणे - महापुरुषशब्दस्य भगवति नारायणे रूढत्वेपि समस्तस्यैव तथात्वेन व्यस्तयोर्महत्पुरुषशब्दयोर्भगवति रूढ्यभावाद्वाच्यव्यस्तयोरेव महत्पुरुषशब्दयोश्चरणात् तद्वलात्सूक्तस्य भगवत्परत्वं न सम्भवतीति वर्णनम् । तदपि, व्यस्तयोर्महत्पुरुषशब्दयोरपि भगवति पृथगेव रूढतायाः पूर्वमेव निरूपिततया तद्वलादपि सूक्तस्य भगवत्परताया दुर्वारत्वात् । महापुरुषशब्दस्मारणद्वारा व्यस्तयोरपि भगवद्बोधकतासम्भवस्य पूर्वं निरूपितत्वाच्च ।

यच्च तत्रैव महच्छब्दस्य रुद्रे पृथग्रूढिसद्भाववर्णनम् । तदपि तद्वाहकप्रमाणाभावात्, तद्वाहकतयोदाहृतानां मन्यपरत्वाच्च पूर्वमेव निरस्तम् ।

यदपि तत्रैव पुरुषशब्दस्य हिरण्यगर्भादिसाधारण्यवर्णनम् । तदपि भगवति पुरुषशब्दरूढे बह्वुप्रमाणोपन्यासपूर्वकं स्थापितत्वात्, तत्रैव पुरुषशब्दस्य मुख्यतायास्तदन्यत्र तत्प्रयोगस्य “ते सर्वे पुरुषांश्च दुच्यन्ते पुरुषा इति” इत्यादि पात्रादि वचनैः पुरुषांशत्वं निबन्धनतायास्तस्य सप्रपञ्चं निरूपितत्वात्, स्वयमनेनेवात्रत्यपुरुषशब्दस्य वायूलवचनाद्यनुरोधेन पूर्णवस्तुप्रतिपादकताया अंगीकृततयाऽन्यसाधारण्यासम्भवात्, उत्तरत्रानेनैव पुरुषसूक्तस्य रुद्रपरत्वसाधकहेतुपन्यासावसरे पुरुषशब्दस्य श्रुतित्वेन परिगणनेन स्ववचनविरोधपराहृतत्वाच्च निरस्तम् ।

यच्च तृतीयहेतुदूषणावसरे समनन्तरानुवाके लक्ष्मीपतित्वश्रवणस्य पुरुषसूक्तस्य भगवत्परत्वसाधने अन्यथासिद्धत्ववर्णनम् । तदपि,

वक्ष्यमाणरीत्या “अद्भ्यस्सम्भृत” इत्यादिसमनन्तरानुवाकगते “ह्रीश्चते लक्ष्मीश्च पन्नयौ” इति वाक्ये ह्रीलक्ष्मीशब्दयोर्भूदेवीश्रीदेवीपरत्वेनाभ्यपरत्वासम्भवेन श्रीभूमिपतित्वस्य भगवदसाधारणालिंगत्वेन तस्य पुरुषसूक्तभगवत्परताया मनन्यथा सिद्धत्वात् । तथाहि - “ह्रीश्चते लक्ष्मीश्च पन्नयौ” इत्यत्र ह्रीशब्दस्तावद्भूदेवीपरः, लक्ष्मीशब्देन कमलाया उपादानेन पारिशेष्यात् लक्ष्म्या सहैकपत्यन्वयालिंगात् । श्रीरामायणे “रामस्य दक्षिणे पार्श्वे पद्माश्रीस्तमवस्थिता । सव्ये तु ह्रीर्विशालाक्षी व्यवसायस्तथाग्रतः ॥” इति श्लोके भूदेव्यां ह्रीशब्दप्रयोगाच्च । तत्र हि पारिशेष्यात्सव्यपार्श्वान्वयालिंगेन च भूदेव्या एव ह्रीशब्दार्थत्वं मवश्यांगीकार्यम् । अतएव हि पात्रे - तथैव धरणीदेवी दक्षिणेतर्गा तथा ” इति ह्रीशब्दस्थाने धरणीशब्दप्रयोगोऽप्युपपद्यते । एवं “ह्रीश्चते लक्ष्मीश्च पन्नयौ” इति समानप्रकरणे वाजसनेयके ह्रीशब्दस्थाने श्रीशब्दोपादानादपि ह्रीशब्दस्य भूदेवीपरत्वं सिद्धयति । तत्र हि लक्ष्मीशब्देन पौनरुक्त्यपरिहारायैकपत्यन्वयलिंगेन “गन्धद्वारां दुराधर्षा नित्यपुष्टां करीषिणीम् । ईश्वरीं सर्वभूतानां त्वामिहोपह्वये श्रियम्” इति मन्त्रे भूदेव्यां दृष्टप्रयोगस्य श्रीशब्दस्य भूदेवीपरत्वं सिद्धम् । लक्ष्मीशब्दश्च कमलायां रूढः, प्रचुरप्रयोगात्, “लक्ष्मीः पद्मालया पद्मेति कोशाच्च । नचेशानश्रुत्यनुराधात् ह्रीशब्दस्य गौरीपरत्वमस्वित्वाच्यम्, अत्रत्येशानशब्दस्य केवल यौगिकतायाः पूर्वमेव निरूपितत्वेन रुद्रपरत्वाभावेन शानश्रुत्यभावात्तदुनुरोधेन गौरीपरत्वासिद्धेः । “विष्णुपत्नीं महीं देवीं माधवीं माधवप्रियाम् । लक्ष्मीप्रियसखीं देवीं नामाम्यच्युतवल्लभाम् ॥” इति श्रुतिसिद्धलक्ष्मीसाहचर्यलिंगेन तया सहैकपत्यन्वयलिंगेन च लक्ष्मीशब्दसमभिव्याहृतह्रीशब्दस्य भूदेवीपरताया एव युक्तत्वाच्च । नच “ह्रीश्चते” इति हल्लेखायाः प्रथमं श्रुत्वा तस्माच्च गौरीवाचकतया प्रथमश्रुतह्रीशब्दानुरोधेन ल-

क्ष्मीशब्दस्यैव “ तस्यांकमण्डलारूढा शक्तिर्माहेश्वरीवरा । महाल-
क्ष्मीरिति ख्याता श्यामा सर्वमनोहरा ” इति वायुसंहितोक्तमाहेश्व-
रशक्तिरूप माहेश्वरशक्त्यंशलीलापरत्व मस्त्विति वाच्यम् । हल्ले-
खाया गौरीवाचितायां प्रमाणाभावेन समानप्रकरणे वाजसनेयके-
द्दीशब्दस्थाने श्रीशब्दप्रयोगेन च प्रथमश्रुत द्वीशब्दानुरोधेन ल-
क्ष्मीशब्दस्य कमलायांरूढस्या न्यपरत्व कल्पनासम्भवात् । हल्ले-
खायाः कथंचि द्वौरीपरत्वसम्भवेऽपि अनुस्वाराद्यन्त द्वीशब्दस्यैव
हल्लेखारूपत्वेनात्रत्य विसर्गान्त द्वीशब्दस्य गौरीपरत्वासम्भवाच्च ।
अधिकमस्मदीये उत्तरानुवाकभाष्ये ऽनुसन्धेयम् ।

यच्च - नारायणसमाख्ययास्य सूक्तस्य कल्पसूत्रादिषु व्यवहार-
रूप चतुर्थ हेतुखण्डनावसरे - “ नारायणाख्येन केनचिद्विष्णा-
दृष्टत्वात् ” इति माधवीयोपपत्तेर्न नारायणसमाख्यया नारायण-
दृष्टत्वं निबन्धनता वर्णनम् । तच्च सप्रपञ्चं नारायणस्यैव तत्सूक्तदेव-
तात्वं निरूपणेन, “ दृष्टं साम ” इत्यस्य साम मात्रविषयतया
ऽस्य देवतार्थकतद्धितान्तताया एवाश्रयणीयतयाचपूर्वमेव नरस्तम् ।

यदपि तत्रैव पुरुषशब्दवाच्यस्य पुरुषसूक्त देवतात्वप्रति-
पादकानां वाक्यानां नारायणस्य तद्देवतात्वे प्रतिबन्धकत्ववर्णनम् ।
तदपिन, पुरुषपदवाच्यस्यैव सूक्तदेवतात्वेऽपि पुरुषनारायणयो रभि-
न्नतायाः पूर्वमेवा स्माभि निरूपिततया तेषां वाक्यानां नारायणस्य
सूक्तदेवतात्वे प्रतिबन्धकत्वासम्भवात् । एकस्यैव देवतात्वद्रष्टृत्वयो
श्रीसूक्तादौ दर्शनेनात्रापि तथात्वे बाधकाभावात् ।

यदपि विष्णुदेवताकशान्तिविनियोग भगवदर्चनादिविनियोग
रूप पंचमषष्ठहेत्वो निराकरणप्रकरणे - रुद्रधनदाधाराधने प्यस्य
सूक्तस्य विनियुक्ततया भगवदाराधनादिषु विनियोगस्य तन्नचायेन
तद्देवताकत्वाभावे प्युपपत्त्या भगवत्परताया मसाधकत्ववर्णनम् ।

तदपिन, आथर्वणेष्टादशमहाशान्तिप्रकरणे तत्तद्देवतशान्तौ तत्तद्देवताक-
मन्त्रविनियोगावसरे ऽस्य सूक्तस्य “ वैष्णव्यां पुरुषसूक्तम् ” इति
विष्णुदेवताकशान्तौ विनियोगदर्शनेन विष्णुदेवताकत्वावश्यंभावात् ।
अन्यथा ऽन्यदेवताकशान्तिषु परं तत्तद्देवताकमन्त्रविनियोगः - विष्णु-
देवताकशान्तौ तु नतथेति वैरूप्यापत्त्या सन्दर्भविरोधात् । एकस्यैव
मन्त्रस्य नानाकर्मसु विनियोगेऽपि क्वचिदेकत्रैव तस्य मुख्यताया
अन्यत्र गौणताया श्वेद्रीन्यायसम्प्रतिपन्नतया पूर्वोदाहृतविनियोगा-
नुसारेण पुरुषश्रुतिसहस्रशीर्षत्वादि लिङ्गाद्यनुगुणस्य भगवद्देवत्य-
कर्मणि सूक्तविनियोगस्य मुख्यत्वावसाये ऽन्यत्र गौणताया स्मुनिश्च
यत्वेन मुख्यविनियोगस्य भगवत्परता साधकत्वसम्भवात् । मन्त्र-
स्तुत्यस्यै तद्देवतात्वमिति पूर्वमेव सप्रपञ्चं निरूपिततया छन्दोग-
सामविधानब्राह्मणे “ एषा वैष्णवीनाम संहितैतां प्रयुजं विष्णुं
प्रीणाति ” इत्यनेन पुरुषसूक्तजपस्य भगवत्प्रीणनहेतुता प्रतिपाद-
नात्, तत्प्रीणनस्य तत्सुतिमन्तरानुपपत्ते विष्णोरेव सूक्तस्तुत्यत्वा-
वश्यम्भावा तस्यैव तद्देवतात्वस्य निराबाधत्वाच्च ।

यदपि - सप्तमाष्टमयो हेत्वोः वैष्णव्यां संहितायां परिगणनं पु-
राणेषु सूक्तोक्तप्रक्रियया स्तुतिरित्येतयो निराकरणप्रकरणे - शन्य
समवेतार्थप्रतिपादकेन “ शन्नो देवी ” इति मन्त्रेण शनेरिव, बुधास-
मवेतार्थप्रतिपादकेन “ उद्बुद्धस्व ” इति मन्त्रेण बुधस्येवच पुरुष
सूक्तस्य भगवत्प्रकाशकत्वाभावेऽपि तेन तत्स्तुते स्सम्भवात्, पुराणेषु
पुरुषसूक्तोक्तप्रक्रियया रुद्रस्यापि स्तुतिदर्शनाच्च तयो हेत्वो रसा-
धकत्ववर्णनं । तदपिन, “ शन्नो देवी ” रित्यादे शन्यादिसमवेतार्थ
प्रकाशकत्वस्य बाधिततया ऽसम्भवेऽपि सूक्तप्रकाश्यानां सहस्रशीर्षत्वा-
दीनां नारायणे ऽ बाधिततया सूक्तस्य भगवत्समवेतार्थप्रकाशकता
सम्भवात् । क्वचिद्बाधितार्थकस्थले मन्त्राणां तत्स्तुत्यदेवता ऽसम-
वेतार्थप्रकाशकत्वेऽपि तत्तद्देवतास्तुतौ विनियुक्तानां मन्त्राणां तत्तद्देवता

समवेतार्थप्रकाशकताया एवौत्सर्गिकतया भगवत्स्तुतिविनियुक्तस्यास्य सूक्तस्य यावद्वाधितार्थकत्वदर्शनं तत्प्रतिपादकताया अनपवादेन तत्स्तुता वेतसूक्तविनियोगस्य सूक्तस्य तत्परतासाधकतासम्भवात् । क्वचित्तामसपुराणे रुद्रस्तुतावप्यस्य सूक्तस्य विनियुक्तत्वांगीकारेऽपि प्रबलतमसात्विकानेक पुराणविरुद्धतया पुरुषश्रुत्यादिविरुद्धतयाच अनपहतपाप्मनि रुद्रे बाधिताना मनेकेषा मर्धानां प्रतिपादकस्यास्य सूक्तस्य रुद्रस्तुतौ मुख्यविनियुक्तत्वासम्भवेना दोषाच्च ।

अथ पुरुषसूक्तस्य शिवपरतायां परै स्साधकतयोक्ता इतयो विचार्यन्ते ।

तत्र - यत्तावदुक्तम् पुरुषशब्द श्रुति स्सहस्राक्षशब्द श्रुति रीशानशब्दश्रुति महदभिख्या श्रुतिश्चेति श्रुतिचतुष्टयमिति । तत्र, पुरुषशब्दस्य रुद्रे शक्तिग्राहक प्रमाणाभावस्य विष्णावेव-रूढतायाश्च पूर्वं निरूपितत्वेन पुरुषशब्दश्रुते शिवपरत्वासाधकत्वात् । सहस्राक्षशब्दस्य शचीपतावेव रूढताया विष्णावपि प्रचुरप्रयोगा-देश्च पूर्वं निरूपितत्वेन तस्य शिवासाधारणत्वाभावेन तच्छ्रुतेरपि शिवपरत्वासाधकत्वात् । अत्रत्येशानशब्दस्य केवल्यौगिकताया स्तद्व्याख्यानावसर एव स्पष्टं निरूपिततया तस्य श्रुतित्वाभावात् । शक्तिग्राहकप्रमाणाभावेन शक्तिग्राहकतयाभिमताना मन्यपरताया निरूपितत्वेनच रुद्रे महच्छब्दशक्तेरसिद्ध्या तदभिख्यात्वस्याभावे-नच तच्छ्रुतेरपि शिवपरत्वासाधकत्वाच्च । प्रत्युतो दाहतश्रुतीनां भगवत्परत्वसाधकताया एव पूर्वं निरूपितत्वाच्च ।

यदुक्तम् - सहस्रशीर्षत्व लिंगं, व्योमकेशत्वलिंगम्, आदि-त्यवर्णत्वलिंगम्, पुरस्ताद्धानुदाहृतत्वलिंगम्, विद्वादिन्द्रज्ञानविषयत्वं लिंगम्, हृल्लेखाख्य द्वीपतित्वलिंगम्, अहोरात्रात्मक पार्श्वद्वयपरि मण्डितार्थनारीश्वराख्य कृष्णपिंगलत्वलिंगं, अश्विन्यादि नक्षत्र-

पुरुषसूक्तमप्ययम् ।
भालारूपत्वलिंगम्, चेति लिंगाष्टकमिति । तदपि, सहस्रशीर्ष-त्वस्य भगवदसाधारणतायाः पूर्वं निरूपितत्वात्, तदसाधारण्याभावेऽपि तत्साधारण्येन शिवासाधारण्याभावाच्च, तस्य शिवपरत्वा-साधकत्वात् । “शीर्ष्णौद्यौ स्समवर्तत” इत्यत्र उत्तमांगवाचिशी-र्षशब्दार्था द्वयोर्मन् उत्पन्नत्वलाभेऽपि व्योमकेशत्वस्य ततोऽलाभेन तल्लिंगस्य सूक्तेऽभावेन तद्वलेन सूक्तस्य शिवपरत्वासम्भवात् । आदित्यवर्णत्वस्य “दिविसूर्यसहस्रस्ये” त्यादिवचनोपन्यास पूर्वकं भगवदसाधारण्यस्य पूर्वं निरूपितत्वेन तदसाधारण्याभावेऽपि तत्सा-धारण्यस्य शिवासाधारण्याभावेनच तस्य शिवपरत्वसाधकत्वासम्भ-वात् । पुरस्ताद्धानुदाहृतत्वस्य सद्धारकसृष्टिपूर्वकालावच्छेदेन जगत्सृष्ट्यनभिज्ञ चतुर्मुख स्तुतत्वरूपस्य चतुर्मुखसृष्टे रुद्रेऽसम्भवेन तस्य भगवदसाधारण्यस्य पूर्वं वर्णितत्वेनच शिवासाधारण्यलिंगत्वाभावेन शिवपरत्वसाधकत्वासम्भवात् । “धातापुरस्ताद्यमुदाजहार । शक्रःप्रवि-द्धान्” इति धातुदाहृतत्व शक्रोदाहृतत्वयो रेकविषयतालाभेन श-क्रोदाहृतत्वस्यापि भगवत्परत्वावसायेन तस्यापि शिवपरत्वसाधक-त्वासम्भवात् । “द्वीश्चते लक्ष्मीश्च पद्मयौ” इत्यत्र श्रीभूमिपतित्व-लाभस्य पूर्वमेव संग्रहेण निरूपिततया उत्तरनारायणभाष्ये सप्रपंच मस्माभिः निरूपयिष्यमाणतयाच द्वीपतित्वरूपलिंगस्य तत्राभावात् । “अहो रात्रे पार्श्वे” इत्यस्या प्यन्यथैवार्थस्य तद्भाष्येऽस्माभि निरू-पिततया, नक्षत्ररूपत्वस्य भगवदसाधारणतायाः स्पष्टं निरूपिततया च तयोरप्यसाधकत्वाच्च ।

यदपि च - भगवन्नारायणज्ञानविषयत्व अधिकं लिंगमित्युक्तम् । तदपि न, सर्वज्ञभगवन्नारायण ज्ञानविषयताया स्सामान्यत स्सर्वसाधा-रणतया, भगवत्सृष्टत्वेन भगवत्लब्धवरत्वेना नपहतपाप्मत्वेनच सा त्विरुबहुप्रमाण प्रतिपन्नस्य शिवस्या न्यादृश भगवज्ज्ञानविषयताया असम्भवेन च तस्य लिंगत्वासम्भवात् ।

यच्चोक्तम् - कैवल्य श्वेताश्वतरमन्त्र तदर्थं प्रत्यभिज्ञानद्वय-
मिति । तदपि न, पूर्वोक्तरीत्या श्रुत्यादिभिर्भगवत्परत्वेन व्याख्यात-
स्य तथा बहुसात्विकवचनै रूपबुद्धितस्य पुरुषश्रुत्यादि दृढीकृत
भगवत्परताकस्य सूक्तस्या न्यथा सिद्धेन प्रत्यभिज्ञानेन शिवपरत्वा
सम्भवात् । कैवल्यादि मन्त्राणामपि भगवत्परताया अन्यत्र निरूपितत्वाच्च ।

यदपि चोक्तम् - परमेश्वरपूजायां विनियोग इति साधकम् ।
तदपि - पूर्वोक्तप्रमाणगणेन सिद्धभगवत्परताकस्य विनियोगमात्रेण
शिवपरत्वासम्भवात्, विनियोगस्या न्यथापि सम्भवस्य ग्रन्थकृतै
वांगीकृतत्वात्, भगवत्पूजायां विनियोगस्य भगवत्परतां विनापि-
सम्भवं वर्णयता मन्त्रान्यथा वक्तुं मशक्यत्वाच्च न शिवपरत्वसाधकम् ।

यच्च प्रकृतं उक्तं दृष्टप्रक्रियया पुराणेषु परमेश्वरस्तव इति -
हेत्वन्तरम् । तच्च शन्यादीनां शत्रोदेवी रित्यादिभि रिवेति स्वोक्त्यैव
पराहतमिति न शिवपरत्व साधकमिति । अधिकमन्यत्र ।

तदेव मतिपतित सकलेतरदेवतापरत्व सम्भावना गन्धं तत्त्व-
निर्णयैकपरमिदं पौरुषं सूक्तमि त्येतदैकार्थ्येन सर्वेपि वेदा श्रियःपति
मखिलहेयप्रत्यनीक कल्याणैकतानं निखिलजग दुदयविभवलयलीलं
परमकारुणिकं भगवन्तं नारायणमेव परं तत्त्वं प्रतिपादयन्तीति सर्वं
मनवश्चन् ।

श्राम द्वादिभयंकर वंश्य इश्रीकृष्णसूरि तनुजन्मा ।

श्रीमा ननन्तसूरि व्यतनो त्पुंसूक्तभाष्य मधिकाञ्चि ॥

श्रीकाञ्ची प्रतिवादिभयंकरं अनन्ताचार्यविरचितं

॥ पुरुषसूक्तभाष्यं समाप्तम् ॥



ಕಟ್ಟುಲಿಕೆ ಸಂಖ್ಯೆ..... A-204

**SRI CHAMARAJENDRA SANSKRIT COLLEGE
LIBRARY**

Class A 408 29 Ac. No. 588

Author

Title ಶೃಂಗರ ಸುತ

Lent	Returned	Lent	Returned	Lent	Returned

**SRI CHAMARAJENDRA SANSKRIT COLLEGE
LIBRARY**

This book was loaned on the last date mentioned below and it is returnable within a fortnight therefrom unless the loan is renewed.

1641-36 B.P.

